

سَيْفُ اللَّهِ الْمُسْلِمِ الْحَقِّ مَوْلَانَا شَاهِ نُصَلِّ سُبُلَ عَتَمَانِي بَدَائُونِي كَمَا بَاكَاهُمِينُ
۳۱۳ اشعار و شتمل نوراچ عقیدت و محبت

قَصِيدَتَانِ اِلْعَمَانِ

از: اعلیٰ حضرت مولانا شاہ احمد رضا خان قادری فاضل بریلوی

ترویج و تفسیر

عاصم اقبال مجیدی بدایونی

ترتیب و تقدیم

اسید الحق قادری بدایونی

قصیدتان رائعتان

یعنی

قصیدہ مدایح فضل الرسول

و

قصیدہ حماید فضل الرسول

درشان

سیف اللہ المسلمول معین الحق مولانا شاہ فضل رسول عثمانی بدایونی

از

اعلیٰ حضرت مولانا شاہ احمد رضا خاں قادری فاضل بریلوی

ترجمہ و تشریح

عاصم اقبال مجیدی بدایونی

ترقیب و تقدیم

اسید الحق قادری بدایونی

جملہ حقوق بحق ناشر محفوظ
سلسلہ مطبوعات (102)

کتاب: تصدیرتان رائعتان
مؤلف: اعلیٰ حضرت فاضل بریلوی
ترجمہ: عاصم اقبال مجیدی بدایونی
طبع اول: ذوالقعدہ ۱۴۳۴ھ / اکتوبر ۲۰۱۳ء

Publisher

TAJUL FUHOOL ACADEMY

(A Unit of Qadri Majeedi Trust)

Madrssa Alia Qadria, Maulvi Mohalla, Budaun-243601 (U.P.) India

Mob.: +91-9897503199, +91-9358563720

E-Mail: qadrimajeeditrust@gmail.com, Website: www.qadri.in

Distributor

Maktaba Jam-e-Noor

422, Matia Mahal, Jama Masjid, Delhi-6

Phone : 011-23281418

Mob. : 0091-9313783691

Distributor

New Khwaja Book Depot.

Matia Mahal,

Jama Masjid, Delhi-6

Mob. : 0091-9313086318

انتساب

مادر علمی

مدرسه عالیہ قادریہ

بدایوں شریف

کے نام

جس کے فیضان علمی نے

مجھے ان قصائد پر تحقیق کام کرنے کے لائق بنایا

أهديك غير مكاف منك واحدة

من الأيادي التي لم يعفها القدم

عاصم اقبال مجیدی

عرض ناشر

تاج الفحول اکیڈمی خانقاہ عالیہ قادریہ بدایوں شریف کا ایک ذیلی ادارہ ہے، جو تاجدار اہل سنت حضرت شیخ عبدالحمید محمد سالم قادری (زیب سجادہ خانقاہ قادریہ بدایوں شریف) کی سرپرستی اور صاحبزادہ گرامی مولانا اسیدالحق قادری بدایونی (ولی عہد خانقاہ قادریہ بدایوں) کی نگرانی اور قیادت میں عزم محکم اور عمل پیہم کے ساتھ تحقیق، تصنیف، ترجمہ اور نشر و اشاعت کے میدان میں سرگرم عمل ہے۔ اکیڈمی کے زیر اہتمام اب تک عربی، فارسی، اردو، ہندی، انگلش، گجراتی اور مراٹھی زبانوں میں تقریباً ۱۰۰ کتابیں منظر عام پر آچکی ہیں اور نشر و اشاعت کا یہ سلسلہ جاری ہے۔

تاج الفحول اکیڈمی کے منصوبے میں ابتدا ہی سے یہ بات شامل تھی کہ خانوادہ قادریہ بدایوں شریف اور خانوادہ قادریہ سے وابستہ علما و مشائخ کی عظیم شخصیات، ان کے علوم و معارف اور ان کی حیات و خدمات سے موجودہ نسل کو روشناس کروایا جائے۔ بفضلہ تعالیٰ اکیڈمی نے اس سمت میں بھی کامیاب کوششیں کی ہیں، اس سلسلے میں ان اکابر کی نایاب تصانیف اور ان کی سیرت و سوانح پر لکھی جانے والی قدیم و جدید کئی اہم اور قیمتی کتابیں اکیڈمی شائع کر چکی ہے۔

زیر نظر کتاب بھی اسی سلسلہ اسلاف شناسی کی ایک کڑی ہے۔ یہ قصائد آج سے ۱۳۳۲ برس پہلے نظم کیے گئے تھے اور آج مدرسہ قادریہ کے ایک ہونہار فرزند کی محنت اور کاوش کے نتیجے میں پہلی بار ان کا ترجمہ اور تشریح منظر عام پر آ رہی ہے۔

رب قدیر و مقتدر سے دعا ہے کہ اکیڈمی کی خدمات قبول فرمائے، ہمیں زیادہ سے زیادہ دینی خدمات کی توفیق عطا فرمائے، اور ہمارے اشاعتی منصوبوں کی تکمیل میں آسانیاں پیدا فرمائے۔

محمد عبدالقیوم قادری

جنرل سیکریٹری تاج الفحول اکیڈمی

خادم خانقاہ قادریہ بدایوں

فہرست مشمولات

صفحہ	عنوان
7	تقریظ: امین ملت حضرت سید شاہ امین میاں قادری
11	ابتدائیہ
15	مقدمہ: قصیدتان رائعتان: ایک تحقیقی مطالعہ
15	تمہید و تعارف
16	سند تالیف و سبب تالیف
17	قصائد کے تاریخی نام
18	اشعار کی تعداد
18	مخطوطے کا تعارف
18	قصیدتان کی بازیافت اور اشاعت
21	مختلف اشاعتیں اور تحقیقی کام
22	قصیدہ نونیہ کا موضوعاتی جائزہ
30	قصیدہ دالیہ کا موضوعاتی جائزہ
32	ایک غلط فہمی کا ازالہ
36	قصیدتان رائعتان کی مقبولیت
36	قصیدتان رائعتان کے چند اہم پہلو
38	عروضی جائزہ
41	لسانی جائزہ
42	قرآنی اقتباسات
44	حدیثی اشارات
46	امثال و محاورات
47	وجوہ بلاغت
49	اسرار نحو و لغویہ
52	شرح و تحقیق از ڈاکٹر رشید عبیدی: ایک تنقیدی جائزہ

قصیدہ مدائح فضل الرسول

103	تشبیہ و غزل
118	گریز
124	آغاز مدح سیف اللہ المسلمول
137	علوم سیف اللہ المسلمول
149	ہجومعاندین سیف اللہ المسلمول
155	استغاثہ ببارگاہ سیف اللہ المسلمول
162	استغاثہ ومدح حضورشاہ عین الحق عبدالمجیدقادری
168	مدح خاتم الاکابر حضرت سیدشاہ آل رسول احمدی
172	مدح سیف اللہ المسلمول وشاہ عین الحق
176	مدح حضرت تاج الفحول مولانا عبدالقادر بدایونی
187	ہجومخالفین تاج الفحول
195	آغاز منقبت حضور غوث اعظم محبوب سبحانی
198	استغاثہ ببارگاہ حضور محبوب سبحانی
208	دعا و مناجات ببارگاہ قاضی الحاجات
222	دعا برائے والد مکرم وجد محترم
227	حمد و ثنا، درود و سلام

قصیدہ حمایید فضل الرسول

230	حمد و ثنا، درود و سلام
230	یورش اعدا
232	توسل و استغاثہ
235	فتنہ نجد
238	مدح حضرت سیف اللہ المسلمول
248	طلب شفاعت از سیف اللہ المسلمول
249	سیف اللہ المسلمول کے عرس کی شان و شوکت
251	تاریخ عرس
252	درود و سلام و اختتام

☆☆☆

تقریظ مبارک

امین ملت حضرت سید شاہ محمد امین میاں قادری

زیب سجادہ خانقاہ عالیہ برکاتیہ مارہرہ شریف

اردو کے ایک بڑے ادیب نے لکھا تھا کہ ”جب کوئی تصنیف منصف شہود پر آتی ہے تو گویا ایک چراغ روشن ہوتا ہے“، میں اس میں یہ اضافہ کروں گا کہ یہ چراغ مادی چراغوں کی طرح کبھی بجھتا نہیں ہے بلکہ ہمیشہ اپنی روشنی سے علمی ذوق رکھنے والوں کی رہنمائی کرتا رہتا ہے۔ عزیزم مولانا اسید الحق قادری برکاتی بدایونی ایسے چراغ روشن کرنے میں سرگرداں، ماہر اور کامیاب ہیں۔ قصیدتان رائعتان کا ترجمہ، تشریح اور مفصل مقدمہ بھی اسی سلسلے کی ایک روشن کڑی ہے۔ اسید میاں نے فقیر سے بہت ہی معقول اور مدلل حق کے ساتھ ان قصیدوں پر اظہار خیال کرنے کو لکھا کہ ان قصیدوں کے شاعر اور مدوح دونوں کا تعلق اور نسبت اُس آستانہ مبارک سے ہے جس کی جاروب کشی کی سعادت الحمد للہ اس فقیر برکاتی کو حاصل ہے۔

۳۱۳ اشعار پر مشتمل ان قصیدوں میں اعلیٰ حضرت امام احمد رضا خاں محدث بریلوی قدس سرہ نے جامع معقول و منقول سیف اللہ المسلمول حضرت مولانا شاہ فضل رسول قادری برکاتی بدایونی قدس سرہ کی بارگاہ میں جس عقیدت اور محبت کا اظہار فرمایا ہے اس کا اندازہ تو قارئین ان قصیدوں کو پڑھ کر ہی لگا سکتے ہیں میں تو صرف یہ کہوں گا کہ جیسی محبت، عقیدت اور ربط ہمارے ان اکابر کے مابین ہوا کرتا تھا اگر اس کا عشر عشر بھی ہمیں حاصل ہو جائے تو آج ہماری جماعت کا عالم ہی نرالا ہو۔

اعلیٰ حضرت قدس سرہ تشبیب کے اشعار سے قصیدے کو آگے بڑھاتے ہوئے اس میں بارگاہ رسالت و غوثیت، اپنے مرشد برحق حضور خاتم الاکابر، حضرت شاہ عین الحق عبدالمجید قادری

اور حضرت تاج الفحول بدایونی قدس سرہم کی بارگاہ میں ایک سے بڑھ کر ایک شعر پیش کرتے ہوئے حضرت سیف اللہ المسلمول کی بارگاہ میں اظہار عقیدت فرماتے ہیں۔ ان کے اوصاف و فضائل و کمالات کے تذکرے کے ساتھ ساتھ خود کی وابستگی اور نسبت کا تذکرہ بھی فرمایا ہے۔ حضرت مولانا شاہ فضل رسول بدایونی کی شخصیت سے کون واقف نہیں ہے، لیکن اس قصیدے میں فاضل بریلوی نے ان کی حیات اور سیرت کے حوالے سے ایسی منظر کشی کر کے بہت ہی متاثر کرنے والے حقائق کو اجاگر کیا ہے۔

یوں تو سارے ہی بدایوں پر شمس مارہرہ حضور اچھے میاں مارہروی قدس سرہ کا بے پناہ فیضان جاری تھا لیکن حضرت شاہ فضل رسول بدایونی پر اچھے میاں کی خاص نگاہ تھی، حضور شمس مارہرہ کی خاص دعا کی برکت سے آپ اس دنیا میں تشریف لائے، حضور اچھے میاں کے بھتیجے اعلیٰ حضرت کے مرشد بیعت و اجازت حضور خاتم الاکابر حضرت کے معاصرین میں سے تھے۔ شمس مارہرہ نے اپنے حقیقی بھتیجے کا نام آل رسول تجویز کیا اور اپنے معنوی فرزند کا نام ’فضل رسول‘ رکھنے کا حکم اپنے ’مولوی صاحب‘ (حضور اچھے میاں سیف اللہ المسلمول کے والد ماجد شاہ عین الحق کو ’مولوی صاحب‘ کہہ کر مخاطب فرماتے تھے) کو دیا۔ طب کی تعلیم حاصل کرنے کا حکم فرمایا۔ کچھ عرصہ بعد ایک دن شاہ عین الحق سے فرمایا کہ ”فضل رسول کو بلاو وہ طبیب حاذق ہو گیا ہے۔“ اسی نگاہ کیسیا اثر کا فیضان تھا کہ سیف اللہ المسلمول شہر یار علم و حکمت و روحانیت بن کر افاق شریعت و معرفت پر چمکتے نظر آئے اور اپنے پیر خانے مارہرہ مطہرہ سے رہتے دم تک غایت درجہ محبت فرماتے رہے۔ اکابر تو اکابر بلکہ جو صاحبزادگان مارہرہ مدرسہ قادریہ میں زیر تعلیم ہوتے تھے ان سے نیاز مندی کا ایسا اظہار فرماتے جو آج کے دور میں عنقا ہے۔ میرے پردادا نبیرہ حضور خاتم الاکابر حضرت سید شاہ حسین حیدر حسینی میاں قدس سرہ حضرت تاج الفحول قدس سرہ کے شاگرد تھے، مدرسہ قادریہ بدایوں میں رہ کر تعلیم حاصل کی، مدرسہ قادریہ میں اپنے حجرے میں آرام فرماتے ہوتے تو حضرت سیف اللہ المسلمول تشریف لاتے، حسینی میاں کے پاؤں کے انگوٹھوں کو اپنی آنکھوں سے لگاتے، میرے پردادا حضرت کے اس عمل پر عرض کرتے کہ حضور یہ زحمت نہ فرمائیں تو جو جواب شاہ فضل رسول مرحمت فرماتے وہ جواب معرفت کے اصولوں کی جان ہے، فرماتے تھے ”میاں ہم تو آنکھوں کی روشنی بڑھانے کے لیے ایسا کرتے ہیں“۔ یہی عمل وہ ستون

ہیں جن پر طریقت کی عمارت کھڑی ہوئی ہے۔ انہیں کے صاحبزادے حضرت تاج الفحول قدس سرہ کے اس قول کو پھر دہراتا ہوں جو میں نے اپنے خاندان کے بزرگوں سے بارہا سنا ہے کہ ”میاں مرید وہی ہے جس میں عقیدت باقی رہے“۔

قصیدتان رائعتان کے مصنف اعلیٰ حضرت فاضل بریلوی کو قصیدے کے مدوح اور ان کے صاحبزادے حضرت تاج الفحول بدایونی قدس سرہ سے جو عقیدت تھی اس کی وجہ ان حضرات کرام کا علم، زہد و تقویٰ، دین متین کی خدمت، تصلب فی الدین، بد مذہبوں کی سرکوبی وغیرہ وغیرہ تو یقیناً تھی لیکن اس میں اہم وجہ یہ ہے کہ اعلیٰ حضرت کو مارہرہ شریف پہنچانے اور راہ طریقت میں حضور خاتم الاکابر شاہ آل رسول سے برکاتی نسبت دلوانے، سرکار غوث اعظم کے عاشق صادق کونوٹ کے دربار تک رسائی کرانے میں اکابر بدایونی نے کلیدی کردار ادا کیا۔ اعلیٰ حضرت قدس سرہ کو اپنے پیرخانے مارہرہ شریف سے اور اپنے مرشد اور ان کے جانشین سے جو عقیدت و ربط ہے اس کا بیان بہت لمبی تحریر کا متقاضی ہے۔ بس اس ضمن میں یہ لکھنا کافی ہے کہ ان کی اس محبت اور عمیق عقیدت کا ثمرہ ہی چشم و چراغ خاندان برکات کا وہ لقب ہے جو ان کے مرشد کے جانشین نے اعلیٰ حضرت کو عطا فرمایا۔ یہاں یہ بتانا بھی ضروری ہے کہ اعلیٰ حضرت نے یہی دو قصیدے نہیں بلکہ حضور تاج الفحول بدایونی رحمۃ اللہ تعالیٰ علیہ کی بارگاہ میں ۱۰۵ اشعار کا اردو قصیدہ ”چراغ انس“ بھی پیش فرمایا جو اعلیٰ حضرت قدس سرہ کی حضور تاج الفحول سے بے پناہ الفت، محبت اور عقیدت کا عکاس و نماز ہے۔

قصیدتان رائعتان محض ایک عقیدت کیش کا نذرانہ محبت ہی نہیں بلکہ عربی شاعری کا ایک ایسا شاہکار ہے جس کو پڑھ کر عربی کے بڑے بڑے اساتذہ فاضل بریلوی کی عربی ادب پر مہارت اور عربی شاعری میں ان کی دسترس کے قائل ہوئے بنا نہیں رہ پائے۔ اسیدمیاں سلمہ نے بڑا سیر حاصل مقدمہ ان کی شعری اور فنی خصوصیات پر رقم فرمایا ہے۔ مجھے اس وقت بڑی خوشی ہوئی جب میں نے اسیدالحق صاحب کے وہ مدلل جواب دیکھے جو انہوں نے اپنے مقدمے میں فاضل بریلوی کے اس قصیدے پر تنقید کرنے والے ایک عراقی ناقد کو دیے ہیں۔

زبان و بیان میں مہارت اور قدرت ذاتی محنت اور مشق و مہارت سے حاصل کی جاسکتی ہے مگر شرافت، تہذیب اور شائستگی اسیدمیاں کو خاندانی ورثے میں ملی ہے جس کا عکس مجھے ان کی

ہر تحریر میں نظر آتا ہے خواہ تحقیقی ہو یا تنقیدی۔

امید ہے کہ اس قصیدے کی شرح سے عربی ادب کا ذوق رکھنے والوں کے ساتھ ساتھ عقیدت مندوں کا گروہ بھی استفادہ کرے گا۔ فی الوقت یہ قصیدے اہل سنت والجماعت کے بعض معروف مدارس میں عربی ادب کے نصاب میں شامل ہیں، امید ہے کہ ان کی اس اشاعت جدید سے دوسرے مدارس کو بھی انہیں اپنے نصاب میں داخل کرنے کا جذبہ پیدا ہوگا۔

تاج الفحول اکیڈمی کو اس نیک اور اچھے کام کے لیے مبارک باد اور عزیزم عاصم اقبال مجیدی کو اس شاندار ترجمے اور تشریح کے لیے بیٹھا ردعائیں۔ مولانا اسید الحق کو اس بات کی مبارک باد کہ وہ اپنے زیر نگرانی مدرسہ قادریہ کی روایات کو برقرار رکھتے ہوئے لائق اور باصلاحیت طلبہ کی بھرپور تربیت کر رہے ہیں۔

رب تبارک و تعالیٰ اپنے حبیب کے صدقے اور طفیل اس عمل کو قبول فرمائے۔ آمین

بجاء سید المرسلین صلی اللہ تعالیٰ علیہ وعلیٰ آلہ واصحابہ اجمعین

دعا گو

سید محمد امین قادری

خادم سجادہ خانقاہ برکاتیہ

مارہرہ مطہرہ

ابتدائیہ

سیف اللہ المسلمول معین الحق مولانا شاہ فضل رسول قادری بدایونی قدس سرہ کے بلند علمی مقام، روحانی عظمت اور وسیع تر علمی و دینی خدمات کی وجہ سے آپ کے معاصر اور متاخر اصحاب علم و فضل نے نظم و نثر دونوں طرح آپ کی بارگاہ میں خراج عقیدت پیش کیا ہے۔ زیر نظر قصائد بھی اسی سلسلے کا ایک اہم شاہکار ہے۔ یہ قصائد فقیہ اسلام حضرت مولانا شاہ احمد رضا خاں فاضل بریلوی علیہ الرحمہ نے حضرت سیف اللہ المسلمول کی شان میں آج سے ۱۳۳ برس قبل بکمال عقیدت و محبت نظم کیے تھے۔ ان سے حضرت سیف اللہ المسلمول کا علمی مقام و مرتبہ، حضرت فاضل بریلوی کی آپ سے گہری محبت و عقیدت اور عربی میں فاضل بریلوی کی شاعرانہ عظمت تینوں پہلو اجاگر ہوتے ہیں اور یہ تینوں پہلو اپنی اپنی جگہ اہمیت کے حامل ہیں۔

سنہ ۲۰۰۵ء میں مدرسہ قادریہ کی نشاۃ ثانیہ کے بعد میں نے مدرسے کے نصاب تعلیم میں بعض تبدیلیاں کی تھیں۔ عربی نظم کے نصاب میں بعض دیگر کتابوں کے ساتھ حضرت کعب بن زہیر کا قصیدہ بانٹ سعاد، امام بوسیری کا قصیدہ بردہ اور زیر نظر قصیدتان رائعتان داخل نصاب کیے تھے۔ ان کی تدریسی خدمت بھی میرے حصے میں آئی، بانٹ سعاد ایک مرتبہ، قصیدہ بردہ اور قصیدتان رائعتان دو دو مرتبہ پڑھانے کا اتفاق ہوا، اس کے بعد ان کی تدریس دوسرے اساتذہ کے ذمے کر دی جو بحسن و خوبی اپنی خدمات انجام دے رہے ہیں۔

قصیدتان رائعتان کی تدریس کے وقت ہی خیال پیدا ہوا تھا کہ ان کا ترجمہ اور تشریح ہونا چاہیے۔ تین وجوہ کی بنیاد پر ان قصائد کے ترجمہ و تشریح اور ان کی تحقیق و اشاعت کو میں مدرسہ قادریہ کا حق سمجھتا ہوں۔ پہلی یہ کہ یہ قصائد اکابر مدرسہ حضرت شاہ عین الحق عبدالمجید قادری، حضرت سیف اللہ المسلمول اور حضرت تاج الفحول کی مدح و منقبت میں نظم کیے گئے ہیں۔

دوسرے یہ کہ مدرسہ قادریہ نے ایک صدی تک اس سرمایہ کی حفاظت کی ہے اور ان کو دست برد زمانہ سے محفوظ کیا ہے۔ تیسرے یہ کہ ان قصائد میں بہت سے اشارات، تلمیحات اور توریات ایسے ہیں جن کی مکاحقہ تشریح و توضیح خادمان مدرسہ قادریہ ہی کا حصہ ہے۔ ان وجوہ کی بنیاد پر خیال ہوا کہ ان پر تحقیقی کام مدرسہ قادریہ سے ہی کیا جانا چاہیے۔

ادھر مدرسہ قادریہ کے علاوہ بھی کئی دیگر مدارس میں یہ قصائد داخل نصاب کیے گئے ہیں، اس لیے بھی ان کے ترجمہ و تشریح کی ضرورت محسوس کی جا رہی تھی۔ لہذا میری خواہش پر مدرسہ قادریہ کے ایک فرزند نے اس اہم کام کو اپنے ذمے لیا اور بفضلہ المتقدر قابل اطمینان طریقے سے انجام دیا۔ ’قصیدتان رائعتان‘ کا یہ پہلا اردو ترجمہ اور شرح ہے جو زیور طباعت سے آراستہ ہو کر آپ کے ہاتھوں میں ہے۔

عزیز القدر مولانا عاصم اقبال قادری مجیدی نے ان قصائد پر بڑی محنت کی ہے۔ عزیز موصوف کا وطن بدایوں (محلہ چودھری سرائے) ہے۔ انہوں نے اعدادیہ سے لے کر دورہ حدیث تک کے تمام تعلیمی مراحل مدرسہ قادریہ ہی میں طے کیے ہیں، ۲۰۱۱ء میں درسیات سے فراغت کے بعد اپنے مادر علمی مدرسہ قادریہ ہی میں تدریسی خدمات انجام دے رہے ہیں۔ ان کو ابتدا سے عربی زبان و ادب کا ذوق تھا، اس موضوع پر انہوں نے شروع سے محنت و توجہ کی ہے جس کے نتیجے میں عربی کی قابل اطمینان استعداد پیدا ہو گئی ہے۔ اس وقت عربی ادب و انشا کی کتابیں زبردس بھی ہیں اور زبردتدلیس بھی۔ مدرسہ قادریہ کو مستقبل میں ان سے بڑی امیدیں ہیں۔ رب قدر و مقتدر ان کے علم و عمر میں برکتیں عطا فرمائے۔

یہ عزیز موصوف کا پہلا کام نہیں ہے، گذشتہ سال انہوں نے حضرت کعب بن زہیر رضی اللہ تعالیٰ عنہ کے ’قصیدہ بانس سعاد‘ پر تحقیقی کام کیا تھا جو راقم الحروف کے تفصیلی مقدمے کے ساتھ ذی الحجہ ۱۴۳۳ھ / نومبر ۲۰۱۲ء میں شائع ہو چکا ہے۔ اب علم نحو کے ایک اہم گوشے ’توابع‘ (صفت، بدل، عطف، تاکید) پر تحقیقی کام کر رہے ہیں جو طلبہ کے لیے بڑا مفید ہوگا، ان کی یہ کتاب ان شاء اللہ جلد ہی شائع ہو کر منظر عام پر آئے گی۔

میری دیرینہ خواہش ہے کہ استاذ مطلق علامہ فضل حق خیر آبادی کے منتخب نعتیہ عربی قصائد اور حضرت مولانا فیض احمد بدایونی کے عربی دیوان الہدیۃ القادریۃ پر بھی مدرسہ قادریہ سے کام

ہو، پہلے کوئیں مدرسہ قادریہ کا حق اور دوسرے کو فرض سمجھتا ہوں۔ مدرسے کے اساتذہ اور بعض طلبہ کے مذاق علمی اور جذبہ تحقیق و تصنیف کو دیکھتے ہوئے امید ہے کہ ان شاء اللہ یہ خواہش بھی جلد ہی پوری ہوگی۔

کچھ ترجمہ، تشریح اور ترتیب کے بارے میں:

☆ ترجمہ اور تشریح کے وقت مجمع الاسلامی مبارک پور سے شائع شدہ نسخہ مترجم و شارح کے پیش نظر رہا، بوقت ضرورت کتب خانہ قادریہ میں محفوظ اصل مخطوطے سے بھی استفادہ کیا گیا ہے۔
☆ مترجم نے نہ محض خشک لفظی ترجمہ کیا ہے نہ خالص سلیس و بامحاورہ ترجمانی، بلکہ درمیانی اسلوب اختیار کیا ہے تاکہ طلبہ کے علاوہ عام اہل ذوق حضرات بھی حظ اٹھا سکیں۔

☆ عربی شاعری میں عموماً محبوب کا ذکر صیغہ تانیث کے ساتھ کیا جاتا ہے، اردو میں عام طور پر مذکر کا صیغہ استعمال ہوتا ہے۔ پہلے قصیدے کی تشبیہ میں عربی کی شعری روایت کے مطابق محبوب کے لیے مؤنث کا صیغہ ہی استعمال کیا گیا ہے، مگر اردو کی روایت کا خیال کرتے ہوئے اس کا ترجمہ بصیغہ مذکر کیا گیا ہے۔

☆ طلبہ کی سہولت کے پیش نظر ترجمے کے ساتھ 'حل لغات' کے عنوان سے معانی مفردات بھی درج کر دیے گئے ہیں، لیکن اس میں اختصار و ایجاز کو ملحوظ رکھا گیا ہے، نیز جو الفاظ بالکل عام فہم ہیں ان کی وضاحت کی ضرورت محسوس نہیں کی گئی۔

☆ بین السطور اور حاشیے میں مصنف علام نے کہیں فارسی کہیں عربی میں مفردات کی تشریح و توضیح کی خاطر بہت سے لطیف اشارات فرمائے ہیں، اشعار کی تشریح کے وقت ان اشارات سے مکمل استفادہ کیا گیا ہے اور زیادہ تر مقامات پر ان کو تشریح کے ضمن میں یا حل لغات کے ذیل میں درج کر دیا گیا ہے۔ حل لغات کے ذیل میں جہاں مصنف کے بیان کردہ معانی درج کیے گئے ہیں وہاں ان کو ایک مخصوص بربیکٹ [.....] میں رکھا گیا ہے تاکہ امتیاز قائم رہے۔

☆ راقم الحروف نے اپنی کم علمی اور بے بضاعتی کے احساس و اعتراف کے ساتھ کتاب پر تفصیلی مقدمہ قلم بند کیا ہے، جس میں قصائد کے اکثر ضروری گوشوں پر گفتگو کی کوشش کی گئی ہے۔ مقدمے کا زیادہ حصہ علامہ ڈاکٹر رشید عبیدی کی شرح و تحقیق کے تنقیدی جائزے کی نذر ہو گیا ہے۔ یہ اس لیے ضروری تھا کہ مذکورہ شرح و تحقیق زیر نظر قصائد کی اولین شرح و تحقیق ہے، اس میں جو

تسامحات راہ پاگئے ہیں ان کی نشاندہی ضروری تھی ورنہ آگے چل کر یہی تسامحات قصائد کی شرح و تفہیم کی بنیاد بن جاتے۔

منت شناسی:

ان قصائد کے مدوح حضرت سیف اللہ المسلمول اور ان کے شاعر و ناظم حضرت فاضل بریلوی دونوں حضرات کی بیعت و ارادت اور عقیدت و محبت کا سلسلہ خانقاہ برکاتیہ مارہرہ مطہرہ سے ملتا ہے، اس لیے ان قصائد پر تقریظ لکھنے کے لیے سب سے موزوں شخصیت صاحب سجادہ خانقاہ برکاتیہ کی ہے۔ میں امین ملت حضرت سید شاہ محمد امین میاں قادری برکاتی مدظلہ (صاحب سجادہ خانقاہ عالیہ برکاتیہ، مارہرہ مطہرہ) کا بیحد ممنون ہوں کہ حضرت نے میری درخواست کو شرف قبول بخشا، مسودہ ملاحظہ فرمایا اور اپنی گراں قدر تقریظ سے نواز کر اس کو مستند بنا دیا۔

محبت گرامی قدر مولانا جلال رضا ازہری (مقیم قاہرہ) میرے ان مخلص احباب میں سے ہیں جن سے میں علمی معاملات میں مشورہ و استفادہ کرتا ہوں اور ان کی رائے کی قدر کرتا ہوں۔ میری خواہش پر انہوں نے اس کتاب کے مسودے کا تنقیدی مطالعہ کیا اور مفید مشوروں سے نوازا، اس بے لوث اور مخلصانہ علمی تعاون کے لیے میں ان کا احسان مند ہوں۔ رب مقتدر جزائے خیر عطا فرمائے۔ کتاب آپ کے ہاتھ میں ہے۔ اہل علم اور اصحاب نظر بزرگوں سے گزارش ہے کہ اگر ترجمہ و تشریح یا مقدمے میں کہیں کوئی فروگزاشت پائیں تو مترجم و ناشر کو مطلع فرما کر مخلصانہ علمی تعاون فرمائیں۔

رب قدر و مقتدر اس کاوش کو قبول فرمائے، مترجم کے علم و اقبال میں اضافہ فرمائے اور ان کو مزید علمی اور تحقیقی کاموں کی توفیق عطا فرمائے۔

اسید الحق قادری

۱۴/۱۲ یقعدہ ۱۴۳۲ھ

خانقاہ عالیہ قادریہ، بدایوں

۲۱ ستمبر ۲۰۱۳ء



مقدمہ

قصیدتان رائعتان: ایک تحقیقی مطالعہ

مولانا اسیدالحق قادری

تمہید و تعارف:

سیف اللہ المسلمول معین الحق جدنا و مولانا شاہ فضل رسول قادری عثمانی بدایونی (ولادت: ۱۲۱۳ھ / ۱۷۹۸ء - وفات: ۱۲۸۹ھ / ۱۸۷۲ء) برصغیر ہندوپاک کے جید عالم دین، متکلم، اصولی، مناظر، مصنف، خدرا سیدہ بزرگ اور اپنے زمانے میں اہل سنت و جماعت کے مقتدا و پیشوا کی حیثیت سے مشہور و معروف ہیں۔

تیرہویں صدی کے ارباب فضل و کمال کے درمیان حضرت سیف اللہ المسلمول کی ذات جامعیت کے اعتبار سے ایک نمایاں مقام رکھتی ہے۔ بیک وقت معقول و منقول میں مہارت، علوم ظاہر و باطن کی جامعیت، تصنیف و تالیف، درس و تدریس اور تربیت و تزکیہ ہر مسند پر آپ کی شخصیت ایک امتیازی اور نمایاں شان میں نظر آتی ہے۔

آپ کی دینی اور علمی خدمات کی متعدد جہتیں ہیں جن میں ایک اہم گوشہ بد عقیدگی، فکری انحراف، اور اہانتِ انبیاء اولیا کی تحریک کے خلاف آپ کے جہاد بالقلم سے عبارت ہے۔ تیرہویں صدی کے وسط میں جب شیخ محمد بن عبدالوہاب نجدی کے مخصوص عقائد و نظریات کو ہندوستان میں درآمد کیا گیا تو اس کے خلاف جہاد بالقلم کرنے والوں میں ایک اہم کردار حضرت سیف اللہ المسلمول نے ادا کیا اور اسلامیان ہند کے عقائد و مسلک کے تحفظ کے لیے تصنیف و تالیف کا ایک ایسا سلسلہ قائم فرمایا جس کے ذریعے حق و باطل کے درمیان خط امتیاز نمایاں ہو گیا۔

آپ کی شخصیت کی یہی جامعیت، علمی خدمات اور بالخصوص احقاق حق و ابطال باطل کے یہی کارنامے ہیں جنہوں نے اہل علم و معرفت کو متاثر کیا، جس کے نتیجے میں معاصرین نے کھلے

دل سے آپ کی خدمات کا اعتراف کیا اور متاخرین نے آپ کی ذات اور خدمات کو اپنا موضوع تحقیق بنایا، آپ کی شان میں قصائد نظم کیے، آپ کی کتابوں پر حاشیے لکھے، آپ کی تحقیقات کو بطور حوالہ پیش کیا اور آپ کو اپنا مقتدا و پیشوا تسلیم کیا۔

زیر نظر قصائد بھی اسی اعتراف خدمات اور خراج عقیدت و محبت کی ایک نہایت عمدہ اور مضبوط کڑی ہیں۔ قصائد کے شاعر و ناظم فقیہ اسلام حضرت مولانا شاہ احمد رضا خاں فاضل بریلوی علیہ الرحمہ کا نام کسی تعارف یا تعریف کا محتاج نہیں۔ آپ کی شخصیت، علمی مقام اور دینی خدمات کا ایک زمانہ معترف تھا اور آج بھی ہے۔ چونکہ ابتدا ہی سے آپ نے بد مذہبیت اور فکری انحراف کے رد و ابطال کو اپنا خصوصی موضوع قرار دیا تھا لہذا آپ سے پہلے جو حضرات اس میدان کے شہسوار رہ چکے تھے ان سے متاثر ہونا ایک فطری امر تھا۔ آپ نے حضرت سیف اللہ المسلمول کی تصانیف کا مطالعہ کیا، ان کے تلامذہ و خلفا کی شکل میں ان کی تدریس اور تربیتی خدمات کا مشاہدہ کیا، ان کی دعوتی اور اصلاحی مساعی کے اثرات کو دیکھا، ان کے روحانی مقام و مرتبے کے بارے میں سنا، ان کے عشق رسول اور نسبت قادریت و برکاتیت کے جلوے دیکھے۔ ان تمام باتوں نے حضرت فاضل بریلوی کو حضرت سیف اللہ المسلمول کی شخصیت سے متاثر کیا، دل میں عقیدت و محبت، قدر شناسی و قدر دانی کی شمع روشن ہوئی۔ جب ان جذبات و احساسات کی خوشبو قلب کی عمیق گہرائیوں سے نکل کر باہر کی دنیا میں پھیلی تو اس نے ان دو فصیح و بلیغ قصیدوں کی شکل اختیار کر لی۔

سنہ تالیف و سبب تالیف:

حضرت سیف اللہ المسلمول کے وصال (۱۲۸۹ھ) کے بعد سے ۱۳۱۹ھ تک آپ کا عرس ہر سال یکم جمادی الاخریٰ سے ۷ جمادی الاخریٰ تک منعقد ہوا کرتا تھا (اب یہ عرس ۳۲/۲ جمادی الاخریٰ کو دو روزہ ہوتا ہے) جس میں ہندوستان کے مشاہیر علماء و مشائخ تشریف فرما ہوا کرتے تھے۔ اُس وقت حضرت تاج اللہ خاں خانقاہ کے صاحب سجادہ تھے اور حضرت مولانا انوار الحق عثمانی بدایونی (وفات: ۱۳۰۴ھ) عرس قادری کے مہتمم و ناظم ہوا کرتے تھے۔ ان کی وفات کے بعد اہتمام و نظامت کا یہ منصب حکیم عبدالقیوم شہید قادری بدایونی (وفات: ۱۳۱۸ھ) کو تفویض ہوا۔ ان اعراس میں حضرت فاضل بریلوی کی بھی شرکت ہوا کرتی تھی، عرس منعقدہ ۱۳۰۰ھ میں حضرت فاضل بریلوی شریک تھے، آپ نے عرس کی محفل میں دو عربی قصیدے حضرت سیف

اللہ المسلمول کی منتقبت میں پیش کیے۔ ان میں پہلا قصیدہ نونیہ ہے اور دوسرا قصیدہ دالیہ۔ پہلے طریقہ یہ تھا کہ عرس میں جو تازہ نعت و مناقب پیش کی جاتی تھیں وہ ایک مجموعے میں عرس کی مختصر روداد کے ساتھ شائع کر دی جاتی تھیں۔ سنہ ۱۳۰۰ھ کے عرس کی روداد ماہ تابان اوج معرفت کے تاریخی نام سے شائع ہوئی تھی، اس میں قصیدہ دالیہ کو مندرجہ ذیل عنوان کے تحت شائع کیا گیا:

قصیدہ فریدہ عربیہ بھیبہ

نتیجہ طبع وقاد و ذہن نقاد جناب مستطاب جامع الکمال قانع بنیان اہل ضلال
حامی مراسم دین متین مولانا مولوی احمد رضا خان صاحب قادری برکاتی بریلوی
دامت برکاتہم ☆

قصیدہ نونیہ غالباً طوالت کے باعث اس مجموعے میں شائع نہیں کیا گیا۔
قصائد کے تاریخی نام:

قصیدہ نونیہ کا نام 'مدائح فضل الرسول' اور دالیہ کا نام 'حماید فضل الرسول' ہے۔ یہ دونوں تاریخی نام ہیں جن سے ان کا سنہ نظم ۱۳۰۰ھ برآمد ہو رہا ہے۔ ایک صاحب قلم نے قصیدہ نونیہ کا نام 'حمائد فضل رسول' اور دالیہ کا 'مدائح فضل رسول' لکھا ہے جو درست نہیں ہے۔ دلیل یہ ہے کہ ملک العلماء مولانا ظفر الدین بہاری نے 'المجمل المعداد' میں ان دونوں قصائد کا ذکر کیا ہے، 'حماید فضل الرسول' کے آگے 'مطبوعہ' لکھا ہے اور 'مدائح فضل الرسول' کو 'مبیضہ' لکھا ہے۔ یہ بات معلوم ہے کہ اُس وقت (المجمل المعداد کی تالیف) تک ان دونوں میں صرف دالیہ ہی ماہ تابان اوج معرفت میں شائع ہوا تھا، نونیہ اُس وقت تک غیر مطبوعہ تھا۔ لہذا یہ متعین ہو گیا کہ نونیہ 'مدائح فضل الرسول' ہے اور دالیہ 'حماید فضل الرسول' ہے۔

فاضل بریلوی کے عربی دیوان 'بسائین الغفران' کے جامع و مرتب ڈاکٹر حازم محفوظ سمیت بہت سے اہل علم و تحقیق نے قصیدوں کا نام 'حمائد فضل رسول' اور 'مدائح فضل رسول' لکھا ہے یہ بھی درست نہیں ہے، کیوں کہ موجودہ حالت میں ان سے ۱۲۵۹ عدد برآمد ہو رہے ہیں حالانکہ

☆ ماہ تابان اوج معرفت: مرتبہ محمد اعظم علی قادری بدایونی، ص ۶، مطبوعہ میرٹھ، ۱۳۰۰ھ

۱۳۰۰ برآمد ہونا چاہیے۔ دراصل حمائد اور مدائح کو یا سے حمائد اور مدائح اور رسول کو الف لام کے ساتھ الرسول لکھا جائے تو بلا تکلف ۱۳۰۰ برآمد ہوگا اور یہی مطلوب ہے۔

اشعار کی تعداد:

ان قصائد میں پہلا قصیدہ نون کی رومی بحر کامل میں ہے، اس کے اشعار کی تعداد ۲۴۳/ ہے۔ دوسرا قصیدہ دالیہ بحر کامل مجز و میں ہے، جس میں ۷۰/ اشعار ہیں۔ دونوں کے اشعار کی مجموعی تعداد ۳۱۳/ ہوتی ہے۔ حضرت فاضل بریلوی نے مقدمے میں لکھا ہے کہ اشعار کی یہ تعداد اصحاب بدر کی تعداد کی مناسبت سے رکھی گئی ہے۔

مخطوطے کا تعارف:

یہ قصائد حضرت فاضل بریلوی اپنے ہاتھ سے نہایت عمدہ خوش خط نقل کر کے لائے تھے، عرس کی محفل میں پڑھنے کے بعد آپ نے یہ قصائد حضرت تاج الفحول کی خدمت میں پیش کر دیے۔ حضرت تاج الفحول نے قصیدوں کا یہ اصل نسخہ کتب خانہ قادریہ بدایوں میں محفوظ کر دیا۔ جس نے ایک صدی سے زیادہ عرصے تک اس درنایاب کی حفاظت کی۔ ۱۹۸۹ء میں انجمن الاسلامی مبارکپور کی اشاعت سے قبل تک ۲۴۳/ اشعار پر مشتمل قصیدہ نون کا روئے زمین پر یہ واحد نسخہ تھا، اگر یہ تلف ہو جاتا یا دست برد زمانہ کا شکار ہو جاتا تو علمی دنیا ایک اعلیٰ فن پارے سے محروم ہو جاتی۔

یہ اصل نسخہ آج بھی صحیح حالت میں کتب خانہ قادریہ بدایوں کے ذخیرہ مخطوطات کی زینت ہے۔ یہ نسخہ ہمارے پیش نظر ہے جو متوسط سائز کے ۱۴/ اوراق پر مشتمل ہے، بین السطور میں خود مصنف کی جانب سے مشکل الفاظ کے معانی اور جگہ جگہ حاشیے میں اہم اشارات موجود ہیں۔ جیسا کہ عرض کیا گیا کہ یہ مخطوطہ خود جناب مصنف کے ہاتھ کا نقل کردہ ہے لیکن دیکھنے سے ایسا لگتا ہے کہ فن کتابت کے رمز شناس کسی ماہر و مشاق کاتب نے بہت فرصت و اطمینان سے ان کو نقل کیا ہے۔ اس سے حضرت فاضل بریلوی کی شخصی جامعیت کی ایک نئی جہت سامنے آتی ہے۔

قصیدتان کی بازیافت اور اشاعت:

پچھلے عرض کیا گیا کہ ان دونوں قصائد میں سے پہلا قصیدہ (نون) اپنی تصنیف کے ایک صدی بعد تک تشنہ طباعت رہا۔ دوسرا قصیدہ (دالیہ) اُس زمانے میں عرس کی روداد ماہ تابان اوج

معرفت میں شائع ضرور ہو گیا مگر اول تو اس کی اشاعت بہت مخصوص اور محدود تھی اور پھر اس پر بھی ایک صدی گزر چکی تھی۔ اس قصیدہ دالیہ کے کچھ شعر فاضل بریلوی نے اپنے رسالے 'رحب الساحة' میں نقل کیے ہیں، وہیں سے مولانا محبوب علی خاں لکھنوی نے اپنی مرتبہ 'حدائق بخشش' حصہ سوم میں شامل کر لیے۔ یہ ۱۷ اشعار ہیں، ان میں ۲ شعر ایسے ہیں جو مخطوطے میں شامل نہیں ہیں:

وَأدَمُ صَلَاتِكَ وَالسَّلَا
مَ عَلِيَّ الْحَبِيبِ الْأَجُودِ
وَاجْعَلْ بِهَا أَحْمَدَ رِضَا
عَبْدًا بِحُرِّزِ السَّيِّدِ

اس سے یہ بات بھی سمجھ میں آتی ہے کہ باوجودے کہ مولانا محبوب علی خاں نے فاضل بریلوی کا منتشر عربی، فارسی، اردو کلام جمع کرنے میں انتہائی محنت اور تبحر و تلاش سے کام لیا لیکن 'ماہ تابان' اوج معرفت یا قصیدوں کے مخطوطے کا ان کو بھی علم نہیں ہو سکا ورنہ وہ بجائے ۱۷ اشعار کے پورا قصیدہ ہی نقل کر دیتے۔ ۳۱۳ اشعار میں سے صرف یہی ۱۷ اشعار تھے جو 'رحب الساحة' یا حصہ سوم کے ذریعے لوگوں کے علم میں آئے۔

۱۴۰۹ھ / ۱۹۸۸ء تک گنتی کے چند افراد کے علاوہ عام اہل علم تو کجا رضویات کے ماہرین بھی ان قصیدوں کے موجود و محفوظ ہونے سے مکمل طور پر لاعلم تھے۔ صفر ۱۴۰۹ھ / ستمبر ۱۹۸۸ء میں گرامی قدر حضرت مولانا محمد احمد مصباحی (صدر المدرسین الجامعة الاثریہ مبارکپور) مدرسہ قادریہ بدایوں تشریف لائے، دوران گفتگو حضرت الشیخ عبدالحمید محمد سالم قادری مدظلہ (زیب سجادہ خانقاہ قادریہ، بدایوں) نے ان قصائد کا تذکرہ کیا اور ان کے نایاب مخطوطے کی زیارت کروائی۔ مصباحی صاحب نے اس نایاب مخطوطے کے عکس کی خواہش ظاہر کی، حضرت صاحب سجادہ مدظلہ نے علم دوستی، معارف پروری، مثبت فکر اور اپنی اعلیٰ ظرفی و کشادہ قلبی کا مظاہرہ کرتے ہوئے بغیر کسی پس و پیش کے اس مخطوطے کا عکس مصباحی صاحب کو عنایت فرما دیا۔

حضرت مصباحی صاحب نے چند ماہ بعد جمادی الاولیٰ ۱۴۰۹ھ / جنوری ۱۹۸۹ء میں اس نایاب مخطوطے کا عکس 'قصیدتان رائعتان' کے نام سے مجمع الاسلامی مبارک پور سے شائع کر دیا۔ اس اشاعت کے پیش لفظ میں مصباحی صاحب نے اس حقیقت کا ان الفاظ میں اعتراف کیا ہے:

☆ مشمولہ فتاویٰ رضویہ (جدید): جلد دوم/ص ۲۲۲، پور بندر، ۲۰۰۳ء۔

وكانتا بخط العلامة البريلوي عند الشيخ عبدالحميد سالم القادري
حفيد تاج الفحول الشيخ عبدالقادر بن العلامة فضل رسول
الباديوني قدست أسرارهم فشرفتني بزيارتهم حين اجتمعت به في ١٥ /
من صفر ١٤٠٩ هـ بدارالعلوم القادرية بباديون الشريفة مع الأستاذ
الأكبر الخواجة مظفر حسين الرضوي وسألته أن يمنحني صورتهم
العكسية فأجابني على طلبي بدون ضن ومطل ، وقد رأيت كثيرا من
أهل الفضل والمثالة يضمنون بما عندهم من تراث الأعلام الماضين
وتشاق اليه نفوس الجيل الحاضر فلا ينشرونه بأنفسهم ولا يمكنون
أحدا من المحبين أن ينشره هكذا تضعيف النفائس - ☆

ترجمہ: یہ دونوں قصیدے علامہ بریلوی کے ہاتھ کے لکھے ہوئے شیخ عبدالحمید
سالم القادری (نبیرہ تاج الفحول شیخ عبدالقادر بن علامہ فضل رسول قدست
اسرارہم) کے پاس تھے، ١٥ / صفر ١٤٠٩ھ کو دارالعلوم قادریہ بادیوں شریف میں
حضرت خواجہ مظفر حسین رضوی صاحب کے ساتھ جب میں نے ان سے
ملاقات کی تو آپ نے دونوں قصیدوں کی زیارت کا شرف بخشا۔ میں نے
حضرت سے گزارش کی کہ مجھے ان کا عکس عنایت فرمائیں۔ آپ نے بغیر کسی
بجٹ اور پس و پیش کے میری درخواست منظور کی۔ اہل فضل میں سے میں نے
بہت لوگوں کو دیکھا ہے کہ ان کے پاس گذشتہ اکابر کا علمی خزانہ موجود ہوتا ہے
جس کے لیے موجودہ نسل بڑی مشتاق ہوتی ہے مگر وہ (اصحاب فضل) اس سلسلے
میں بڑے بجٹ سے کام لیتے ہیں، نہ خود ان کی اشاعت کرتے ہیں اور نہ ہی
محبین (علم) میں سے کسی دوسرے کو موقع دیتے ہیں کہ وہ ان کو شائع کرے اس
ر طرح عمدہ (نایاب) چیزیں ضائع ہو جاتی ہیں۔

المجمع الاسلامی مبارک پور کی یہ اشاعت ٢٠ صفحات پر مشتمل ہے، ایک صفحے میں حضرت
مولانا محمد احمد مصباحی کا پیش لفظ ہے جس کا ایک اقتباس ہم نے پیچھے نقل کیا ہے۔ پھر ٨ صفحات

☆ پیش لفظ قصیدتان رائعتان: ص ٢، المجموع الاسلامی مبارک پور، ١٩٨٩ء۔

میں بزبان عربی مصباحی صاحب نے قصیدتان رائعتان کے شاعر حضرت فاضل بریلوی کی حیات اور علمی و دینی خدمات پر تفصیلی روشنی ڈالی ہے۔ اس کے بعد صفحہ ۱۲ سے صفحہ ۳۹ تک قصیدتان رائعتان کے قلمی نئے کاغذ کے صفحہ ۴۰ پر کتابوں کا اشتہار ہے۔

مختلف اشاعتیں اور تحقیقی کام:

اس طرح پہلی مرتبہ الجمع الاسلامی مبارکپور کے توسط سے یہ سرمایہ منظر عام پر آیا اور ہند و پاک و عرب کے اہل علم و تحقیق اس کی جانب متوجہ ہوئے۔ اس اشاعت کے چند ماہ بعد اپریل ۱۹۸۹ء میں ماہنامہ قاری دہلی کا امام احمد رضا نمبر شائع ہوا تو مدیر قاری نے الجمع الاسلامی والے نسخے سے قصیدتان کا عکس ایک مختصر نوٹ کے ساتھ شامل شمارہ کر لیا۔

ڈاکٹر حازم محمد محفوظ (استاذ شعبہ اردو، جامعہ ازہر، مصر) نے فاضل بریلوی کا عربی کلام 'بساتین الغفران' کے نام سے جمع کیا تو اس میں سب سے مقدم انہیں دونوں قصیدوں کو رکھا۔ انہوں نے فاضل بریلوی کے بین السطور اور حواشی کو بھی نمبر ڈال کر قصیدوں کے آخر میں درج کر دیا ہے، جس سے قصیدوں کی تفہیم میں آسانی ہوگی ہے۔

ان قصائد پر اب تک کا سب سے جامع تحقیقی اور وقیح کام محبت گرامی مولانا ڈاکٹر ممتاز احمد سدیدی ازہری (ابن علامہ عبدالکلیم شرف قادری رحمۃ اللہ علیہ) نے کیا ہے۔ انہوں نے جامعہ ازہر (قاہرہ، مصر) میں الشیخ أحمد رضا خان البریلوی الہندی: شاعرًا عربيًا کے عنوان سے ایم فل کا مقالہ لکھا، جس پر ۱۹۹۹ء میں انہیں ڈگری اور ڈھونڈی ہوئی ☆☆۔ ڈاکٹر سدیدی نے اپنے اس مقالے میں مختلف جہتوں سے ان قصائد کا تحقیقی مطالعہ اور فنی تجزیہ کیا ہے، ساتھ ہی ان کے خصائص لغویہ و اسلوبیہ پر بڑی فنی مہارت سے روشنی ڈالی ہے۔ اس پر ان کی عربی نثر کی شائستگی و سستکی مستزاد۔

۲۰۰۱ء/۲۰۰۲ء میں عراق کے ایک نامور ادیب و شاعر اور محقق و ناقد ڈاکٹر رشید عبدالرحمن عبیدی نے قصیدتان رائعتان پر تحقیقی کام کیا، جس کا تفصیلی تذکرہ ہم آئندہ صفحات میں کریں گے۔ ڈاکٹر محمد مجید السعید (سابق وائس چانسلر جامعہ صدام، بغداد، عراق) نے عربی دیوان

☆ مطبوعہ لاہور، پاکستان ۱۹۹۷ء۔

☆☆ ۲۰ صفحات کا یہ تیسرے شرف، لاہور نے ۲۰۰۲ء میں شائع کر دیا ہے۔

’بساتین الغفران‘ کا تحقیقی مطالعہ کیا، جس کے نتیجے میں ان کی کتاب ’شاعر من الہند‘ ☆
معروض وجود میں آئی۔ اس میں انہوں نے قصیدتان رانعتان کی زبان و اسلوب کا تحقیقی جائزہ پیش
کیا ہے۔

گذشتہ سطور میں جتنے تحقیقی کاموں کا ذکر ہوا وہ سب کے سب عربی زبان میں ہیں، میری
معلومات کی حد تک اردو میں اب تک ان پر کوئی قابل ذکر کام نہیں ہوا، نہ ہی ان کا اردو ترجمہ و
تشریح منظر عام پر آسکی۔ گرامی قدر مگر می مولانا نفیس احمد مصباحی (استاذ جامعہ اشرفیہ مبارکپور)
نے کئی سال پہلے ان قصائد کا اردو ترجمہ اور ان کی تشریح و تحقیق کا کام کیا تھا، لیکن کسی وجہ سے یہ
ابھی تک زیور طبع سے آراستہ نہیں ہو سکا۔ تاہم ان کی شرح دیوان مننئی (عربی) اور شرح قصیدہ
بردہ (اردو) کو دیکھتے ہوئے خیال کیا جاتا ہے کہ انہوں نے ان قصائد کے ترجمہ و تشریح کا کام
شایان شان طریقے سے کیا ہوگا۔

قصیدہ نونیا کا موضوعاتی جائزہ:

ان دونوں قصائد کی غرض اساسی حضرت سیف اللہ المسلمول مولانا شاہ فضل رسول بدایونی
کی مدح و تعریف ہے، کیوں کہ یہ خصوصیت سے آپ کے عرس کے موقع پر پیش کرنے کے لیے نظم
کیے گئے تھے۔ لیکن اس غرض اساسی کے پہلو بہ پہلو (بالخصوص قصیدہ نونیا میں) بعض دیگر
موضوعات سے بھی تعرض کیا گیا ہے۔ سطور ذیل میں ہم ان دونوں قصائد کا موضوعاتی تجزیہ پیش
کر رہے ہیں۔

۲۴۳ اشعار پر مشتمل قصیدہ نونیا اپنی ساخت، ہیئت اور عناصر و اجزائے ترکیبی کے لحاظ سے
ایک مکمل قصیدہ ہے، اس کے عناصر یا اجزائے ترکیبی مندرجہ ذیل ہیں:

تشبیہ: ۲۴۰ اشعار

گریز: ۱۵ اشعار

مدح سیف اللہ المسلمول: ۲۲ اشعار

معاندین سیف اللہ المسلمول کی مذمت و ہجو: ۱۰ اشعار

سیف اللہ المسلمول سے توسل و استعانت: ۱۵ اشعار

☆ مطبوعہ بغداد، ۲۰۰۳ء۔

حضرت شاہ عین الحق عبدالمجید قادری قدس سرہ سے توسل واستعانت: ۱۰ اشعار
خاتم الاکابر حضرت سید شاہ آل رسول احمدی مارہروی قدس سرہ کی مدح: ۵ اشعار
حضرت شاہ عین الحق اور سیف اللہ المسلمول کی مشترکہ مدح: ۱۰ اشعار
حضرت تاج الفحول کی مدح: ۱۵ اشعار

تاج الفحول کے معاندین و مخالفین کی مذمت و ہجو: ۱۳ اشعار
منقبتِ غوثِ اعظم اور آپ سے توسل واستعانت: ۳۵ اشعار

بارگاہ رب العزت میں دعا و مناجات: ۳۴ اشعار
اپنے والد اور اپنے جدِ کرم کے لیے دعائے مغفرت: ۵ اشعار
اہل دین کے لیے عمومی دعا: ۳ اشعار

حمد و ثنا، درود و سلام اور اختتام: ۷ اشعار

ان میں کچھ مضامین بظاہر ایک دوسرے سے جدا نظر آتے ہیں، مگر عقیدہ و عقیدت کی ایک غیر مرنئی سُلک مروارید اور سلسلہ طریقت کا ایک روحانی تسلسل ہے جس نے ان کی کثرت کو وحدت اور اختلاف کو اتحاد کی صورت عطا کر دی ہے۔ لہذا اس رائے سے اتفاق نہیں کیا جاسکتا کہ ”یہ قصیدہ وحدت موضوع کے فقدان کی بنیاد پر اپنی ساخت اور ہیئت کے لحاظ سے غیر مربوط اور قیمتی موتیوں کا ایک بے ترتیب مجموعہ ہے“۔

عربی کی قدیم شاعری تشبیہ و تمہید کی پُر پیچ راہوں سے گزر کر گریز کرتی ہوئی اپنی منزل کی طرف بڑھتی ہے۔ یہ قصیدہ اسی قدیم عربی اسلوب کا ترجمان ہے، قدیم عربی قصیدے کی روایت کے مطابق تشبیہ و گریز سے گزرتا ہوا اصل مضمون یعنی مدح کی طرف آتا ہے، پھر بعض دیگر موضوعات و مضامین سے گزرتا ہوا دعا اور حمد و صلاہ پر اختتام پذیر ہوتا ہے۔

قصیدے کا آغاز اس طرح ہوتا ہے کہ فاختہ اپنے نکھڑے ہوئے ساتھی کی یاد میں رورہی ہے، اس کو روتا دیکھ کر عاشق کو بھی اپنے محبوب کا خیال آجاتا ہے جس سے اس کے بھی آنسو جاری ہو جاتے ہیں۔ عاشق اپنے محبوب کی یاد میں رورہا ہے، ہلالِ عید سے اس کا پتہ پوچھ رہا ہے، وہ کہاں ہے کب آئے گا، کب اس سے ملاقات ہوگی؟۔ پھر فراق یار میں اپنی بے چینی واضطراب، محبوب کے جو رستم، اس کی وعدہ خلافی و بے وفائی، اس کے حسن و جمال، اس کی رفتار اور اس کی

جادو نگاہی کا مسلسل مضمون ۲۴ روئیں شعر پر اس طرح مکمل ہوتا ہے:

فَوَ مَحْتَبِي أَحَدُ الثَّلَاثَةِ كَائِنٌ أَمْضِي كَذَا أَوْ مِتُّ أَوْ تَلَقَّانِي

ترجمہ: میری آزمائش وابتلا کی قسم! تین میں سے ایک بات ہو کر رہے گی۔ یا تو میں اسی حال میں رہوں گا یا (پھر) مر جاؤں گا یا (بالآخر) محبوب مجھ سے ملاقات کرے گا۔

جو اردو داں حضرات عربی شعر و سخن کی نزاکتوں اور تقاضوں سے واقف نہیں ہیں ممکن ہے ان کو تشبیہ کے یہ اشعار تشویش میں ڈال دیں، ہم ایسے حضرات کی تشویش دور کرنے کے لیے ان کو شاعر دربار رسالت صحابی جلیل حضرت کعب بن زہیر رضی اللہ تعالیٰ عنہ کے نعتیہ قصیدے 'بانٹ سعاد کے مطالعے کی دعوت دیں گے۔

اب یہاں سے گریز شروع ہوتی ہے، ایک شخص عاشق کو نصیحت کرتا ہے کہ تم یہ عشق و عاشقی کا قصہ کیوں لے بیٹھے؟ تم تو اہل کرم و تقویٰ کے فرزند ہو، علم و عرفان کے نوخیز پودے ہو، تم ان باتوں کو چھوڑو اور اپنی علمی کاوشوں میں لگے رہو۔ (شعر ۲۵/۲۶)

عاشق اپنے ناصح کا شکریہ ادا کرتا ہے کہ تو نے مجھے غفلت سے بیدار کیا بہت اچھا کیا۔ پھر عاشق اپنی صفائی دے رہا ہے کہ میں قیس نجد ضرور ہوں مگر اس نجد کا قیس نہیں جو عشق و عاشقی والا نجد ہے بلکہ میرا نجد تو تعلیم و تعلم کا نجد ہے، اسی طرح میری ایک لیلیٰ بھی ہے مگر میری لیلیٰ کوئی اور نہیں بلکہ غور و فکر کی رات ہے۔ مجھے عشق بازی سے کیا لینا دینا؟ اب ان اشعار کا مقصد بیان کرتے ہیں:

مَا كَانَ هَذَا دَيْدَنِي لِكِنَّهُ تَشْبِيبُ شِعْرِ لَا دَدُ الشُّبَّانِ
إِذْ مَا دَدٌ مِنِّي وَلَا أَنَا مِنْ دَدٍ إِذْ جِئْتُ أَمْدَحُ رُحْلَةَ لَا وَأَنِّي

ترجمہ: یہ (حسن و عشق کی باتیں) میری عادت و فطرت نہیں ہے لیکن (جو میں نے کہا وہ تو) قصیدے کی تشبیہ ہے، جوانوں کا کھیل کو نہیں۔ کیونکہ نہ مجھ سے لہو و لعب ہے اور نہ میں لہو و لعب سے ہوں۔ میں تو فقط اُس ذات گرامی کی مدح سرائی کے لیے آیا ہوں جو زمانے کے لیے مرجع ہے۔ (شعر ۳۸/۳۹)

وہ مرجع خلاق ذات گرامی کون ہے جس کی مدح و تعریف کا ارادہ کیا گیا ہے؟ ۵ اشعار (نمبر ۴۰ تا ۴۴) میں اس ذات گرامی کے مختلف اوصاف بیان کرنے کے بعد ۴۵ روئیں شعر میں

ان کے نام کا اظہار فرماتے ہیں:

عَلَّمَ عَلَيْنَا عَالِمًا عَالِمًا فَضَّلَ الرَّسُولَ الْفَاضِلَ الرَّبَّانِيَّ
وہ نشان منزل ہیں، جاننے والے ہیں، عالم و علامہ ہیں، (یقیناً میرے ممدوح) فضل
رسول فاضل ربانی ہیں۔

پھر مسلسل ۱۸ اشعار میں ممدوح کے اسم گرامی کی فضیلت، آپ کی نشوونما، معاصرین و اقران میں
آپ کی نمایاں حیثیت، آپ کی مہمان نوازی، لطف و کرم، جو دو سخا اور فضیلت و برکات کا ذکر کرنے
کے بعد شعر نمبر ۶۴ سے آپ کے علمی مقام و مرتبے کا اظہار فرما رہے ہیں۔ فرماتے ہیں کہ:

- ۱- حضرت سیف اللہ المسلمول علم تصوف میں ایک روشن مینار ہیں۔ (شعر ۶۴)
- ۲- علم تفسیر میں شرح و تفہیم کی دسترس و مہارت کاملہ رکھتے ہیں۔ (شعر ۶۵)
- ۳- علم حدیث اور علم اسناد حدیث میں دریائے ناپیدا کنار ہیں۔ (شعر ۶۶)
- ۴- علم اسمائے رجال میں آپ امام یحییٰ بن سعید القطان کی مانند ہیں۔ (شعر ۶۷)
- ۵- علم اصول و عقائد میں آپ اپنے وقت کے امام باقلانی ہیں۔ (شعر ۶۸)
- ۶- علم فروع میں بھلا کوئی کیا آپ کا مقابلہ کر سکتا ہے۔ (شعر ۶۹/۷۰)
- ۷- فقہت میں آپ اپنے زمانے کے امام محمد بن حسن شیبانی ہیں۔ (شعر ۷۱)
- ۸- ادیبوں کا علم ادب اپنے تمام فنون کے ساتھ آپ کے علم و فضل کا ایک شعبہ ہے۔ (شعر ۷۲)
- ۹- فن طب میں آپ کی مہارت کا یہ عالم ہے کہ اگر شیخ الرئیس بوعلی سینا علم طب میں آپ
کی مہارت کو جان لے تو مریض بن کر آپ کی خدمت میں برائے معالجہ حاضر
ہو جائے۔ (شعر ۷۳)

۱۰- فلسفہ، منطق اور بیان میں آپ کا کوئی عدیل و نظیر نہیں۔ (شعر ۷۹)

شعر ۸۰ میں ممدوح کے لیے دعا کرتے ہیں کہ جس طرح آپ نے اپنی تصانیف اور تلامذہ کے
ذریعے دین کا ایک مضبوط قلعہ تعمیر کیا ہے اسی طرح اللہ تعالیٰ اس کے بدلے میں آپ کو جنت عطا
فرمائے۔ شعر ۸۱ میں فرماتے ہیں:

الْوَصْفُ يَقْضُرُ عَنْ جَلَالَةِ قَضْرِهِ وَالْقَضْرُ قُضْوَى حَيْلَةِ الْحَيْرَانِ
یعنی ممدوح کا پایہ قصر کمال اتنا بلند ہے کہ اس کی کما حقہ تعریف و توصیف کرنے سے زبان و قلم

قاصر ہیں۔ آپ کی جلالت شان دیکھ کر ایک شخص حیران و متعجب ہے، وہ آپ کے مرتبے کی بلندی کا ادراک کرنا چاہتا ہے، عرفان مقام و مرتبے کے لیے وہ جو بڑی سے بڑی ترکیب و تدبیر اختیار کرے گا بالآخر وہ تدبیر اسے مزید حیران و ششدر اور ادراک مقام میں عاجز و درماندہ کر کے چھوڑے گی۔

شعر ۸۲ سے حضرت سیف اللہ المسلمول کے مخالفین اہل بدعت و ضلالت کا رد اور ان کی ہجو شروع ہوتی ہے۔ کہتے ہیں کہ میں چند ننگے بھوکے لوگوں کو دیکھتا ہوں کہ وہ حضرت سیف اللہ المسلمول کے قصر کمال سے بلند عمارت بنانا چاہتے ہیں۔

شعر ۹۰ تک انہیں لوگوں کی مذمت اور جو ہے، شعر ۹۱ میں کہتے ہیں کہ:

اے رضا! اٹھ ان گمراہوں کے ساتھ مت بیٹھ جن (کے کان اور آنکھوں) پر

پردے پڑے ہوئے ہیں، ان کو ان کی ذلت و رسوائی میں چھوڑ دے۔ (شعر: ۹۱)

تو اپنی ذات کی طرف متوجہ ہو تو خود بڑا مجرم ہے۔ کتنا بدکاروں کے عیب بیان

کرے گا اور کتنا دوسروں کو نصیحت کرے گا۔ (شعر: ۹۲)

اے گناہگار! توبہ کر لے (کیوں کہ) وہ وقت قریب آ گیا ہے جس میں کثیر

گناہوں کو مٹا دیا جاتا ہے۔ (شعر: ۹۳)

تو رسول مستعان اور ان کے فضل پر اعتماد و بھروسہ رکھ اور اُس مزار مقدس کے

پاس حاضر ہو جو غالب حجت والا ہے۔ (شعر: ۹۴)

پھر حضرت سیف اللہ المسلمول کے مزار مبارک پر حاضر ہیں اور آپ سے استعانت کر رہے ہیں:

اے معین الحق!

اے زمانے کی زینت!

اے شہروں کی خوبصورتی!

اے اپنے باطن میں حق تعالیٰ کے عین راز!

اے ظاہر میں عین الحق کے راز!

اے (میرا) سکون و آسائش!

اے پھول!

اے صفا و پاکیزگی کی روح!
اے وہ ذات جو گمراہ اور خسارہ پانے والوں کے لیے غیظ و غضب ہے۔
اے اُس ذات کے فضل جس کی نسبت سے بلندیوں نے فضیلت پائی!
اے اُس ذات اطہر کے خادم و غلام جو عالم امکان کا سردار ہے۔
ہم آپ کے پاس آپ کے فضل و کرم کی امید میں آئے ہیں کہ رسول اللہ ﷺ کے فضل نے
آپ کو بلندی قرب بخشی ہے۔ (شعر ۹۶/۱۰۰ سے ۱۰۰)
فرماتے ہیں:

اگر آپ کی بارگاہ میں مہمانوں کی ضیافت کا اہتمام ہوتا ہے تو میری مہمانی و ضیافت
میرے دشمنوں سے انتقام لے کر کیجیے۔ (شعر ۱۰۴)
پھر حضرت سیف اللہ المسلمول کی بارگاہ میں عرض کرتے ہیں کہ:
آپ اپنے والد محترم حضرت شاہ عین الحق کی بارگاہ میں میری سفارش فرمادیں۔ (شعر: ۱۰۵)
سیف اللہ المسلمول کی سفارش کے ساتھ حضرت شاہ عین الحق کی بارگاہ میں حاضر ہو رہے ہیں:
سخنی و مشقت کے وقت آپ موجود ہوں اور میری خاطر داری فرمائیں۔ اے اس ذات
کے فرزند ارجمند جن کو ان کے گھر میں شہید کر دیا گیا یعنی حضرت عثمان۔ (شعر: ۱۱۱)
میں اُمر سے طلب نہیں کرتا ہوں بلکہ آپ ہی سے التجا کرتا ہوں کیونکہ فضل و کرم کا باب
(اُمر کے) ایوانوں میں تعمیر ہی نہیں کیا گیا۔ (شعر: ۱۱۲)
شاہان وقت کے عطیات کو ٹھکراتے ہوئے میں آپ کی عطا کی امید کرتا ہوں، اس لیے
کہ (شاہان وقت کے) رجسٹروں میں 'باب المجد' ہوتا ہی نہیں۔ (شعر: ۱۱۳)
حضرت شاہ عین الحق قدس سرہ سے عرض کرتے ہیں کہ آپ اپنے فضل و کمال میں فرد و یکتا ہیں،
آپ کا کوئی مد مقابل نہیں، ہاں البتہ میرے شیخ حضرت خاتم الاکابر سیدنا شاہ آل رسول احمدی
قدس سرہ جو آپ کے مرشد زادے بھی ہیں ان سے کوئی مقابلہ نہیں۔ (شعر: ۱۱۵/۱۱۶)
یہاں سے قصیدے نے ایک نیا موڑ لیا اور اب حضور خاتم الاکابر کی مدح و منقبت کی طرف
آتے ہیں۔ ۱۵ اشعار (۱۱۷ سے ۱۲۱ تک) میں اپنے شیخ حضرت خاتم الاکابر کی مدح کی ہے،
عرض کرتے ہیں:

حضرت خاتم الاکابر مخلوق کی پناہ گاہ، (شاہراہ) ہدایت کے محافظ، بلاؤں کو دور کرنے والے اور پیاسوں کی فریادری کے لیے عطا و بخشش کی بارش ہیں۔ آپ ان مشکل مسائل کو حل کرنے والے ہیں جنہوں نے عقل مندوں کو عاجز کر دیا ہے۔ کمزوروں سے دشواری و سختی کو دور کرنے والے ہیں۔ (شعر: ۱۱۸/۱۱۷)

حضرت خاتم الاکابر کی مدح کے بعد (شعر: ۱۲۲/۱۲۱) پھر حضرت شاہ عین الحق اور حضرت سیف اللہ المسلمول سے مخاطب ہوتے ہوئے ان کی مدح و منقبت نظم کرتے ہیں۔

فرماتے ہیں کہ آپ دونوں ایسے شہسوار ہیں کہ مقابلے کے میدان میں ایک جست میں آپ آخری منزل تک پہنچ گئے، جب کہ مقابلے کا بھی مقابلے کی ابتدائی منزل میں ہیں۔ (شعر: ۱۲۳)

۱۰ اشعار میں ان دونوں حضرات کی مدح اور ان کی بلندی درجات کے لیے اللہ سے دعا کر کے اس مضمون کو ۱۳۱/۱۳۰ اشعار میں یوں ختم کرتے ہیں:

تَمَّ الدُّعَا فَارْجِعْ غَنِيًّا غَانِمًا وَأَقْصِدْ سَمِيَّ السَّيِّدِ الْبَغْدَانِيَّ
دعا مکمل ہوگئی۔ اب انعام و اکرام پا کر واپس لوٹ اور تاجدار بغداد کے ہم نام کا قصد کر۔

تاجدار بغداد کے ہمنام سے سیف اللہ المسلمول کے فرزند و جانشین تاج الفحول محبت رسول مولانا شاہ عبدالقادر قادری بدایونی قدس سرہ کی ذات گرامی مراد ہے، آگے کے ۱۵ اشعار حضرت تاج الفحول کی مدح و منقبت میں نظم کیے ہیں۔ فرماتے ہیں:

(حضرت تاج الفحول) عالم ربانی، علامہ اور ایسا نشانِ راہ ہیں جن کی توصیف و ثنا کی خوشبو ہر جگہ پھیلی ہوئی ہے۔ (شعر: ۱۳۲)

(حضرت تاج الفحول) کیا ہی عظیم سمندر ہیں! جس میں نہریں ہیں اور ان (نہروں) کا پانی دو مختلف وصف رکھتا ہے۔ (شعر: ۱۳۳)

وہ اہل عشق و محبت کے لیے صاف و شفاف سیراب کرنے والا پانی ہے اور کینہ پرور لوگوں کے لیے زہر قاتل ہے۔ (شعر: ۱۳۴)

آگے فرماتے ہیں:

اے اپنی نجات کے طالب! حضرت تاج الفحول کی رکاب تھام لے، وہ حوادثِ زمانہ کے نزول کے وقت تیری حمایت کریں گے۔ (شعر: ۱۳۴)

حضرت تاج الفحول کی مدح مکمل کر کے ان کے معاندین و مخالفین اہل بدعت و ضلالت کی طرف متوجہ ہوتے ہیں۔ کہتے ہیں کہ وہ خود دھوکے میں ہیں اور دوسروں کو بھی اپنی باتوں سے فریب میں مبتلا کر رہے ہیں، ان کے اعمال و اقوال سب قرآن کریم کی شاہراہ سے بہت دور ہیں۔
شعر ۱۶۱ سے حضرت محبوب سبحانی سیدنا الشیخ محی الدین عبدالقادر جیلانی قدس سرہ کی مدح اور آپ سے توسل و استعانت کا آغاز کرتے ہیں۔

جب کوئی شدید غم، ہجوم کا ارادہ کرتا ہے اور مجھے رنجیدہ کرتا ہے تو میں سرگشتہ ہوتا ہوں اور میں (اسی) سرگشتگی میں پکاراٹھتا ہوں کہ اے شیخ عبدالقادر جیلانی! فقیر غم کے قیدی کو اللہ کے واسطے کچھ عطا کیجیے۔ اے دائمی کرم و بخشش کرنے والے (یعنی حضور اکرم ﷺ) کے لخت جگر! اللہ کے واسطے گناہگار مجرم کو کچھ عطا کیجیے۔ (۱۶۱/۱۶۲/۱۶۳)

حضرت محبوب سبحانی کی منقبت میں مسلسل ۳۵ اشعار نظم کیے، جن میں یہ ۴ اشعار عقیدت، حقیقت اور شعریت کا بہترین نمونہ ہیں:

يَا مَنْ مَكَانَتُهُ بِجَمْعِ الْأَوْلِيَا كَمَكَانَةِ الْأَرْوَاحِ فِي الْأَبْدَانِ
وَالْبَحْرِ فِي الْأَنْهَارِ وَالْقُرْآنِ فِي الْـ أَسْفَارِ وَالْأَبَاءِ فِي الْوِلْدَانِ
وَالنُّورِ فِي الْإِنْسَانِ وَالْإِنْسَانِ فِي الْـ أَعْيَانِ وَالْأَعْيَانِ فِي الْجُثْمَانِ
وَالطَّيْبِ فِي الرَّيْحَانِ وَالرَّيْحَانِ فِي الْـ قُضْبَانِ وَالْقُضْبَانِ فِي الْعَيْدَانِ

اے وہ ذات پاک! جس کا مرتبہ و مقام تمام اولیا کے درمیان ایسا ہی ہے جیسا کہ روحوں کا مرتبہ جسموں میں ہے، سمندر کا مرتبہ نہروں کے درمیان، قرآن کا کتابوں اور آبا کا اولاد کے درمیان ہے اور جیسا روشنی کا مرتبہ پتلی میں اور پتلی کا آنکھوں میں اور آنکھوں کا جسموں میں ہے اور جیسا کہ خوشبو کا مقام پھول میں اور پھول کا شاخوں میں اور شاخوں کا تنوں میں ہے۔

۳۵ اشعار میں منقبت اور توسل و استعانت کے بعد حضرت محبوب سبحانی کے وسیلے سے بارگاہ رب العزت میں دعا و مناجات کے لیے حاضر ہوتے ہیں۔ شعر ۱۹۵ سے شعر ۲۲۸ تک ۳۴ اشعار میں عجز و تذلل، عاجزی و فروتنی، خشیت و تضرع، اقرار گناہ، اعتراف نعمت، خوف عذاب اور امید بخشش کی جن ملی جلی کیفیات کے ساتھ بارگاہ رب العزت میں مناجات کی ہے وہ

نہ صرف یہ کہ شاعری کا اعلیٰ نمونہ ہے بلکہ ایمان کی تازگی، روح کی بالیدگی اور رحمت و مغفرت کے حصول کا ذریعہ بھی ہے۔ دل چاہتا ہے کہ اس سلسلے کے تمام ۳۴ اشعار یہاں نقل کر دیے جائیں، لیکن بخوف طوالت ہم صرف نظر کر رہے ہیں۔

شعر ۲۲۹ سے شعر ۲۳۳ تک ۵ اشعار میں اپنے والد گرامی حضرت مولانا تقی علی خاں بریلوی اور جد محترم حضرت مولانا رضا علی خاں بریلوی رحمۃ اللہ علیہما کی مغفرت اور بلندی درجات کی دعا کرتے ہیں۔

۳ اشعار میں تمام اہل ایمان کے لیے دعائے رحمت اور اہل باطل کے مقابلے میں اہل حق کی نصرت و حمایت کی التجا ہے۔ (شعر ۲۳۴ تا ۲۳۶)

آخری ۷ اشعار میں اللہ تعالیٰ کی حمد و ثنا اور حضور اکرم ﷺ اور آپ کی آل و اصحاب پر درود و سلام کے ساتھ قصیدہ اپنے اختتام کو پہنچتا ہے۔ جس طرح مشہور زمانہ لاکھوں سلام جس مصرع سے شروع ہوتا ہے اسی پر ختم ہوتا ہے اسی طرح یہ قصیدہ نونہ بھی

رن الحمام علی شجون البان

سے شروع ہوتا ہے اور اسی مصرع پر ختم ہوتا ہے۔

قصیدہ دالیہ کا موضوعاتی جائزہ:

قصیدہ نونہ کے مقابلے میں دالیہ قدرے مختصر ہے، موضوع کے اعتبار سے بھی یہ صرف مدح اور دعائے تک محدود ہے۔ اس کا آغاز حمد الہی اور درود و سلام سے ہوتا ہے۔ حمد و صلاۃ کے بعد چوتھے شعر میں دشمنوں کے حملے کا ذکر کرتے ہیں کہ ہر چہار جانب سے دشمنوں کی یلغار ہے، جو پیادہ اور سوار ہر طرح ہجوم کو آمادہ ہیں، لیکن میں ان کے شر سے محفوظ ہوں، میں ان کی قوت و شوکت سے خائف بھی نہیں ہوں کیوں کہ میرا حامی و ناصر زبردست طاقت والا ہے۔

شعر ۹ میں بارگاہ الہی کی جانب متوجہ ہوتے ہیں اور طاقت و قوت اور حمایت و نصرت کی التجا کرتے ہیں۔ شعر ۱۲ سے ۱۵ تک رب کریم کی بارگاہ میں قرآن، صاحب قرآن، حضرت روح الامین، مدینہ منورہ، مسجد نبوی، منبر رسول اور اہل اللہ کا وسیلہ پیش کر کے پھر دشمنوں کے شر کو دور کرنے کی دعا کرتے ہیں۔

شعر ۲۱ سے ۲۴ تک فتنوں، فتنہ پروروں اور فتنوں کی جگہ 'نجد' کا ذکر کر کے شعر ۲۵ سے

قصیدے کے اصل مقصود یعنی مدح سیف اللہ المسلمول پر آتے ہیں۔ فرماتے ہیں:

خبردار جو چاہے میرے ساتھ مکر و فریب کرے، تکبر و سرکشی اور دلیری دکھائے۔ (شعر: ۲۵)
اور اپنے شریکوں کو (حمایتی بنا کر) جمع کر لے میں فقط ایک ذات کی حمایت و حفاظت
میں ہوں۔ (شعر: ۲۶)

وہ اپنے نجد کی مجلس (ہم نشینوں) کو پکاریں، ہم (حق کے) بہادر سپاہی کو بلاتے
ہیں۔ (شعر: ۲۷)

جو بھوکے، سخت حملہ آور، بہادر، خاکستر رنگ والے شیر کی طرح ہے۔ (شعر: ۲۸)
فضل رسول کی ہی وہ ذات (بابرکات) ہے جس سے ہر راہِ راست پر چلنے والے کو
عقیدت ہے۔ (شعر: ۲۹)

پھر حضرت سیف اللہ المسلمول کی مدح کرتے ہوئے آپ کی ان خدمات کو یاد کرتے ہیں جو آپ
نے حق کی نصرت و حمایت میں اہل باطل کے بالمقابل پیش فرمائی ہیں۔ اس مسلسل مضمون کا اختتام
شعر ۱۵۱ پر ہوتا ہے، فرماتے ہیں:

الْيَوْمَ كُلُّ مُقَوِّمٍ
بِكَ يَهْتَدِي بِكَ يَقْتَدِي
آج ہر راہِ راست پایا ہوا آپ ہی سے ہدایت پارہا ہے آپ ہی کی اقتدا کر رہا ہے۔

شعر ۵۲/۵۳ میں حضرت سیف اللہ المسلمول کو مخاطب کر کے عرض پر داز ہیں کہ جب اللہ آپ سے
راضی ہو کر آپ کو ایک معزز مہمان کی طرح جنت میں داخل کرے اور وہاں حضور نبی کریم ﷺ آپ
کو اپنا قرب عطا فرمائیں تو:

فَإِذْ تَشْفَعُ لِلرِّضَا
بِاللَّهِ لَا تَنْسَاهُ إِذْ
عِنْدَ النَّبِيِّ الْأَمَّحَدِ
هُوَ قَادِرِي أَحْمَدِي

اُس وقت بزرگی والے نبی کی بارگاہ میں رضا کے واسطے شفاعت فرمائیں۔ خدا کی قسم رضا
کو (قیامت کے دن) فراموش نہ کیجیے گا کیونکہ وہ بھی قادری و احمدی ہے۔

چونکہ یہ قصیدہ حضرت سیف اللہ المسلمول کے عرس کی محفل میں پیش کیا جا رہا ہے، اس لیے اس کی
خوبصورت منظر کشی فرماتے ہیں:

آرزوئیں بر آئیں بشارت کا وقت قریب ہو گیا اب تو اپنے رب کی رضا کے لیے سجدہ

ریز ہو جا۔ (شعر: ۵۷)

پانی کے چشمے پھوٹے اب کسی کی تشنگی باقی نہیں رہے گی، بادلوں نے جو دوسخا کی پھر تو کوئی

پیا سا نہیں رہے گا۔ (شعر: ۵۸)

حسن و جمال کے ظہور نے رنج و مشقت کو دور کر دیا اور جلالِ سرمدی ظاہر ہو گیا۔ (شعر: ۵۹)

جنتی میوے اس کے ہیں جس نے ان کو چن لیا (تو اے جان) تو کھا اور خوش رہ اور حمد و ثنا

بیان کر۔ (شعر: ۶۰)

مگر سوال یہ ہے کہ یہ سب کیوں ہو رہا ہے؟ شعر ۶۲ میں اس کا جواب دے رہے ہیں:

إِذْ أُنْزِلَ هَذَا عُرْسُ مَنْ بِنَدَاهُ مَزْرَعُنَا نَدِي

اس لیے کہ یہ اُس ذاتِ گرامی کا عرس ہے جس کی جو دو عطا کی بارش سے ہماری کھیتیاں

سر سبز و شاداب ہیں۔

پھر بطور تواضع و انکسار خود کو مخاطب کرتے ہیں کہ تم عرسِ سیفِ اللہ المسلمول کی مدح و ثنا کا حق ادا

نہیں کر سکتے لہذا ایسا کرو کہ دو مصرعوں میں اس عرس کا سنہ اور حضرت سیفِ اللہ المسلمول کا سنہ

وصال نظم کر دو۔ (شعر: ۶۲، ۶۳، ۶۴) پھر ان دو مصرعوں میں یہ دونوں سنہ نہایت بزرگتی اور خوبی

سے برآمد کیے ہیں:

فَضْلُ الرَّسُولِ مَوْبِدٌ يَا فَضْلَ عُرْسِ أَمَّاجِدٍ

رسول کا فضل و کرم ہمیشہ رہے۔ وائے تعجب! بزرگوں کے عرس کی فضیلت (و برکت) پر۔

پہلے مصرع کے اعداد ۱۲۸۹ھ ہیں جو حضرت سیفِ اللہ المسلمول کا سنہ وصال ہے اور دوسرے

مصرع کے اعداد ۱۳۰۰ھ ہیں جو اُس عرس کا سنہ ہے جس میں یہ قصیدہ پیش کیا گیا تھا۔

پھر آخر کے ۴ اشعار میں حضور نبی کریم ﷺ اور آپ کی آل و اصحاب پر درود و سلام کے ساتھ

قصیدہ اپنے اختتام کو پہنچتا ہے۔

ایک غلط فہمی کا ازالہ:

قصیدوں کا موضوعاتی جائزہ آپ نے ملاحظہ فرمایا۔ قصیدہ نونہ کے مضامین کے سلسلے میں

یہاں ایک غلط فہمی کا ازالہ کرنا ضروری ہے۔ میرے ایک کرم فرما محترم دوست نے اپنے ایک

مقالے میں قصیدہ نونہ میں شعر نمبر ۹۴ سے شعر نمبر ۱۰۵ تک کے ۱۲ اشعار کو خواجہ خواجگان

سلطان الہند حضرت خواجہ معین الدین حسن چشتی سنہ ۱۰۰۰ھ کی شان میں قرار دیا ہے، جو درست نہیں ہے۔ راقم نے ایک ملاقات میں اس تسامح کی طرف ان کی توجہ مبذول کرائی تھی، وہ نہایت کشادہ قلب، منصف مزاج اور حق پسند طبیعت کے مالک ہیں انہوں نے میری معروضات پر غور کیا اور قبول کرتے ہوئے فرمایا کہ آئندہ کسی مقالے یا مضمون میں اس کا ازالہ کر دیا جائے گا۔ ایسے حق پسند اور وسیع الظرف لوگ اب کم ہی ملتے ہیں۔ جزاء اللہ تعالیٰ خیر الجزاء۔

ان کے تسلیم و اعتراف کے بعد راقم اس سلسلے میں کچھ لکھنے کا ارادہ نہیں رکھتا تھا مگر ابھی مطالعے کے دوران یہ انکشاف ہوا کہ موصوف کے حوالے سے ڈاکٹر مجید السعید نے بھی اسی بات کو دہرایا ہے، اس لیے اس کی وضاحت ضروری معلوم ہوئی، ورنہ اس غلط فہمی نے اگر جڑ پکڑ لی تو آئندہ اس کا ازالہ مشکل ہو جائے گا۔

در اصل شعر ۹۴ میں فرمایا تھا کہ اب المزار الباہر السلطان، پر حاضر ہو کر دعا کرو اور شعر ۹۶ میں کہا کہ 'یا معین الحق' کی ندا لگاؤ۔ چونکہ حضرت غریب نواز کے القاب 'معین الدین' اور سلطان الہند ہیں، اس لیے دھوکا ہوا کہ سلطان الہند کے مزار پر آکر 'یا معین الحق' کی ندا لگانے کی بات کی جا رہی ہے۔ حالانکہ غریب نواز کا لقب 'معین الدین' ہے اور شعر میں 'معین الحق' کا لفظ ہے۔ اس نکتے پر ڈاکٹر مجید السعید کے قدم بھی ایک لمحے کور کے مگر پھر آگے بڑھ گئے، لکھتے ہیں:

وكان بإمكان الشاعر أن يأتي باسمه صراحة مع الاحتفاظ بالوزن
الشعري فيحل كلمة معين الدين محل كلمة معين الحق ولا يقع
اختلاف في تفعيلة البيت وعلى كل حال فإن شخصية الأحميري
من الشخصيات المسلمة المعروفة ☆

ترجمہ: شاعر کے لیے ممکن تھا کہ وہ وزن شعری کو محفوظ رکھتے ہوئے صراحتاً ان کا
(غریب نواز کا) نام لے آتے، تو لفظ 'معین الدین' لفظ 'معین الحق' کی جگہ لے
لیتا اور شعر کے وزن میں بھی کوئی اختلاف واقع نہ ہوتا۔ بہر حال حضرت
احمیری کی شخصیت مسلمہ اور مشہور تھی۔

بات معقول ہے کہ اگر حضرت غریب نواز کی ذات گرامی ہی مراد لینا تھی تو مصرع یوں زیادہ بہتر ہوتا:

☆ شاعر من الہند: محمد مجید السعید، ص ۷۳، بغداد، ۲۰۰۳ء

وارفع نداك بيا معين الدين يا

اس میں وزن بھی متاثر نہیں ہوا اور صحیح لقب بھی آگیا۔

حالانکہ بالکل سامنے کی بات ہے کہ 'معین الحق' حضرت سیف اللہ المسلمول کا لقب ہے اور ایسا معروف و قدیم لقب ہے کہ آپ کی جو تصانیف آپ کی حیات میں شائع ہوئی ہیں ان پر بھی 'معین الحق فضل رسول' درج ہے۔ دوسرا یہ کہ یہاں 'مزار السلطان' (مضاف مضاف الیہ) نہیں ہے جس کا ترجمہ 'سلطان الہند کا مزار' ہو، بلکہ یہ ترکیب توصیفی ہے، یعنی 'المزار الباهر السلطان' (غالب حجت والا مزار)

یہ اشعار حضور غریب نواز کی شان میں مان کر ایک الجھن شعر نمبر ۱۰۵ ار میں پیدا ہو گئی، اس شعر میں 'معین الحق' سے کہا جا رہا ہے کہ آپ اپنے والد (ایبک) کی بارگاہ میں میری سفارش فرمائیں:

أَرْجُو الشَّفَاعَةَ مِنْكَ عِنْدَ أَبِيكَ إِذْ بَابُ الْعِنَايَةِ لَا يُسَدُّ لِعَانَ

ترجمہ: میں آپ کے والد بزرگوار کی بارگاہ میں آپ کی شفاعت کی امید رکھتا ہوں کیونکہ

عنایت و بخشش کا دروازہ کسی رنج و تکلیف کے اسیر کے واسطے بند نہیں کیا جاتا۔

یعنی اب شاعر حضرت سیف اللہ المسلمول کے والد گرامی حضرت شاہ عین الحق عبدالمجید قادری قدس سرہ کی بارگاہ میں حاضر ہو رہے ہیں، اس لیے کہ اگلے شعر میں فرماتے ہیں:

فَإِذَا رَأَيْتَ إِجَابَةً فَأَنْهَضْ إِلَى قَبْرِ الْمَجِيدِ الْأَمْجِدِ الرَّوْحَانِيِّ

ترجمہ: اگر تم دعا کی قبولیت دیکھنا چاہتے ہو تو عظمت و بزرگی والے (مجید) کی روحانی قبر

کے پاس آؤ۔

مطلب بالکل واضح ہے، لیکن چونکہ شعر ۹۴ سے یہاں تک آپ حضرت غریب نواز کی ذات مراد لے چکے ہیں اس لیے لفظ 'ایبک' (آپ کے والد) نے الجھن میں ڈال دیا۔ اس الجھن سے بچنے کے لیے یہ تکلف کرنا پڑا کہ کیوں کہ آیت کریمہ النبوی اُولیٰ بالمؤمنین من انفسہم کے ساتھ بعض قرأتوں میں وهو اب لہم بھی آیا ہے، مزید یہ کہ امام سیوطی نے درمنثور میں ایک روایت نقل کی ہے کہ حضور اکرم ﷺ نے ارشاد فرمایا کہ کل تقی و نقی فهو آلی لہذا یہاں ایبک سے حضور اکرم ﷺ کی ذات گرامی مراد ہے اور حضرت غریب نواز سے درخواست کی جا رہی ہے کہ وہ

حضور رسالت مآب ﷺ کی بارگاہ میں شاعر کی سفارش کریں۔ لیکن اس الجحمن سے نکلے تو دوسری الجحمن سامنے آگئی کہ جب حضور ﷺ تمام مومنین کے اَب (والد) ہیں اور ان میں شاعر اور ممدوح دونوں شامل ہیں پھر تو ابیک (آپ کے والد) نہیں بلکہ ابینا (ہمارے والد) ہونا چاہیے تھا۔ اس سوال سے بچنے کے لیے پھر دو شقیں نکالنا پڑیں ایک یہ کہ چونکہ شاعر یہ دکھانا چاہتے ہیں کہ ممدوح صلاح و تقویٰ میں ان سے ارفع و اعلیٰ ہیں اس لیے ان کو اپنے اور حضور ﷺ کے درمیان وسیلہ بنایا، دوسرے یہ کہ لفظ ابیک سے ممدوح کے نسب کی طرف بھی اشارہ کرنا مقصود تھا کہ وہ حضور اکرم ﷺ کی آل پاک سے ہیں:

فكأنه قصد كلمة الجد ولكنه نظراً للوزن الشعري استخدم كلمة الأب
ترجمہ: گویا کہ شاعر نے لفظ الجَد (دادا) کا ارادہ کیا ہے، لیکن وزن شعری کی وجہ سے لفظ
الأب استعمال کیا ہے۔

لیکن ڈاکٹر مجید السعید نے صرف یہ کہ اس توجیہ و تعلیل سے مطمئن نہیں ہوئے بلکہ انہوں نے یہ لکھ کر گتھی کو اور الجھادیا کہ یہ بات ثابت ہی نہیں ہے کہ غریب نواز کا نسب حضور ﷺ سے ملتا ہے۔ لکھتے ہیں:

ونحن لا نؤيد ما ذهب إليه الأستاذ من تعليل أبوة النبي ﷺ
للمدوح ولا سيما ما ذكره من الممدوح الأجميري يرجع في نسبه
إلى الرسول ﷺ فهذا أمر لم يرد ولم تذكره المصادر فهو غير دقيق
ولا مؤثق ☆

ترجمہ: ممدوح (غریب نواز) کے لیے حضور اکرم ﷺ کی ابوة (والد ہونے) کی جو توجیہ استاد نے کی ہے ہم اس کی تائید نہیں کرتے، خاص طور پر اس بات کی کہ جو انہوں نے ذکر کی کہ حضرت اجمیری کا نسب حضور اکرم ﷺ تک پہنچتا ہے، چونکہ یہ ایک ایسی بات ہے جو وارد نہیں ہوئی، نہ ہی ماخذوں نے اس کا تذکرہ کیا ہے، لہذا یہ توجیہ دقیق (باریک، گہری) اور قابل اعتماد نہیں ہے۔
حقیقت حال یہ ہے کہ یہاں نہ حضرت غریب نواز کی ذات مراد ہے، نہ ان تکلفاتِ تعلیل و

☆ شاعر من الہند: محمد مجید السعید، ص ۷۳، بغداد، ۲۰۰۳ء۔

توجیہ اور جواب در جواب کی ضرورت ہے۔

قصیدتان رائعتان کی مقبولیت:

یہ قصیدے بارگاہ ممدوحین میں کچھ ایسے مقبول ہوئے کہ ان کی خیر و برکت اور مقبولیت و اجابت امید سے کہیں زیادہ ظاہر ہوئی، حضرت فاضل بریلوی نے فتاویٰ رضویہ میں اس جانب اشارہ کیا ہے، آپ نے قصیدہ دالیہ کے چند شعر نقل فرمائے ہیں، ان سے پہلے فرماتے ہیں:

ومما قلت قديماً في ربيع الآخر سنة ألف و ثلث مائة فرأيت الإجابة
فوق العادة وفوق المطلب والإرادة سريعاً في الساعة ولله الحمد أبدا
وأرجو مثله سرمداً۔☆

ترجمہ: اور ان میں سے (وہ قصیدہ ہے) جو میں نے ایک زمانہ قبل سنہ ۱۳۰۰ھ میں نظم کیا تھا، تو میں نے حیرت انگیز طور پر مطلب و ارادے سے فزوں تر نہایت سرعت کے ساتھ اس کی قبولیت و اجابت کا مشاہدہ کیا۔ تمام تعریفیں ہمیشہ اللہ ہی کے لیے ہیں، میں امید کرتا ہوں کہ ہمیشہ ایسا ہی ہوتا رہے۔

قصیدتان رائعتان کے چند اہم پہلو:

قصیدتان رائعتان پر خصوصاً اور فاضل بریلوی کی عربی شاعری پر عموماً اردو اور عربی دونوں زبانوں میں خاصا لکھا گیا ہے۔ اہل علم و تحقیق نے مختلف پہلوؤں اور گوشوں سے ان قصائد کا یا عمومی طور سے فاضل بریلوی کی عربی شاعری کا مطالعہ کیا ہے اور اس کے فنی، شعری اور لغوی خصوصاً و محاسن اجاگر کیے ہیں، لیکن قصیدتان رائعتان کے مطالعہ و تحقیق کے دوران چند ایسے گوشے راقم کے سامنے آئے جن پر غالباً آج تک محققین کی توجہ نہیں ہوئی۔

قصائد کا لسانی، عروضی، فکری، شعری اور موضوعاتی مطالعہ کرنے سے ایسا محسوس ہوتا ہے کہ یہ کسی بہت کہنہ مشق شاعر کی فکر عالی کا نتیجہ ہے، مگر آپ کو شاید یہ سن کر حیرت ہو کہ جس وقت یہ قصیدے نظم کیے گئے اُس وقت حضرت فاضل بریلوی کی عمر محض ۲۷ سال پانچ ماہ تھی، نیز یہ کہ ان کی عربی شاعری کے جتنے نمونے اب تک دستیاب ہوئے ہیں (جن کو بساتین الغفران میں جمع کر دیا گیا ہے) ان میں چند ایک قطعات تاریخ کے علاوہ پورا کا پورا کلام سنہ ۱۳۰۰ھ کے بعد کا

☆ رجب الساحة مشمولہ فتاویٰ رضویہ (جدید): جلد دوم/ص ۴۲۲، پور بندر، ۲۰۰۳ء

ہے۔ اس کا مطلب یہ ہے کہ قصیدتان رائعتان فاضل بریلوی کی زندگی کے سب سے اولین عربی قصیدے ہیں۔

قصیدتان رائعتان کا ایک تیسرا پہلو بھی بہت اہم ہے، غالباً اس کی طرف بھی ابھی تک کسی کی نظر نہیں گئی۔ گذشتہ صفحات میں ذکر کیا گیا تھا کہ قصیدتان رائعتان کا پہلا قصیدہ ۲۴۳ھ اور دوسرا ۷۰ھ اشعار پر مشتمل ہے، ان کے مطالعے کے دوران یہ اہم انکشاف ہوا کہ ۳۱۳ھ اشعار کے ان دونوں قصیدوں میں کہیں پر قافیہ کی تکرار نہیں ہوئی ہے۔

پہلا قصیدہ جو ۲۴۳ھ اشعار پر مشتمل طویل قصیدہ ہے اُس میں بعض جگہ آپ کو تکرار قافیہ کا گمان ہوگا مگر غور سے دیکھیں تو معلوم ہوگا کہ قافیہ مکرر نہیں بلکہ صرف صورتاً لفظ میں یکسانیت ہے معنی الگ الگ ہے۔ ہم یہاں چند مثالیں ہدیہ ناظرین کر رہے ہیں:

۱- مَعَانٍ شِعْرٌ ۳۲ اور شِعْرٌ ۱۳۲ دو جگہ آیا ہے، مگر پہلی جگہ معنی کی جمع ہے، دوسری جگہ مکان کے وزن پر مکان ہی کے معنی میں ہے۔

۲- لَفْظٌ أَعْيَانٍ شِعْرٌ ۴۹ اور ۲۲۷ تین جگہ آیا ہے، مگر پہلی جگہ الْعَيْنِ، بمعنی سردار قوم کی جمع ہے، دوسری جگہ أَعْيَانٍ فِعْلٍ اور ضمیر منصوب متصل اس کا مفعول ہے، تیسری جگہ أَعْيَانِي الْعَيْنِ بمعنی آنکھ کی جمع ہے جو یائے متکلم کی طرف مضاف ہے۔

۳- آن شِعْرٌ ۱۶ اور ۱۵۶ تین مقامات پر آیا ہے، مگر پہلے مقام پر قریب کے معنی میں، دوسری جگہ الْآن اسی وقت کے معنی میں ہے، تیسری جگہ الْآن گرم پانی کے معنی میں آیا ہے۔

۴- الرضوان ۱۲۹ اور ۲۳۰ دو جگہ آیا ہے، مگر پہلی جگہ رضا و خوشنودی کے معنی میں ہے اور دوسری جگہ دار و نعت جنت کا نام ہے۔

۵- أزمان شِعْرٌ ۱۹ اور ۱۵۳ دو جگہ آیا ہے، مگر پہلی جگہ ایک عربی عورت کا نام ہے، دوسری جگہ الزمن کی جمع اُزمان بروزن افعال ہے۔

۶- جَنَّانٍ شِعْرٌ ۲۹ اور ۳۰ دو جگہ آیا ہے مگر پہلی جگہ لوگوں کی جماعت اور دوسری جگہ دل کے معنی میں ہے۔

۷- شَانٍ شِعْرٌ ۱۱ اور ۶۱ تین جگہ آیا ہے، پہلے مقام پر شان بمعنی کام یا ضمیر متکلم کی طرف مضاف شانی ہے، دوسری جگہ مُجِيدِ الشَّانِ، بمعنی بزرگ مرتبے والا، تیسری جگہ شَانِي دُشْمَنِ

کے معنی میں ہے۔

یہ چند مثالیں ہم نے بطور نمونہ پیش کی ہیں، ان مقامات کے علاوہ صرف ۵ مقامات اور ہیں جہاں تکرار قافیہ کا وہم ہوتا ہے، مگر غور سے دیکھنے پر معلوم ہوتا ہے کہ تکرار نہیں ہے، بلکہ دونوں کا معنی الگ الگ ہے۔ ہاں البتہ صرف ایک قافیے کے بارے میں کہا جاسکتا ہے کہ یہ قصیدے میں دوبار آیا ہے البان (بمعنی درخت) قصیدے کے سب سے پہلے اور سب سے آخری مصرع میں مکرر ہوا ہے، مگر یہاں تو ایک خاص مقصد کے تحت پورا مصرع ہی مکرر ہے لہذا اس کو بھی تکرار قافیہ نہیں کہا جاسکتا۔

یہی صورت حال قصیدہ دالیہ میں بھی ہے، یہ بھی تکرار قافیہ سے خالی ہے۔ اس میں صرف ایک مقام پر تکرار کا شبہ ہوتا جس کا ازالہ مصنف نے خود حاشیہ میں کر دیا ہے۔ شعر ۱۲ کا مصرع

بکتاہ و بأحمد

ہے، اس میں لفظ 'احمد' سے حضور اکرم ﷺ کا نام نامی مراد ہے۔ پھر شعر ۲۸ میں فرمایا کہ:

دوماً علی من یوصف بمحمد و بأحمد

یہاں پھر لفظ 'احمد' آگیا، اس سے وہم ہوا کہ قافیہ مکرر ہے، مصنف نے حاشیہ میں وضاحت کر کے وہم دور کر دیا، لکھتے ہیں:

أراد المعاني اللغوية فصح قوله یوصف ولم یلزم تکرار القافية

ترجمہ: یہاں (لفظ محمد اور احمد کے) معانی لغویہ مراد لیے گئے ہیں، لہذا

شاعر کا 'یوصف' کہنا درست ہو گیا اور اس سے قافیہ کی تکرار بھی لازم نہیں آئی۔

مطلب یہ کہ وہاں لفظ 'احمد' حضور اکرم ﷺ کے علم کے طور پر آیا ہے اور یہاں اپنے لغوی معنی (بہت زیادہ حمد کرنے والا) میں ہے۔ اس ایک مقام کے علاوہ پورے قصیدے میں ایک لفظ دو بار بطور قافیہ نہیں آیا ہے۔

قصیدتان رائعتان کا عرضی جائزہ:

زیر نظر دونوں قصیدے بحر کامل میں ہیں، پہلا قصیدہ (نونیہ) بحر کامل تام میں ہے اور دوسرا (دالیہ) بحر کامل مجز و میں۔

بحر کامل میں چھ تفعیلات ہوتے ہیں، تین پہلے شطر میں اور تین دوسرے شطر میں اس کا پورا

وزن یوں ہے :

مُتَفَاعِلُنْ / مُتَفَاعِلُنْ / مُتَفَاعِلُنْ ☆ مُتَفَاعِلُنْ / مُتَفَاعِلُنْ / مُتَفَاعِلُنْ

پہلے شطر کا آخری تفعیلہ عروض کہلاتا ہے اور دوسرے شطر کا آخری تفعیلہ ضرب کہلاتا ہے، باقی تفعیلات کو حشو کہا جاتا ہے۔ بحر کامل کی تین عروض اور نوزوب ہوتی ہیں۔

بحر کامل مجز و کا مطلب یہ ہے کہ ہر شطر میں تین کی بجائے صرف دو تفعیلات ہی ہوں، یعنی عروض اور ضرب دونوں حذف کر دیے جائیں، جیسا کہ آئندہ سطور میں تقطیع کے ذریعے واضح ہوگا۔

بحر جز اور بحر کامل میں نہایت باریک فرق ہے کیونکہ بحر جز میں مندرجہ ذیل چھ

تفعیلات ہوتے ہیں:

مُسْتَفْعِلُنْ / مُسْتَفْعِلُنْ / مُسْتَفْعِلُنْ ☆ مُسْتَفْعِلُنْ / مُسْتَفْعِلُنْ / مُسْتَفْعِلُنْ

اور بحر کامل میں بھی چھ تفعیلات ہیں:

مُتَفَاعِلُنْ / مُتَفَاعِلُنْ / مُتَفَاعِلُنْ ☆ مُتَفَاعِلُنْ / مُتَفَاعِلُنْ / مُتَفَاعِلُنْ

لیکن کبھی کبھی مُتَفَاعِلُنْ میں زحاف اضمار ہوتا ہے اور مُتَفَاعِلُنْ سے مُتَفَاعِلُنْ (بسکون تا) ہو جاتا ہے جو عرضی لحاظ سے بعینہ مُسْتَفْعِلُنْ ہے۔ بحر کامل میں یہ زحاف ہر تفعیلے میں بھی ہو سکتا ہے، اگر ایسا ہو تو پھر یہ امتیاز کرنا ممکن نہیں ہوگا کہ شعر کا تعلق بحر کامل سے ہے اور اس میں زحاف اضمار ہو ہے یا شعر کا تعلق بحر جز سے ہے اور بلا زحاف صحیح ہے۔ لہذا اگر پورا کا پورا قصیدہ مُسْتَفْعِلُنْ پر مبنی ہو اور کہیں بھی مُتَفَاعِلُنْ نہ ہو تو وہ بحر جز میں ہے، لیکن اگر کسی ایک تفعیلے میں بھی مُتَفَاعِلُنْ آگیا ہو تو وہ بحر جز نہیں بلکہ بحر کامل میں ہوگا۔

اس مختصر تمہید کے بعد اب ہم نونہ کے مطلع کی تقطیع پیش کرتے ہیں تاکہ اس کا وزن متعین ہو سکے۔

رَّحْمًا - م علی شحو - ن البانی ☆ يَا مَأْمِي - لَح ذِكْرِي - ضِ الْبَانِي
/ / / / - / / / / - / / / / ☆ / / / / - / / / / - / / / /

مُتَفَاعِلُنْ / مُتَفَاعِلُنْ / مُتَفَاعِلُنْ ☆ مُتَفَاعِلُنْ / مُتَفَاعِلُنْ / مُتَفَاعِلُنْ

اس تقطیع سے یہ واضح ہوتا ہے کہ مطلع بحر جز میں نہیں بلکہ بحر کامل میں ہے، جس میں اصل تفعیلہ تو مُتَفَاعِلُنْ ہی ہے لیکن کبھی اضمار نام کا زحاف ہوتا ہے اور مُتَفَاعِلُنْ جا کر مُتَفَاعِلُنْ ہو جاتا ہے۔

عروضی لحاظ سے یہ زحاف کوئی عیب نہیں ہے بلکہ عام اور جائز ہے، آپ کسی بھی عربی شاعر کا کلام جو بحر کامل میں ہو لیں تو اس میں جا بجا یہ زحاف پائیں گے۔ کبھی کبھی تو پورے مصرعے میں مُتَفَاعِلُنْ آئے گا اس سے شعر کی فنی حیثیت پر کوئی فرق نہیں پڑتا ہے، زیر نظر قصیدے میں بھی جا بجا آپ کو اس زحاف کا سامنا ہوگا۔

دوسری قابل ذکر بات یہ ہے کہ مُتَفَاعِلُنْ میں دوسرا متحرک حرف کبھی حذف کر دیا جاتا ہے اور مُفَاعِلُنْ ہو جاتا ہے، اسے وقص کہتے ہیں۔

زحاف ایسی تبدیلی کو کہتے ہیں جو سبب کے دوسرے حرف سے متعلق ہوتی ہے۔ سبب کی دو قسمیں ہیں سبب خفیف اور سبب ثقیل۔ سبب خفیف دو حرفوں سے مرکب ہوتا ہے ایک متحرک اور دوسرا ساکن جیسے هَلْ مَنْ وَغَيْرِهِ۔ سبب ثقیل بھی دو حرفوں سے مرکب ہوتا ہے لیکن دونوں متحرک ہوتے ہیں جیسے لَكَ، بِكَ وَغَيْرِهِ۔ واضح رہے کہ زحاف عروض، ضرب اور حشو سبب میں ہو سکتا ہے لیکن یہ لازم نہیں ہوتا ہے، یعنی اگر قصیدے کے کسی شعر میں واقع ہو تو پورے قصیدے میں اس کی پابندی ضروری نہیں ہوتی ہے۔ اس زحاف کی صورت یہ ہوتی ہے کہ یا تو متحرک حرف کو ساکن کر دیا جاتا ہے یا اسے سرے سے حذف کر دیا جاتا ہے یا ساکن کو حذف کر دیا جاتا ہے جیسے مُتَفَاعِلُنْ سے مُتَفَاعِلُنْ، یا مُتَفَاعِلُنْ سے مُفَاعِلُنْ، پہلی صورت کو اضمار کہتے ہیں اور دوسری کو وقص کہتے ہیں۔ ماہرین عروض نے بحر کامل میں زحاف اضمار کو حسن اور وقص کو صالح قرار دیا ہے، لیکن ہمارے نائص مطالعے کی حد تک آپ ان دونوں قصیدوں میں زحاف وقص کہیں نہیں پائیں گے۔

مزید وضاحت کے لیے ایک اور شعر کی تقطیع کرتے ہیں، اس قصیدے کا دوسرا شعر یوں ہے:

تَبْكِي دَمْنًا / وَتَقُولُ فِي / اَسْجَاعِهَا ☆ اَللَّهُ بَضُّ / حِكِّ سِنَّ مَنْ / اَبْكَانِي
/ / / - / / / - / / / ☆ / / / - / / / - / / /

مُتَفَاعِلُنْ / مُتَفَاعِلُنْ / مُتَفَاعِلُنْ ☆ مُتَفَاعِلُنْ / مُتَفَاعِلُنْ / مُتَفَاعِلُنْ

آپ نے غور کیا ہوگا کہ اس قصیدے کے مطلع کے عروض میں زحاف اضمار قطع واقع ہوا تھا یعنی مُتَفَاعِلُنْ سے مُتَفَاعِلُنْ ہو گیا تھا، یہی حال اس کے ضرب کا بھی تھا، لیکن اس شعر میں عروض سالم صحیح ہے جب کہ ضرب مضمر اور مقطوع ہے۔ اس کی وجہ یہ ہے کہ زحاف اضمار لازم نہیں ہوتا ہے، اگر ایک تفعیلے میں واقع ہو تو سبب میں اس کی رعایت ضروری نہیں ہوتی ہے، لیکن ضرب کے متعلق

یہ ایک عام قاعدہ ہے کہ اگر قصیدے کی تشکیل کسی خاص ضرب پر ہو تو سارا قصیدہ اسی پر جاری ہوگا، اس لیے اس قصیدے میں ضرب کی بنیاد قطع پر ہے تو سارا قصیدہ مقطوع الضرب ہی ہوگا، البتہ اس میں اضمار لازم نہیں ہے بلکہ کبھی اضمار ہوگا اور کبھی بغیر اضمار کے بھی ہوگا۔ ہم نے اوپر عرض کیا تھا کہ دوسرا قصیدہ (یعنی دالیہ) بحر کامل مجز و میں ہے۔ اس کے مطلع کی تقطیع اس طرح ہوگی:

الْحَمْدُ لِلْمُتَوَحِّدِ بِجَلَالِهِ الْمُتَفَرِّدِ
الْحَمْدُ لِّلْ مُتَوَحِّدِي ☆ بِجَلَالِهِ اَلْ مُتَفَرِّدِي
//۰ /۰ / - //۰ / / / ☆ //۰ / / / - //۰ / / /
مُتَفَاعِلُنْ / مُتَفَاعِلُنْ ☆ مُتَفَاعِلُنْ / مُتَفَاعِلُنْ

اس شعر میں دال کے کسرے کو اشباع کے ساتھ پڑھا جائے گا اس لیے یا کے ساتھ لکھا گیا ہے۔ اس تقطیع سے یہ بات سامنے آتی ہے کہ یہ شعر بحر کامل پر ہے، کیونکہ اس میں مُتَفَاعِلُنْ کا تفعیلہ مکرر ہے۔ یہ بات بھی سامنے آگئی کہ یہ بحر کامل تام نہیں ہے بلکہ بحر کامل مجز و ہے کیونکہ اس میں ہر شطر میں دو دو تفعیلے ہی ہیں جب کہ بحر کامل تام میں ہر شطر میں مُتَفَاعِلُنْ کے تین تین تفعیلات ہوتے ہیں۔ اسی طرح اس تقطیع سے یہ بات بھی سامنے آئی کہ اس میں زحاف اضمار واقع ہے، کیونکہ مُتَفَاعِلُنْ مُتَفَاعِلُنْ (بسکون تا) ہوا ہے، لیکن جیسا کہ ہم پہلے ذکر چکے ہیں کہ یہ زحاف با اتفاق عروضین جائز ہے۔

لسانی جائزہ:

کلام بلیغ کی تعریف کرتے ہوئے علامہ جرجانی نے لکھا ہے کہ ”مجاز و استعارے لطیف ہوں، تمثیل و کنایات دلکش ہوں، کلام بر محل و برجستہ ہو، الفاظ کی نشست مضبوط اور بندش چست ہو“۔ یہ حقیقت ہے کہ کلام کی شگفتگی و سشتگی اور دلکشی و دل نشینی و جوہ بلاغت اور صنائع و بدائع سے دو بالا ہو جاتی ہے، لیکن یہ تکلف ان کی بھرمار سے کلام کا حسن و جمال متاثر ہوتا ہے۔ بعد کے زمانے میں صنائع و بدائع کی کثرت اور ان میں نئے نئے تجربات کا رجحان پیدا ہوا جس سے شاعر یا نثر نگار کی قابلیت تو تسلیم کی گئی لیکن شعر یا نثر کا حسن و جمال جاتا رہا۔ زیر نظر قصائد زمانی اعتبار سے اگرچہ اسی آخری عہد میں نظم کیے گئے ہیں لیکن لسانی نقطہ نظر سے یہ اس عہد کی نمائندگی نہیں

کرتے، بلکہ ساخت، ہیئت، زبان و بیان اور اظہار و ابلاغ کے اعتبار سے یہ عربی کی قدیم روایتی شاعری کی پیروی کرتے نظر آتے ہیں۔

جب ہم ان کے شعری محاسن اور لسانی خصوصیات کا جائزہ لیتے ہیں تو یہ بات بہت نمایاں ہو کر سامنے آتی ہے کہ ان میں فکر و فن اور زبان و بیان کی وہ خوبیاں اور محاسن موجود ہیں جو کسی بھی فن پارے کو اہمیت و وقعت عطا کرتے ہیں۔

کنایہ میں جدت و ندرت، اشارہ میں حسن و نزاکت، تکلف و تصنع میں قلت، حسن تشبیہ اور عمدہ بندش ان کی لسانی خصوصیات قرار دیے جاسکتے ہیں۔ ان سب پر مستزاد یہ کہ یہ شاعری درباری شاعری کی طرح حصول زرا و حصول منصب و امارت کی خاطر معرض وجود میں نہیں آئی جس میں شاعر کے باطن اور شعر کے ظاہر میں یوں بعید ہوتا ہے بلکہ یہ شاعری وہ ہے جس میں دل کے میلانات، طبعی رجحانات، عقیدہ اور عقیدت ظاہری کلام سے ہم آہنگ ہوتی ہے۔ اسی لیے ان میں فنی رچاؤ کے پہلو بہ پہلو والہانہ شیفتگی، دل گداختگی، نظریاتی توانائی اور سوز و گداز عنصر غالب کی حیثیت سے نظر آتے ہیں۔

قدیم عربی شاعری اپنے حسن و جمال کے نکھار کے لیے مجاز و استعارات، کنایات و تشبیہ اور محاورہ و امثال سے قوت و توانائی حاصل کرتی تھی۔ طلوع اسلام کے بعد اس نے قرآنی اور حدیثی تعبیرات سے بھی بھرپور استفادہ کیا۔

قرآن کے اعجاز لغوی و بلاغی اور حدیث کے لسانی پہلوؤں پر گفتگو کر کے یہاں مقدمے کو طویل کرنا مقصود نہیں کیوں کہ ان دونوں پر اہل علم و نظر نے اتنا کچھ لکھ دیا ہے کہ صرف اسی موضوع کی کتابوں سے ایک لائبریری تیار ہو سکتی ہے۔ یہاں صرف یہ اشارہ کرنا مقصود ہے کہ زیر نظر قصائد میں بھی قرآن کریم کی تعبیرات اور حدیث نبوی کے اقتباس و اشارات سے کلام کی رعنائی، حسن و جمال اور خوبی بیان کو جلا بخشی گئی ہے۔ ذیل میں ہم اسی زاویے سے قصائد کا جائزہ پیش کر رہے ہیں۔

قرآنی اقتباسات:

قرآن کریم نے اعجازی طور پر فصاحت و بلاغت اور حسن بیان کا وہ اعلیٰ و ارفع نمونہ پیش کیا کہ انسانی عقل و ذہن اور قابلیت و مہارت اس کا مقابلہ کرنے سے عاجز ہے۔ قصیدتان رائعتان

میں قرآن کریم کی تعبیرات کو بڑے حسنِ نظم اور پوری مہارت کے ساتھ اپنے اندر جذب کرنے کی کوشش کی گئی ہے۔ ہم یہاں اختصار کے پیش نظر صرف تین مثالوں پر اکتفا کر رہے ہیں۔ ☆
(۱) اللہ رب العزت کا فرمان ہے:

وَمَا لَهُمْ بِهِ مِنْ عِلْمٍ إِنْ يَتَّبِعُونَ إِلَّا الظَّنَّ وَإِنْ الظَّنُّ لَا يُغْنِي مِنَ الْحَقِّ شَيْئًا (النجم: آیت ۲۸)

ترجمہ: اور ان (کافروں) کو اس کا کچھ بھی علم نہیں ہے، وہ صرف گمان کی پیروی کرتے ہیں اور بے شک گمان حق کے مقابلے میں کسی کام نہیں آتا۔
اس آیت سے استفادہ کرتے ہوئے فرماتے ہیں:

هَذَاكَ ظَنُّهُمْ الَّذِي أَرَادَهُمْ وَالظَّنُّ لَا يُغْنِي مِنَ الْإِيقَانِ
ترجمہ: یہی ان کا گمان ہے جس نے انہیں ہلاک کر دیا اور گمان یقین کے مقابلے میں کسی کام نہیں آتا۔ (شعر: ۱۵۴)
(۲) فرمان باری تعالیٰ ہے:

أَلَمْ تَرَ أَنَّ اللَّهَ يَخْرِجُ مِنْ خَلَالِهِ الْوَدْقَ يَخْرُجُ مِنْ خَلَالِهِ (النور: آیت ۴۳)

ترجمہ: کیا تم نے نہیں دیکھا کہ اللہ ہی بادل کو آہستہ آہستہ چلاتا ہے، پھر انہیں آپس میں ملاتا ہے، پھر انہیں تہ بہ تہ بنا دیتا ہے تو تم دیکھتے ہو کہ اس کے درمیان سے بارش کا پانی نکلتا ہے۔

اس آیت کریمہ سے استفادہ کرتے ہوئے فرماتے ہیں:

الْوَدْقُ يَخْرُجُ مِنْ خَلَالِ سَحَابِهِ فَالرَّعْدُ يَنْدُبُ آئِينَ مِنْ ظَمَانِ
ترجمہ: (ممدوح کے جو دو سحبا کے) بادلوں کے درمیان سے بارش نکلتی ہے اور کڑکنے والی بجلی پکارتی ہے کہ پیاسے کہاں ہیں؟ (کہ میں ان کو سیراب کر دوں)۔ (شعر: ۶۰)

☆ اس کے علاوہ قرآنی اقتباسات قصیدہ نونیہ کے شعر ۱۳۶/۸۹، ۱۳۷/۸۸، ۱۹۴/۱۷۸ اور دالیہ کے شعر ۲۷/۳۹، ۳۸/۳۹ اور ۴۱/۴۱ میں ملاحظہ فرمائیں۔

(۳) اللہ تعالیٰ کافروں کے بارے میں فرماتا ہے:

قالوا ربنا غلبت علينا شقوتنا و كنا قوماً ضالين (المؤمنون: آیت ۱۰۶)
ترجمہ: وہ (کافر) کہیں گے کہ اے ہمارے رب ہم پر ہماری بدبختی غالب آئی
اور ہم گمراہ لوگ تھے۔

قصیدہ دالیہ میں منافقین اور اہل ضلال کے بارے میں فرماتے ہیں:

غَلَبَتْهُ شَقْوَتُهُ وَقَدْ بُدِيَ الْكِتَابُ بِمَا بُدِيَ
ترجمہ: اس پر اس کی شقاوت و نحوست غالب آگئی، یقیناً لوح محفوظ کا جس سے آغاز ہونا
تھا آغاز ہوا۔ (شعر: ۳۹)

حدیثی اشارات:

حدیث پاک اسلام و شریعت کا منبع ہونے کے ساتھ ساتھ فصاحت و بلاغت کا سرچشمہ بھی ہے۔ یہ قصائد چونکہ مذہبی شخصیات کی مدح اور صالح مذہبی افکار کے حامل ہیں، اس لیے حدیث نبوی سے استفادہ ایک ناگزیر امر تھا، شاعر نے جا بجا احادیث سے استفادہ کیا ہے، یہ استفادہ کہیں صرف الفاظ و تعبیر کی حد تک ہے اور کہیں اپنے الفاظ و تعبیر میں حدیث پاک کے کسی مضمون کی تلمیح ہے۔

اس سلسلے میں بھی ہم صرف تین مثالوں پر اکتفا کر رہے ہیں باقی مثالیں اور تفصیلات آپ ترجمہ و تشریح کے ضمن میں ملاحظہ فرمائیں گے۔ ☆

(۱) حضرت انس بن مالک رضی اللہ تعالیٰ عنہ سے مروی ہے کہ حضور اکرم ﷺ نے ارشاد فرمایا:
لست من دد ولا دد مني (مجمع الزوائد: پیشی، ج ۸/ص ۲۲۹)

اس حدیث پاک سے استفادہ کرتے ہوئے فرماتے ہیں:

إِذْ مَا دَدٌ مِّنِّي وَلَا أَنَا مِّنْ دَدٍ إِذْ جِئْتُ أَمْدَحُ رُحْلَةَ لَا وَإِنِّي
ترجمہ: کیونکہ نہ مجھ سے لہو و لعب ہے اور نہ میں لہو و لعب سے ہوں۔ میں تو فقط اُس ذاتِ گرامی کی مدح سرائی کے لیے آیا ہوں جو زمانے کے لیے مرجعِ خلاق ہے۔ (شعر: ۳۹)

(۲) ایک شعر کے دونوں مصرعوں میں حدیث پاک سے استفادہ کیا گیا ہے، یہ شعر حضرت تاج

☆ دیکھیے نونہ کا شعر ۷۷/۸۲/۸۲۵/۱۵۹/۱۷۵/۱۷۵/۲۲۳/۲۲۶/۲۳۱/۲۳۱ اور دالیہ کا شعر ۱۹/۲۳/۱۹ اور ۳۹/۳۹ وغیرہ۔

القول کی مدح میں ہے، فرماتے ہیں:

فَالْقَوْمُ لَا يَشْقَىٰ بِهِمْ جُلَسَاؤُهُمْ وَالطَّيْبُ حَظٌّ فِيهِ لِلنَّدَمَانِ

ترجمہ: (یہ جماعت) وہ جماعت ہے کہ جن کے ہم نشین بد بخت و شقی نہیں ہو سکتے اور خوشبو میں ہم نشینوں کا بھی حصہ ہے۔ (شعر: ۱۴۵)

پہلے مصرع میں ایک طویل حدیث قدسی کا اقتباس ہے، اللہ رب العزت اہل ذکر بندوں کے بارے میں فرماتا ہے:

هم القوم لا يشقى بهم جليسهم (صحیح مسلم: حدیث نمبر ۲۶۸۹)

ترجمہ: یہ وہ لوگ ہیں کہ جن کا ہم نشین بھی بد بخت نہیں ہوتا۔

دوسرے مصرع کے نیچے بین السطور میں لکھتے ہیں: ”إشارة إلى حديث الجليس الصالح“۔ یعنی اس مصرع میں جلیس صالح والی حدیث کی جانب اشارہ ہے، یہ حدیث حضرت ابو موسیٰ اشعری رضی اللہ تعالیٰ عنہ سے مروی ہے۔ حضور اکرم ﷺ نے ارشاد فرمایا:

مثل الجليس الصالح والسوء كحامل المسك ونافخ الكير فحامل المسك إما أن يحذيك وإما أن تبتاع منه وإما أن تجد منه ريحا طيبة ونافخ الكير إما أن يحرق ثيابك إما أن تجد ريحا خبيثة (صحیح بخاری: حدیث نمبر ۲۱۰۱)

ترجمہ: نیک اور بد مصاحب کی مثال مشک والے اور بھٹی دھونکنے والے کی طرح ہے۔ مشک والا یا تو تمہیں یوں ہی مشک پیش کر دے گا، یا تم اس سے مشک خرید لو گے، یا کم از کم تم کو اس سے اچھی خوشبو آئے گی۔ بھٹی دھونکنے والا یا تو تمہارے کپڑے جلا دے گا ورنہ تم کو اس سے بد بو آئے گی۔

(۳) حدیث قدسی میں اللہ تعالیٰ ارشاد فرماتا ہے:

أنا عند ظن عبدي بي (بخاری: ۴۰۵/مسلم: ۲۶۷۵)

ترجمہ: میں اپنے بندے کے گمان کے ساتھ ہوں جو وہ میرے ساتھ رکھتا ہے۔

اس حدیث سے استفادہ کرتے ہوئے فرماتے ہیں:

فَدُقْتُ إِنِّي عِنْدَ ظَنِّ الْعَبْدِ بِي ظَنِّي بِكَ الْإِحْسَانُ يَا مَنَّانِي

ترجمہ: تیرا فرمان ہے کہ میں اپنے بندے کے گمان پر ہوں، تو اے میرے
منان! (بہت زیادہ احسان کرنے والے) میں تیرے متعلق احسان و کرم کا گمان رکھتا
ہوں۔ (شعر: ۲۲۶)

امثال و محاورات:

دوسری زبانوں کے مقابلے میں عربی زبان کا دامن امثال و محاورات کے ذخیرے سے
بہت زیادہ مالا مال ہے۔ امثال و محاورات مختلف اصناف بلاغت کے حسین امتزاج سے تشکیل
پاتے ہیں اور عوام و خواص کا بے تکلف استعمال ان کی مقبولیت پر مہر تصدیق ثبت کر دیتا
ہے۔ امثال اور بالخصوص محاورات کی حیثیت زبانوں میں ویسی ہی ہوتی ہے جیسی روح کی حیثیت
جسم میں ہوتی ہے۔ ☆

زیر نظر قصائد میں فنکارانہ مہارت کے ساتھ امثال و محاورات کا بر محل اور برجستہ استعمال کر
کے شاعر نے زور بیان اور کلام کی نزاکت میں اضافہ کیا ہے۔ یہاں ہم ان دونوں کی صرف ایک
ایک مثال پیش کر رہے ہیں۔

(۱) کوئی شخص کسی وصف یا کمال میں انتہائی مرتبے کو پہنچ جائے کہ اس کے بعد کوئی اور مرتبہ
متصور نہ ہو تو ایسے موقع پر عربی میں ایک مثل استعمال ہوتی ہے 'لیس وراء عبادان قرية' یعنی
عبادان کے بعد کوئی گاؤں نہیں ہے، چونکہ عبادان ایک ایسے مقام پر آباد تھا کہ اس کے بعد خشکی
نہیں ہے بلکہ سمندر ہے۔ اس مثل کو ذہن میں رکھ کر منقبت محبوب سبحانی کا یہ شعر ملاحظہ فرمائیں:
مَنْ قَالَ لَيْسَ وَرَاءَ عَبَادَانَ شَيْءٌ أَنْتَ الْوَرَاءُ وَرَاءَ عَبَادَانَ
ترجمہ: کون کہتا ہے کہ عبادان کے بعد کوئی چیز نہیں ہے، آپ عبادان کے ماورا
ہیں۔ (شعر: ۱۶۶)

حاشیے میں وضاحت فرماتے ہیں:

مثل للعرب إذا أرادوا أن فلاناً منتهى النهايات قالوا ليس وراء
عبادان قرية۔

☆ امثال و محاورات کی تعریف و اہمیت، ان کے درمیان فرق اور ان کے دیگر اہم پہلوؤں پر تفصیلی بحث راقم الحروف کی
کتاب 'عربی محاورات مع ترجمہ و تعبیرات' کے مقدمے میں ملاحظہ فرمائیں۔

ترجمہ: یہ عرب کی ایک مثل ہے، جب وہ (اس مفہوم کا) قصد کرتے ہیں کہ فلاں شخص آخری انتہا پر پہنچا ہوا ہے تو کہتے ہیں لیس وراء عبادان قریۃ یہاں جس خوبصورتی، موقع محل اور صحیح سیاق و سباق میں مثل کو نظم کیا گیا ہے اس کا لطف اہل ذوق ہی اٹھا سکتے ہیں۔

(۲) جب کوئی شخص بڑی تیزی اور عجلت میں کہیں جا رہا ہوتا ہے تو وہ اپنے کپڑے کھینچتا ہوا یا گھسیٹتا ہوا چلتا ہے، یہیں سے محاورہ بنا کہ اگر کوئی بہت تیزی سے چلتا ہوا آئے تو کہتے ہیں 'جاء بجر رداہ' اس کا لفظی ترجمہ یہ ہوا کہ وہ اپنی چادر کھینچتا ہوا یا گھسیٹتا ہوا آیا، مگر مجازی طور پر بہت تیزی سے آنا مراد ہوتا ہے، محاورے کی اس تفصیل کے بعد اب آپ شعر ملاحظہ فرمائیں۔ اپنے پیرومرشد حضرت خاتم الاکابر سید شاہ آل رسول احمدی مارہروی قدس سرہ کے بارے میں کہتے ہیں:

يَوْمًا أَحَاطَ بِبَيِّ الْعِدَى وَدَنَا الرَّدَى إِذْ جَايَجُرُّ رِدَاءَهُ فَرَعَانِي
ترجمہ: اُس دن جس دن دشمنوں نے مجھے گھیر لیا اور ہلاکت قریب ہو گئی تو یکا یک وہ اپنی چادر مبارک کھینچتے ہوئے آئے اور میری حفاظت فرمائی۔ (شعر: ۱۲۱)

آپ ایک منظر کا تصور کریں کہ ایک کمزور و ناتواں شخص کو ظالم، ستم پیشہ اور طاقتور لوگ گھیرے ہوئے درپے آزار ہیں، امید تو یہ ہے کہ اس کو ہلاک کر کے ہی مانیں گے، بظاہر ایسی کوئی امید بھی نظر نہیں آتی کہ اب کوئی اُس شخص کو بچانے کے لیے آنے والا ہے، اچانک اس کی نگاہ اٹھتی ہے تو وہ دیکھتا ہے کہ اس کے پیرومرشد بڑی عجلت سے اس کی امداد کے لیے تشریف لارہے ہیں۔ آپ دیکھیں کہ اس نازک موقع پر جو شخص ایک قریب الہلاک کمزور آدمی کو بچانے کے لیے آئے گا وہ کس انداز میں آئے گا، بس اسی منظر میں محاورے 'جاء بجر رداہ' کا لطف پوشیدہ ہے۔ پھر یہ امر بھی قابل توجہ ہے کہ اس محاورے سے پہلے اذْ فَجَائِيَةً لَكَ دِيَا جَوَا چانک یا یکا یک کے معنی میں ہے۔ اس سے محاورے کی معنویت اور شعر کے حسن میں مزید اضافہ ہو گیا۔

وجوہ بلاغت:

بلاغت اپنی تینوں اقسام معانی، بیان، بدیع کے ساتھ زیر نظر قصائد میں جلوہ ریز ہے، جس سے شاعر نے اپنے کلام کی رعنائی، نزاکت، دل نشینی و دل آیزی میں اضافہ کیا ہے۔ اشعار کی شرح کے ذیل میں حسب موقع وجوہ بلاغت تبحر و جناس، طباق و مقابلہ، اور تشبیہ و استعارہ و کنایہ

وغیرہ کی طرف اشارات کر دیے گئے ہیں۔ یہاں اختصار کے پیش نظر صرف تین مثالوں پر اکتفا کیا جا رہا ہے۔

(۱) جناس کی ایک خوبصورت مثال دیکھیں:

أَنَا قَيْسٌ نَجِدُ فِيهِ نَزْهَةً جَنَّةً هِيَ جُنَّةٌ مِنْ جَنَّةٍ لَجَنَانٍ
ترجمہ: میں ایسے نجد کا قیس ہوں جس میں باغ کی نزہت ہے اور یہی نزہت لوگوں
کو دیوانگی (سے بچانے) کے لیے ڈھال ہے۔ (شعر: ۲۹)
پہلا لفظ جَنَّة (گلشن) ہے، دوسرا جُنَّة (ڈھال) ہے، تیسرا جَنَّة (دیوانگی) ہے۔ ان کا حسن
اجتماع جو لطف دے رہا ہے وہ اہل ذوق سے مخفی نہیں۔

(۲) سیف اللہ المسلمول کی شان میں دو شعر ہیں جن میں تقابلیں کی بہت عمدہ مثال ہے۔

شَرَقْتُ شَوَارِقَ لُطْفِهِ فَتَبَلَّجْتُ زُهْرُ الرِّشَادِ تَبَلُّجَ الْعَقِيَانِ
بَرَقْتُ بَوَارِقَ سَيْفِهِ فَتَأَجَّجْتُ هَامُ الْعِنَادِ تَأَجُّجَ النَّيْرَانِ
ترجمہ: ان کے لطف و کرم کی بجلیاں کوندھیں تو رشد و ہدایت کے شگوفے ایسے چمکے جیسے
خالص سونا چمکتا ہے۔ ان کی تلوار چمکی تو بغض و عناد کے سر بھڑک اٹھے جیسے آگ بھڑکتی
ہے۔ (شعر: ۵۷/۵۸)

پہلے شعر میں شَرَقْتُ ہے دوسرے میں اس کے مقابلے میں بَرَقْتُ ہے۔ ایک طرف شَوَارِقُ ہے
دوسری طرف بَوَارِقُ، ایک طرف لُطْفِهِ ہے دوسری طرف سَيْفِهِ، ایک جگہ تَبَلَّجْتُ ہے دوسری
طرف تَأَجَّجْتُ، ایک طرف الرِّشَادِ ہے دوسری طرف الْعِنَادِ، ایک طرف تَبَلُّجَ الْعَقِيَانِ دوسری
طرف تَأَجُّجَ النَّيْرَانِ۔

(۳) استعارہ و تشبیہ کی ایک مثال دیکھیں، بات یہ چل رہی ہے کہ معرکہ حق و باطل میں اہل
بدعت و ضلالت نجد سے اپنے مددگار بلا لیں، ہم اپنی مدد کے لیے حق و صداقت کے سپاہی
(حضرت سیف اللہ المسلمول) کو بلا لیں گے۔ اب وہ حق و صداقت کا پاسبان کیسا ہے؟ بیان
کر رہے ہیں:

أَسَدٌ صَوُّوْلٍ ضَامِرٍ بَطَلٍ كَأَغْبَرِ أَسَدٍ
سخت حملہ آور بھوکا شیر، بہادر خاکستر رنگ والے شیر کی طرح۔

حضرت سیف اللہ المسلمول کو اہل باطل کا مقابلہ کرنے، ان کا رد و ابطال کرنے اور ان کا قلع قمع کرنے میں شیر سے تشبیہ دے رہے ہیں۔ لیکن صرف 'شیر' کہنے سے حضرت سیف اللہ المسلمول کی جرأت، ہیبت حق اور بہادری کی کما حقہ صفت بیان نہیں ہو پائی، اس لیے پھر اسد کی صفت صَوُّوْلٍ لائے، اس کا معنی ہے سخت حملہ کرنے والا شیر، مگر پھر احساس ہوا کہ حضرت سیف اللہ المسلمول کی دلیری، شجاعت اور اہل باطل پر قہر بن کر حملہ کرنے کی صحیح تصویر کشی کے لیے صرف اَسَدِ صَوُّوْلٍ بھی ناکافی ہے، لہذا اس پر ضمائر کی صفت کا اضافہ کیا، ضمائر بھوکے شیر کو کہتے ہیں، یہ بات معلوم ہے کہ بھوک کی حالت میں شیر اور بھی خطرناک اور سخت حملہ کرنے والا ہو جاتا ہے۔ اس پر پھر بطل (بہادر) کا اضافہ کیا، یعنی وہ اہل باطل کے مقابلے میں شیر کی طرح ہیں، شیر بھی وہ جو سخت حملہ آور ہو، وہ بھی ایسا کہ بھوک کی حالت میں ہو، پھر بہادر بھی ہو اور اس سب کے بعد وہ 'اغبر' ہو، اغبر خاکستری رنگ والے بھیڑیے یا شیر کو کہتے ہیں، جو حملہ کرنے میں عام شیروں کے مقابلے میں زیادہ سخت ہوتا ہے۔ اغبر بھوکے کی صفت کے طور پر بھی آتا ہے، یعنی بہت شدید بھوکا۔ اس صورت میں مطلب ہوا کہ وہ تمام شیروں میں سب سے زیادہ بھوکا ہو۔

اسرار نحویہ و لغویہ:

عربی نحو و صرف اور لغت پر گہری نظر اور مضبوط گرفت کے بغیر اس پائے کے قصيدے نظم کرنا ممکن نہیں ہے۔ قصيدوں کے حواشی اور بین السطور میں مصنفِ علام نے اسرار نحویہ اور لغویہ کی جانب جو اشارات کیے ہیں وہ مفید اور دلچسپ بھی ہیں اور قواعد و لغت پر دسترس کی دلیل بھی۔ ضیافت طبع کے لیے صرف دو مثالیں قواعد نحویہ کی اور دو مثالیں اسرار لغویہ کی ہدیہ قارئین ہیں۔ باقی تفصیلات ترجمہ و شرح میں ملاحظہ فرمائیں۔

(۱) شعر ۲۲۵ میں فرمایا:

نَبَعَ الزُّلَّالُ بِكَفِّهِ الْمُزْدَانَ

(ترجمہ: ان کی مبارک ہتھیلی سے میٹھے پانی کے چشمے پھوٹے۔)

یہاں شبہ پیدا ہوتا ہے کہ لفظ 'کف'، مؤنث ہے، اس کی صفت المزدان مذکر ہے، یہاں موصوف صفت میں مطابق نہیں پائی گئی۔ حاشیے میں اس شبہ کا ازالہ کرتے ہوئے فرماتے ہیں:

اكتسبت التذكير من المضافة إليه كالسور اکتسب التانيث من

المدینة فی قولہ:

لما أتى خبر الزبير تواضعت سور المدينة والجبال الخشع
قاله صاحب غاية التحقيق-

ترجمہ: (لفظ کف نے) اپنے مضاف الیہ (ھ ضمیر مجرور متصل) سے تذکیر
حاصل کی ہے، جس طرح لفظ سور نے لفظ المدینہ سے تانیث اخذ کی ہے ان
کے اس شعر میں:

لما أتى خبر الزبير تواضعت سور المدينة والجبال الخشع
(ترجمہ شعر: جب حضرت زبیر کی (شہادت کی) خبر آئی تو مدینہ منورہ کے درو
دیوار کانپ گئے اور پہاڑ تھرائے ہوئے تھے۔)
صاحب غایۃ التحقيق نے یہ بات فرمائی ہے۔

اس میں لفظ سور مذکر ہے، اس کی مناسبت سے یہاں فعل تواضعت کا نہیں تواضع کا محل تھا، مگر
چونکہ سور کا مضاف الیہ لفظ المدینہ مؤنث ہے اس لیے سور کو بھی مؤنث مان لیا گیا۔

(۲) شعر ۲۳۱ میں فرماتے ہیں:

أَبْدَلُهُمْ مَا دَارًا وَجَارًا خَيْرًا مِنْ هَوْلَاءِ الدُّورِ وَالْجِيرَانِ
ترجمہ: ان کو اس دنیا کے گھر اور پڑوسیوں کے بدلے (جنت میں) بہتر گھر اور بہتر پڑوس
عطا فرما۔

مصرع ثانی میں اسم اشارہ ہولاء لائے ہیں، اس کا مشار الیہ الدور اور الجیران ہیں، یہاں
شبہ پیدا ہوا ہے کہ ہولاء ذوی العقول کے لیے لایا جاتا ہے، جب کہ یہاں الدور غیر ذوی
العقول ہے۔ اس شبہ کے جواب میں حاشیے میں لکھتے ہیں:

أولاء ربما يشار بها إلى غير ذوي العقول قال تعالى إن السمع والبصر
والفؤاد كل أولئك كان عنه مسئولاً قاله أبو إسحاق الجوهري۔
ترجمہ: اولاء کے ذریعے کبھی غیر ذوی العقول کی طرف بھی اشارہ کیا جاتا ہے،
اللہ تعالیٰ کا ارشاد ہے کہ إن السمع والبصر والفؤاد كل أولئك كان عنه
مسئولاً ابو اسحاق جوهري نے یہ کہا ہے۔

(۳) نونہ کا شعر ۹ ہے:

مَا مَضْمَضَتْ عَيْنِي بِنَوْمٍ مُدْمَضَتْ
وَكَذَاكَ كُلُّ مُفَارِقِ الْخُلَّانِ
ترجمہ: جب سے محبوب جدا ہوا میری آنکھ (ایک لمحے کو بھی) نہیں سوئی، احباب سے جدا ہونے والا ہر شخص ایسا ہی ہوتا ہے۔

پہلے مصرع میں لفظ 'مضمضت' آیا ہے، اس کا مطلب ہے کلی کرنا، اب ترجمہ یہ ہوگا کہ جب سے وہ گیا ہے میری آنکھ نے نیند کی کلی نہیں کی۔ لیکن اہل عرب اس کو اس لغوی اور لفظی معنی کے علاوہ بطور محاورہ بھی استعمال کرتے ہیں، محاورے میں اس کا مطلب ہوگا کہ ذرا بھی نہیں سویا یا ایک لمحے کو بھی نہیں سویا۔ یہاں چونکہ شبہ ہوتا کہ مضمضہ (کلی کرنا) تو منہ کے ساتھ ہے یہ آنکھ کے ساتھ کیوں آگیا؟ حاشیے میں اس شبہ کا ازالہ کرتے ہیں کہ:

المضمضة أصلها للفم لكنها كلمة تقولها العرب إذا أرادوا المبالغة في نفي النوم

لفظ المضمضة دراصل منہ (سے کلی کرنے) کے لیے آتا ہے، لیکن عرب جب بے خوابی میں مبالغہ کا ارادہ کرتے ہیں تو اس لفظ کا استعمال کرتے ہیں۔
اب بات واضح ہوگئی کہ یہاں یہ ترکیب اپنے لفظی معنوں میں نہیں بلکہ بطور محاورہ وارد ہے۔
(۴) شعر ۶۵ میں کہتے ہیں:

أَوْ عَلِمَ تَأْوِيلَ الْقُرْآنِ فَيَأْلَهُ
مِنْ آيَةٍ فِي الشَّرْحِ وَالْإِزْكَانِ
ترجمہ: یا تو تفسیر قرآن کا علم چاہتا ہے تو انہیں (یعنی ممدوح کو) شرح و تفسیر اور افہام و تفہیم میں دسترس و مہارت تامہ حاصل ہے۔

لفظ قرآن بروزن فُعْلَانِ ہے، مگر پہلے مصرع میں اس کو بروزن فُعَالِ باندا ہے، اس کی وجہ بیان کرتے ہوئے حاشیہ میں فرماتے ہیں:

القرآن على فعال بنقل حركة الهمزة إلى الراء وحذفها لغة شائعة في

القرآن على فعلان وبهما قرء القرآن في القرآن

لفظ القرآن بروزن فعال (ہمزے کی حرکت نقل کر کے را کو دیدی اور ہمزے کو حذف کر دیا) القرآن بروزن فعلان میں لغت شائع ہے، قرآن کریم میں

دونوں طرح پڑھا گیا ہے۔

یہاں قصائد کا لسانی جائزہ مکمل ہوتا ہے۔ آئندہ صفحات میں ہم علامہ ڈاکٹر رشید عبیدی کی شرح و تحقیق کا تنقیدی جائزہ لیں گے۔

شرح و تحقیق از ڈاکٹر رشید عبیدی

ایک تنقیدی جائزہ

ڈاکٹر رشید عبدالرحمن العبیدی بغدادی تحقیق، تنقید، تصنیف، تدوین اور شعر و ادب کا ایک بڑا اور معتبر نام ہے۔ بحیثیت محقق، ناقد، ادیب اور شاعران کی شہرت عراق سے نکل کر عالم عرب کے عام علمی اور ادبی حلقوں میں پھیلی ہوئی ہے۔ ☆

۲۰۰۱ء میں انہوں نے زیر نظر قصائد کی شرح و تحقیق کا کام کیا، جو ۲۰۰۲ء میں المجمع الرضوي العليمي کے زیر اہتمام بغداد سے شائع ہوا۔ قصیدوں کی جن خوبیوں نے ان کو تحقیق و تشریح پر آمادہ کیا ان کے بارے میں لکھتے ہیں:

وإنما قمت بتحقيق هذين النصين الشعريين لما لمست فيهما من المعاني الرائعة التي نظمها الشاعر وما تضمنت أبياتها من الأمثال العربية ، والصور القرآنية والدلالات الحديثية ودقة الإشارات البارعة إلى ذلك كله بأسلوب شعري رشيق جميل (مقدمہ ص: ۶)

☆ ڈاکٹر عبیدی کی ولادت ۱۹۳۰ء میں اعظمیہ (عراق) میں ہوئی، جامعہ بغداد سے ۱۹۶۱ء میں بی. اے، جامعہ القاہرہ (مصر) سے ۱۹۶۶ء میں ایم. فل اور وہیں سے ۱۹۷۲ء میں پی. ایچ. ڈی کی ڈگری حاصل کی۔ کلیتہً الدراسات الاسلامیہ بغداد، کلیتہً الآداب ملکہ مکرمہ، کلیتہً الآداب مراکش سمیت کئی اہم درسگاہوں میں لغت و ادب کے استاذ رہے۔ آخر میں جامعہ صدام (موجودہ جامعہ اسلامیہ) بغداد میں شعبہ عربی و علوم قرآن کے استاذ اور صدر رہے۔ ڈاکٹر بیٹ کے ۱۸۰ اور ایم. فل کے ۱۰۰ سے زیادہ مقالے ان کے زیر نگرانی لکھے گئے۔ ۲۰ کتابوں کی تصنیف و تالیف اور تحقیق و ترتیب کا کارنامہ انجام دیا۔ فنون ادبیہ کی مختلف شاخوں پر کم و بیش ۵۰۰ تحقیقی مقالے اور مضامین قلم بند کیے۔ ۳ شعری دیوان اپنی یادگار چھوڑے۔ محرم ۱۴۲۸ھ / فروری ۲۰۰۷ء میں وفات ہوئی۔

ماخوذ از: السیرة العلمیة للأستاذ الدكتور رشید عبدالرحمن العبیدی (مشمولہ شرح قصیدتان رائعتان از عبیدی)

الأستاذ الدكتور رشید عبدالرحمن العبیدی حیاته و جهوده: ڈاکٹر شاکر محمود السعدی، بغداد، ۲۰۱۱ء۔

الدكتور رشید عبدالرحمن العبیدی و جهوده اللغوية: ڈاکٹر آمنہ محمد حیدر، بغداد، ۲۰۱۱ء۔

ترجمہ: میں نے ان دونوں قصیدوں کی تحقیق کا کام کیا جب کہ میں نے ان کے اندر عمدہ معانی محسوس کیے جن کو شاعر نے نظم کیا ہے، (میں نے محسوس کیا کہ) ان قصیدوں کے اشعار عمدہ، نازک اور خوبصورت شعری پیرایے میں اپنے اندر امثال عربی، صور قرآنی، دلالات حدیثیہ اور ان سب کی جانب دقت اور مہارت کے ساتھ اشارات رکھتے ہیں۔

کتاب پڑا کٹر محمد مجید السعید (رئیس جامعہ صدام، بغداد) کی مختصر مگر جامع تقریظ اور ڈاکٹر عبیدی کا قدرے تفصیلی مقدمہ ہے۔ مقدمے میں انہوں نے فاضل بریلوی کی مختصر حیات، تصنیفی خدمات اور علمی و شعری مقام و مرتبے پر گفتگو کی ہے۔ شرح و تحقیق کے ضمن میں وہ حسب موقع ضرورت معانی مفردات، ترکیب نحوی اور وجوہ بلاغت بیان کرتے ہیں، پھر شعر کا عمومی مفہوم کہیں اختصار کہیں تفصیل سے بیان کیا ہے۔

فاضل بریلوی کی عربی شاعری کا تعارف کرواتے ہوئے مقدمے میں لکھتے ہیں:

یتمیز شعر البریلوی بأنه شعر تقليدي ملتزم أي أنه عمودي البينة يهتم بالصياغة الشعرية التي درج عليها شعراء القرن الثالث عشر والرابع عشر الهجريين، وهذه الصياغة تنظر إلى:

١- نظام التفعيلية الخليلية و عدد هافي كل شطر

٢- نظام القافية والروي

٣- الصياغة اللغوية المباشرة المعتمدة على مبدأ استخدام المحسنات اللفظية والبدعية والاستعارات والتشبيهات البلاغية التي برزت بشكل واضح في شعر الحقبة التي عاشها الشاعر في القرن المتأخرة قبل حركة التجديد في شعراء القرن الرابع عشر والخامس عشر الهجريين۔ (ص: ١٩)

ترجمہ: فاضل بریلوی کی شاعری کی خصوصیت میں یہ شامل ہے کہ یہ روایتی اور پابند اصول شاعری ہے یعنی اس کی تشکیل کالم کی صورت میں ہوتی ہے اور اس میں اُس شاعرانہ ساخت کا لحاظ شامل ہوتا ہے جس پر تیرہویں اور چودھویں صدی

ہجری کے شعرا چلتے آئے ہیں۔ یہ ساخت مندرجہ ذیل امور کو ملحوظ رکھتی ہے:
۱۔ خلیل کے ایجاد کردہ اوزان اور ہر مصرعے میں اس کے مساوی وزن کا نظام۔
۲۔ قافیہ اور روی کا نظام۔

۳۔ براہ راست لغوی تشکیل جو لفظی اور بلاغی جمالیات کے اصول پر قائم ہوتی ہے، نیز بلاغی استعارے اور تشبیہات اس میں ملحوظ ہوتے ہیں جو اس زمانے کی شاعری میں نمایاں طور پر نظر آتے ہیں جو کچھ صدیوں میں شاعر (فاضل بریلوی) کا زمانہ ہے، چودھویں اور پندرہویں صدی ہجری کے شعرا میں جدیدیت کی تحریک پیدا ہونے سے پہلے کا زمانہ۔

آگے لکھتے ہیں:

ویدو من خلال نظم البريلوي أن له القدرة على استخدام المفردة اللغوية العربية استخداماً صحيحاً بدلالتها المعجمية والسياقية وأنه يحاول أن يعطي صورة صادقة عن شعر الحقبة المتأخرة من تاريخ الأدب العربي (ص: ۱۹)

ترجمہ: علامہ بریلوی کی شاعری سے ظاہر ہوتا ہے کہ ان کو عربی مفردات کو ان کی لغوی اور سیاقی دلالت کے ساتھ صحیح طریقے سے استعمال کرنے پر قدرت حاصل تھی اور ان کی کوشش تھی کہ تاریخ عربی ادب کی زمانہ اخیر کی شاعری کی صحیح اور سچی تصویر پیش کریں۔

ایک جگہ لکھتے ہیں:

لقد رأيت أن القصيدتين تدلان على قدرة فائقة من البريلوي في اللغة وأصول التعبير بها (ص: ۶)

ترجمہ: میں نے دیکھا کہ دونوں قصیدے عربی لغت اور اس کے اصول تعبیر پر علامہ بریلوی کی قدرت کاملہ پر دلالت کر رہے ہیں۔

مفردات عربی پر قدرت و مہارت کی مثال دیتے ہوئے لکھتے ہیں:

ومما يدل على تمكنه من المفردة العربية واستعمالها من دلالتها

اخضلت خضل خضيلتي لخضيلتي
بالجود منك ولم تذر لدهان (ص: ۲۵)
ترجمہ: ان کا یہ شعر عربی مفردات کو دلالت صحیحہ کے ساتھ استعمال کرنے کی ان
کی قدرت پر دلالت کر رہا ہے:

اخضلت خضل خضيلتي لخضيلتي
بالجود منك ولم تذر لدهان
(اے اللہ!) تو نے میری تازگی زندگی کے واسطے میرے مرغزار کی نبات کو اپنی
کثیر بارش سے سیراب کر دیا اور قلیل بارش کے لیے نہیں چھوڑا۔
اس اعتراف فن کے ساتھ ساتھ ڈاکٹر عبیدی نے زیر نظر قصائد پر نحو و لغت یا عروض و قوافی کی جہت
سے بعض تنقیدات بھی کی ہیں۔

فاضل بغداد ڈاکٹر رشید عبیدی بغدادی کی فنی و تحقیقی عظمت، لغوی و نحوی مہارت اور بلند علمی
مقام کے اعتراف کے باوجود ان کی بعض تشریحات، تحقیقات اور تنقیدات سے میں خود کو متفق
نہیں پاتا۔ اپنی کم علمی اور بے بضاعتی کے احساس و اقرار کے ساتھ جن مقامات پر مجھے تامل ہے
بطور تطفل اس کا ایک مختصر جائزہ ہدیہ قارئین ہے۔

ہمیں جہاں فاضل بغداد کی رائے سے اتفاق نہیں ہے وہ کئی طرح کے مقامات ہیں۔ مثلاً
الف: ان میں بعض اشعار وہ ہیں جو اپنے پیچھے ایک مخصوص تاریخی پس منظر، کوئی شخصیت یا
کسی واقعے کی تلمیح رکھتے ہیں ان کو جانے بغیر شعر کا معنی یا تو واضح نہیں ہو سکتا یا پھر شاعر کی مراد کے
خلاف ہو جائے گا۔ ایسے اکثر مقامات پر بغدادی صاحب کی تشریح سے شعر کا معنی شاعر کی مراد
کے خلاف ہو گیا۔ علمی دیانت کے طور پر یہاں یہ بات لکھنا ضروری ہے کہ ان تسامحات کی حد تک
ہم بغدادی صاحب کو معذور سمجھتے ہیں۔ ظاہر ہے کہ ان کے سامنے وہ مخصوص تاریخی پس منظر نہیں
تھا جو شعر کی درست تفہیم کے لیے لازمی تھا لہذا اگر ایسے مقامات پر ان کے قلم سے لغزش ہوئی ہے
تو یہ قابل عفو ہے۔

ب: بعض مقامات وہ ہیں جہاں شاعر نے بین السطور یا حاشیے میں اپنے استعمال کردہ لفظ کا

معنی لکھ کر اپنی مراد ظاہر کر دی تھی، مگر فاضل بغداد نے اس سے صرف نظر کرتے ہوئے لفظ کا ایسا معنی بیان کر دیا جس سے شعر کا معنی ہی خبط ہو گیا۔ ایسے مقامات پر بھی بغدادی صاحب کی جانب سے یہ عذر پیش کیا جاسکتا ہے کہ مصنف کے وہ بین السطور یا حواشی فارسی میں تھے اس لیے ان کے لیے ناقابل فہم رہے۔ لیکن جو حواشی یا بین السطور عربی میں تھے وہاں یہ عذر پیش نہیں کیا جاسکتا، ان پر بہر حال بغدادی صاحب کو توجہ کرنا چاہیے تھی۔

ج: چند ایک مقامات ایسے بھی ہیں جہاں فاضل بغداد 'تصحیف' کے ورطے میں پڑ گئے، یعنی شعر میں موجود کسی لفظ کو غلط پڑھ لیا اور اسی کی بنیاد پر مصرع کے وزن کو ساقط یا زبان کو کمزور قرار دے دیا۔
و: بعض مقامات ایسے ہیں کہ شاعر کے استعمال کردہ لفظ کا معنی یا لفظ کا وہ مخصوص وزن بغدادی صاحب کو کسی قاموس میں نہیں ملا، اس بنیاد پر انہوں نے لفظ کی فصاحت یا عربیت پر تامل کا اظہار کر دیا۔

ہ: ہمیں ان مقامات پر بھی تامل ہے جہاں فاضل بغداد نے فن عروض و قوافی کی جہت سے بعض مصرعوں یا قوافی پر نقد کیا ہے۔

اب اختصار کے ساتھ ہم فاضل بغداد کی شرح کا تنقیدی جائزہ پیش کر رہے ہیں۔ بالترتیب پہلے مقدمے، پھر قصیدہ نونی، اس کے بعد قصیدہ دالیہ کے متعلق ان کی تحقیق کا جائزہ لیا جائے گا۔
مقدمے کے آغاز میں لکھتے ہیں:

وعدة أبيات القصيدة الأولى مئتان وأربعة وأربعون بيتاً وعدة أبيات
القصيدة الثانية سبعون بيتاً فيجتمع من ذلك ثلاث مائة وأربعة عشر
بيتاً (ص: ۵)

ترجمہ: پہلے قصیدے کے اشعار کی تعداد ۲۴۴ ہے اور دوسرے قصیدے کے
اشعار کی تعداد ۷۰ ہے کل ملا کر یہ ۳۱۴ اشعار ہو گئے۔

لیکن چونکہ خود مصنف قصائد نے اپنے اشعار کی تعداد اصحاب بدر کی مناسبت سے ۳۱۳ بتائی
ہے، اس لیے اپنی تحقیق ۳۱۴ اور شاعر کے بیان ۳۱۳ کے درمیان تطبیق دیتے ہوئے لکھتے ہیں:

يمكن تفسيره على أن الثانية وهي التي جاءت على المجزوء
الكامل عدتها ۶۹ بيتاً لأن الأبيات الأخيرة منها وردت بشكل

يدل على تكرار في بعض أشطر القصيدة كما أشرت في آخر التحقيق۔ (ص: ۵)

ترجمہ: اس (مصنف کے قول ۳۱۳ اشعار) کی تفسیر اس طور پر ممکن ہے کہ دوسرا والا قصیدہ جو بحر مجز و کامل میں ہے اس کے اشعار کی تعداد ۶۹ ہے، اس لیے کہ اس قصیدے کے آخر کے کچھ اشعار اس طور پر وارد ہوئے ہیں کہ وہ قصیدے کے بعض مصرعوں کی تکرار پر دلالت کر رہے ہیں، جیسا کہ میں نے آخر میں اشارہ کیا ہے۔

یہاں بغدادی صاحب سے اشعار گننے میں سہو ہوا ہے، پہلے قصیدے میں ۲۴۴ نہیں بلکہ ۲۴۳ اور دوسرے میں ۷۰ اشعار ہیں، جن کا مجموعہ ۳۱۳ ہوتا ہے۔ خود بغدادی صاحب والی اشاعت میں قصیدہ اول کے اشعار پر ہم نے قلم سے نمبر ڈالے تو ان کی تعداد ۲۴۳ ہی ہوئی۔ پھر یہ کہ انہوں نے دونوں اقوال میں تطبیق کی جو صورت بیان کی ہے وہ بھی محل نظر ہے۔

مقدمے میں لکھتے ہیں کہ ان قصیدوں پر ان کے کچھ اعتراضات ہیں جن میں سے بعض کا تعلق تراکیب نحویہ و صیغاتی لغویہ سے ہے اور بعض شبہات عیوب قافیہ سے متعلق ہیں۔ عیوب قافیہ سے متعلق لکھتے ہیں:

شاعر کا تاسیس اور عدم تاسیس کے درمیان اختلاف قافیہ کا شکار ہونا۔ یہ ان عیوب میں سے ہے جن کی طرف عروضیوں نے اشارہ کیا ہے۔ وہ یہ ہے کہ ان کا دوسرا قصیدہ (جو بحر مجز و کامل میں ہے) بغیر تاسیس کے دال کے قافیہ پر پورا ہو رہا ہے، یعنی 'محمد' مؤید، اور تردد وغیرہ لیکن علامہ بریلوی نے کثرت سے تاسیس بھی استعمال کی ہے، جیسے قصیدے کے تیسرے شعر میں:

والآل أمطار الندى

والصحب سحب عوائد

نواں شعر اس طرح ہے:

یارب یارب یاہ یا

کنز الفقیر الفاقد

یہ عیب قصیدے میں ۱۶ مرتبہ آیا ہے۔ (ترجمہ ملخصاً: ص: ۲۳)

یہ درست ہے کہ سنادتاسیس عیوب قافیہ میں سے ہے، مگر دیانت علمی کا تقاضا تھا کہ فاضل بغداد یہاں وضاحت کرتے کہ یہ ان عیوب میں سے ہے جن کو عروضیوں نے مولدین شعرا کے لیے جائز رکھا ہے، لیکن انہوں نے اس جانب کوئی اشارہ نہیں کیا جس سے ایک عام قاری کو یہی تاثر ملتا ہے کہ قصیدے کے ۱۶ اشعار میں قافیہ کا عیب موجود ہے۔

ماہرین عروض نے قافیے کے ۷ عیوب کی نشاندہی کی ہے۔ ۱- الاکفاء، ۲- الاقواء، ۳- الاجازة، ۴- الاصراف، ۵- الایطاء، ۶- التضمین، ۷- السناد۔ ☆

ان عیوب میں سے پہلے ۴ ممنوع ہیں، جب کہ عروضیوں نے آخری ۳ یعنی ایطاء، تضمین اور سناد (مع پانچ اقسام) کو مولدین شعرا کے لیے جائز رکھا ہے۔ علامہ محمد ذنبوری الازہری 'الارشاد الشافی' میں لکھتے ہیں:

واعلم أن الجائز من هذه السبعة للمولدين الإیطاء و التضمین،
و السناد بأقسامها☆☆☆

ترجمہ: جان لو کہ ان سات (عیوب قافیہ) میں سے مولدین کے لیے ایطاء، تضمین اور سناد مع اپنی اقسام کے جائز ہے۔

علامہ ذنبوری نے سناد کی جن اقسام کا ذکر کیا ہے وہ پانچ ہیں: سناد الاشباع، سناد التوجیہ، سناد الحذف، سناد الردف اور سناد التاسیس۔

عروضی و محقق احمد الہاشمی اپنے مشہور منظومے میں قافیہ کے عیوب شمار کرانے کے بعد کہتے ہیں:

وَمِثْلُ ذَا يُقَالُ فِيمَا قَدْ تَلَا
وَلِلْمَوْلِدِ أَجَازَ الْفُضْلَا
أَنْ يَنْتَحَى الْإِيطَاءَ وَالتَّضْمِينَ
كَذَا السَّنَادُ كُلُّهُ يَقِينَا☆☆☆

سنادتاسیس کی مثال میں خطیب تبریزی نے عجاج کے کلام سے حوالہ دیا ہے:

يا دار سلمى أسلمي ثم أسلمي

بسمسم وعن يمين وسمسم

☆ ملخصاً از الکافی فی علمی العروض و القوافی: خطیب تبریزی، مکتبہ الخانجی قاہرہ، ۱۹۹۴ء

☆☆ الارشاد الشافی: ذنبوری، ص ۱۰۳، مطبوعہ حلبی قاہرہ، ۱۳۴۴ھ

☆☆☆ میزان الذهب فی صناعة شعر العرب: احمد الہاشمی، ص ۱۴۲، بیروت ۲۰۰۶ء

اس کے بعد کے ایک شعر میں قافیہ مؤسس ہے:

فحنندف هامة هذا العالم ☆

اس سے یہ بات ثابت ہوتی ہے کہ سناد تاسیس گو کہ قافیہ کے عیوب میں سے ہے مگر مولدین شعرا کے لیے اس کو جائز قرار دیا گیا ہے، لہذا علمی دیانت کے طور پر ڈاکٹر عبیدی کو اس بات کا ذکر کرنا چاہیے تھا۔

ڈاکٹر عبیدی نے قصیدتان رائعتان پر دوسرا اعتراض یہ کیا ہے کہ ان میں شاعر بنائے تعبیر میں ضعف کا شکار ہوئے ہیں، مثلاً کہیں وزن کی سلامتی کی خاطر متحرک کو ساکن کیا ہے، جیسے:

فبها الزلازل والفتن

یہاں وزن کی خاطر نون متحرک مضموم کو ساکن کیا گیا ہے۔ کہیں اشباع حرکت کے ذریعے مد پیدا کیا گیا ہے، جیسے:

يا نفس طاب أوانك

یا جیسے:

ونبيك المتفضل

یہاں متفعلن کو پورا کرنے کے لیے او انک کے کاف اور المتفضل کے لام میں اشباع حرکت ہے۔ کہیں وزن کی سلامتی کے لیے ہمزہ کی تسہیل کا سہارا لیا ہے، مثلاً الرجاء کو الرجاء، الدعاء کو الدعاء، ماء کو ما وغیرہ (مخلصاً: ص ۲۴/۲۵)

ہمارے ناقص خیال میں یہاں بھی فاضل بغداد نے شاعر کے ساتھ انصاف نہیں کیا، انہوں نے تصویر کا صرف ایک رخ پیش کرنے پر اکتفا کیا جس سے ایسا لگتا ہے کہ قصیدتان رائعتان کے شاعر نے قواعد نحویہ و عروض سے ناواقفیت کی بنیاد پر ان غلطیوں کا ارتکاب کیا ہے۔ حالانکہ حقیقت یہ نہیں ہے، بلکہ معاملہ برعکس ہے۔ یہ قضیہ قدرے تفصیل چاہتا ہے۔

ماہرین فن نے ضرورتاً شعر یہ، کو ایک مستقل عنوان کے تحت کتب عروض میں درج کیا ہے اور اس پر نفیاً و اثباتاً اور جوازاً و امتناعاً ہر پہلو سے بحث کی ہے، ڈاکٹر محمد بن حسن بن عثمان لکھتے ہیں:

☆ الكافي في علمي العروض والقوافي: خطيب تبريزي، ص: ۱۶۴، مکتبۃ الخانجی قاہرہ، ۱۹۹۲ء

الضرورات الشعرية هي رخص أعطيت للشعراء دون الناثرين في مخالفة قواعد اللغة وأصولها المألوفة، وذلك بهدف استقامة الوزن وجمال الصورة الشعرية، فقيود الشعر كثيرة منها الوزن والقافية واختيار الألفاظ، فيضطر الشاعر أحياناً للمحافظة عليها إلى الخروج على قواعد اللغة من صرف ونحو وما إليها۔

والنظم أربعة أنواع: نظم خالٍ من العيب والضرورة، ونظم فيه عيب، فيضرب به عرض الحائط، ونظم فيه ضرورة قبيحة وهذا مبتذل ونظم فيه ضرورة مقبولة يجوز للشاعر ارتكابها بدون مؤاخذه عليه ☆ ترجمہ: ضرورات شعرية لغت کے قواعد اور اس کے اصول مألوفہ کی مخالفت کے سلسلے میں دی گئی یہ وہ رخصتیں ہیں جو صرف شعرا کو حاصل ہیں نثر نگاروں کو نہیں۔ یہ رخصتیں وزن کی سلامتی اور صورت شعری کی خوبصورتی کے مقصد سے ہوتی ہیں، کیوں کہ شعر کی بہت سی قیدیں ہیں مثلاً وزن، قافیہ اور اختیار اللفظ وغیرہ تو کبھی شاعر ان قیود کی پابندی کی خاطر صرف ونحو کے قواعد کو نظر انداز کرنے پر مجبور ہوتا ہے۔ نظم کی چار قسمیں ہیں: ۱۔ وہ نظم جو عیوب سے بالکل پاک ہو۔ ۲۔ وہ نظم جس میں عیب ہوں تو وہ قابل اعتنا نہیں۔ ۳۔ وہ نظم جس میں ضرورت قبیحہ ہو، یہ نہایت مبتذل (گھٹیا) ہے۔ ۴۔ وہ نظم جس میں ضرورت مقبولہ ہو، (ایسی نظم میں) شاعر کو جائز ہے کہ وہ (قواعد کی مخالفت) کا ارتکاب کرے بغیر کسی گرفت کے۔

پھر اس کے بعد انہوں نے ان ضرورات مقبولہ کی مندرجہ ذیل صورتیں مع مثال پیش کی ہیں: صرف ما لا ینصرف، قصر الممدود مد المقصور، إبدال همزة القطع وصلًا، قطع همزة الوصل، تخفيف المشدد، تسكين المتحرك و تحريك الساكن، تنوين العلم المنادی، إشباع الحركة، تحريك ميم الجيم، كسر آخر الكلمة إن كان ساكناً۔
فاضل بغداد نے قصیدتان رائعتان سے جو چند مثالیں پیش کی ہیں ان کو آپ بغور دیکھیں تو

☆ المرشد الوافي في العروض والقوافي: ڈاکٹر محمد بن حسن بن عثمان، ۱۹۹، دارالکتب العلمیہ، بیروت، ۲۰۰۴ء

ضرورت مقبولہ کی مندرجہ بالا صورتوں سے باہر نظر نہیں آئیں گی۔
خلاصہ یہ کہ اگر فبہا الزلازل والفتن میں متحرک کو ساکن کیا گیا ہے تو یہ ضرورت مقبولہ
میں سے ہے، راعی النمیری کہتا ہے:

تأبى قضاة أن تعرف لكم نسباً وابنا نزار فأنتم بيضة البلد
یہاں ان تعرف کا محل تھا، ضرورت شعری کی وجہ سے تعرف کی فا کو ساکن کر دیا گیا۔

اسی طرح یا نفس طاب أو انك میں اگر اشباع حرکت ہے تو اس ضرورت مقبولہ کے
ارتکاب سے امراء القیس بھی محفوظ نہیں ہے، کہتا ہے:

ألا أيها الليل الطويل ألا انجلي
بصبح وما الإصباح منك بأمثلي
یہاں انجل کے لام کے کسرے کو اشباع کے ذریعے یا بنایا گیا ہے۔

اگر قضیدتان رائعتان میں چند جگہ ضرورت شعری کی بنیاد پر ممدود کو مقصور کیا گیا ہے تو یہ بھی
انہیں ضرورت مقبولہ جائزہ میں شمار ہوتا ہے جن کے ارتکاب پر مواخذہ نہیں کیا جاتا، ابو تمام کہتا ہے:

ورث الندى وحوى النهى وبنى العلا
وجلا الدجى ورمى الفضاء بهداء
یہاں ضرورت شعری کی وجہ سے الفضاء ممدود کو مقصور اور ہدی مقصور کو ممدود کیا گیا۔

ضرورت شعری کی بنیاد پر اس قسم کے تصرف کی اجازت عرب، غیر عرب، متقدمین اور
مولدین و متاخرین سب کو ہے۔ ابن جنی نے الخصال میں ذکر کیا ہے کہ انہوں نے اپنے
استاذ ابو علی الفاسی سے سوال کیا کہ کیا ہمارے لیے بھی ضرورت شعری کی بنیاد پر ان تصرفات کی
اجازت ہے جن کی عرب کو ہے؟، ابو علی فاسی نے جواب دیا کہ:

كما جاز أن نقیس منشورنا من منشورهم فكذلك يجوز لنا أن نقیس
شعرنا على شعرهم فما أجازته الضرورة لهم أجازته لنا وما حظرت
عليهم حظرتة علينا۔

وإذا كان كذلك فما كان من أحسن ضروراتهم فليكن من أحسن
ضروراتنا وما كان من أقبحها عندهم فليكن من أقبحها عندنا ☆
ترجمہ: جیسا کہ ہمارے لیے یہ جائز ہے کہ ہم ان کی نثر پر اپنی نثر کو قیاس کریں،

☆ الخصال: ابن جنی، ص ۱۵۴، الحکم فی جواز ضروریات الشعر

اسی طرح ہمارے لیے یہ بھی جائز ہے کہ ہم ان کے شعر پر اپنے شعر کو قیاس کریں، لہذا ان کو ضرورت جس بات کی اجازت دیتی ہے ہمیں بھی دیتی ہے، جو چیز ان کے لیے ممنوع ہے ہمارے لیے بھی ممنوع ہے۔
(ابن جنی کہتے ہیں) جب یہ معاملہ ہے تو پھر جوان کے لیے ضرورات حسنہ ہیں وہ ہمارے لیے بھی ضرورات حسنہ ہیں اور جوان کے لیے قبیحہ ہیں وہ ہمارے لیے بھی قبیحہ ہیں۔

یہ ہے تصویر کا وہ دوسرا رخ جو فاضل بغداد نے پیش نہیں کیا۔
مقدمے میں چند ایک تنقیدات اور ہیں جن پر اشعار کی شرح و تحقیق کے ضمن میں نظر ڈالی جائے گی۔ اب یہاں سے ہم فاضل بغداد کی شرح و تحقیق پر سلسلہ وار گفتگو کریں گے۔
﴿۱﴾ شعر ۳ میں مصرع اول ہے:

بکت الغزیر فہیجت منی البکا

مطلب واضح ہے کہ شعر نمبر ۲ میں جس فاختر کے رونے کا ذکر تھا وہ اتنا زار و قطار روئی کہ اس کے رونے نے مجھے رلا دیا۔ الغزیر کا معنی موسلا دھار بارش ہے، لیکن جب البکا یا الدمع وغیرہ کے ساتھ استعمال ہو تو بہت رونا، زار و قطار رونا، پھوٹ پھوٹ کر رونا وغیرہ معانی مراد ہوتے ہیں۔ عباسی شاعر البحری اپنے مشہور لامیہ میں کہتا ہے:

فَکَائِنُ فُضَّ مِنْ دَمْعِ غَزِيرٍ وَأُضْرِمَ مِنْ جَوَى كَمَدٍ دَخِيلٍ

اسی لیے مصنف علام نے الغزیر کے اوپر بین السطور میں اس کا معنی واضح کیا ہے ”ای البکاء الكثير“۔ لیکن فاضل بغداد نے اس کو الغریم سمجھ لیا، متن میں اس کو الغریم لکھا، حاشیے میں اس کی تشریح ان الفاظ میں کرتے ہیں: الغریم: المغرم، المولہ المدنف (ص: ۳۴) یعنی عشق و محبت میں وارفتہ، مریض عشق وغیرہ۔ ہمارے خیال میں شاعر نے اپنے لفظ کی جو تشریح خود کی ہے وہی صحیح ہے ورنہ الغزیر کو الغریم ماننے کی وجہ سے نحوی ترکیب اور شعر کے معنی میں جو تکلف کرنا پڑے گا وہ اہل فہم سے مخفی نہیں۔

﴿۲﴾ شعر ۱۰ میں فرماتے ہیں کہ محبوب نے مجھ سے دل کا سودا کیا، مول بھاؤ کیا، لیکن پھر قیمت ادا نہیں کی، اے کاش وہ مول بھاؤ کیے بغیر ہی میرا دل لے کر بھاگ جاتا، کیوں کہ مول

تول کر کے پھر سامان نہ خریدنا دکاندار/عاشق پر گراں گزرتا ہے۔ شعر ملاحظہ فرمائیں:
سَامَتْ فُوَادِي نَّم لَمْ تُعْطِ الثَّمَنَ يَا لَيْتَهَا طَرَّتْ بِلا اِثْمَانَ
ترجمہ: اس نے میرے دل کا سودا کیا پھر قیمت تک ادا نہیں کی۔ اے کاش! اس
نے بغیر مول بھاؤ کے ہی (میرا مال) لوٹ لیا ہوتا۔

اس میں سَامَتْ اور اِثْمَانَ دونوں ایک ہی معنی میں ہیں یعنی مول بھاؤ کرنا، سَامَتْ کے نیچے نرخی
کرد اور اِثْمَانَ کے اوپر نرخی کردن، لکھ کر مصنف نے اپنی مراد ظاہر کر دی، اِثْمَانَ باب افعال کا
مصدر ہے۔ لیکن فاضل بغداد نے اس کو 'ثَمَن' کی جمع 'اِثْمَانَ' بروزن افعال سمجھ لیا، دوسرے یہ
کہ سَامَتْ کا معنی بجائے 'مول بھاؤ کرنے' کے تکلیف دینا، مشقت میں ڈال دینا سمجھ لیا۔ اسی
بنیاد پر شعر کی تشریح یوں کرتے ہیں:

وَأَرَادَ أَنهَا أَذْتَهُ وَشَقَّتْ عَلَيْهِ وَكَلَفْتَنِي ثَمَنًا بَاهِضًا (ص: ۳۵)

ترجمہ: شاعر نے مراد لیا کہ محبوب نے اس کو اذیت پہنچائی، مشقت میں ڈالا اور
مجھے ایک مشقت بھری قیمت سے دشواری میں ڈال دیا۔

اگرچہ سامہ الأمر کا ایک معنی کلفہ ایہا بھی ہے، (دیکھیے لسان العرب: مادہ سوم) لیکن اس کے
باوجود اس شعر سے مذکورہ معنی نکالنا غیر ضروری تکلف اور کھینچ تان سے خالی نہیں، نیز یہ کہ یہ معنی
شاعر کی مراد کے بھی خلاف ہے۔

﴿۳﴾ شعر ۱۴ میں محبوب کی تلون مزاجی کا بیان ہے کہ کبھی تو وہ شربت دیدار عطا کرتا ہے تو
مریض عشق کو سیراب کر دیتا ہے اور کبھی ایسے کام کرتا ہے جس سے عاشق مشقت میں پڑ جائے،
اس کا جگر پارہ پارہ ہو جائے اور اس کی آنکھوں سے تارِ اشک جاری ہو جائے۔ شعر ملاحظہ کریں:
تَسْقِي فَتَشْفِي نَّم تُشْقِي بِالْعَنَا وَتَفْلُقِ الْأَكْبَادِ وَالْعَيْنَانَ
شعر کا آخری لفظ (قافیہ) الْعَيْنَانَ ہے، یہ یا کے زبر کے ساتھ عَانَ کا مصدر ہے بمعنی پانی کا بہنا یا
آنسو بہنا، المنجد میں ہے:

عَانَ - عَيْنًا وَعَيْنَانًا وَعَيْنَانًا الْمَاءِ أَوْ الدَّمْعِ: جَرَى (المنجد: مادہ عین)

اسی لیے مصنف علام نے الْعَيْنَانَ کے اوپر بین السطور میں لکھا کہ ”بہ فستحین روائی اشک“، اس
کے علاوہ العینان کی یا پر واضح طور پر زبر بھی لگا ہوا نظر آ رہا ہے۔ ترکیب نحوی کے اعتبار سے اس کا

عطفٌ تَفْلُتُ، پر ہے، جُو العَنَا، کا معطوف ہے۔ باءِ حرف جار کی وجہ سے العَنَا، تفلق اور العینان تینوں حالت جری میں ہیں العینان کا جرنون کے کسرہ میں ظاہر ہو رہا ہے۔ اس تفصیل کے بعد اب فاضل بغدادی کی تحقیق ملاحظہ فرمائیں۔ فرماتے ہیں:

وقد أباح لنفسه أن يجر العينين بالألف وهي لغة معروفة في بعض لهجات العرب

ترجمہ: شاعر نے اپنے لیے جائز رکھا کہ وہ العینین کو الف کے ذریعے جردیں، یہ عرب کے بعض لہجات میں معروف و مستعمل ہے۔

پھر انہوں نے مثال میں دو شعر پیش کیے ہیں جن میں سے ایک میں ابا کو حالت جری میں الف سے استعمال کیا گیا اور دوسرے میں حالت جری میں العینین کی جگہ العینان استعمال کیا گیا ہے۔ اسی اعتراض کو انہوں نے مقدمے میں بھی ذکر کیا ہے۔ فرماتے ہیں:

وقد يرتكب الشاعر خطأ نحويًا، فيرفع في موضع الجر، أو ينصب في موضع الرفع، ذلك غالباً ما يكون ضرورة شعرية ومن ذلك قوله في البيت المذكور فقد جاء بلفظ العینان مرفوعة، وحكمها الجر، لأنها معطوفة على مجرور مضاف إليه۔ (ص: ۲۶)

ترجمہ: شاعر (فاضل بریلوی) کبھی خطائے نحوی کا ارتکاب کرتے ہیں، اس طور پر کہ وہ موقع جر میں رفع دیتے ہیں یا موقع رفع میں نصب دیتے ہیں، یہ عموماً ضرورت شعری کی بنیاد پر ہوا ہے، مثال کے طور پر مذکورہ شعر میں ان کا قول العینان مرفوع آیا ہے حالانکہ اس کا حکم جرتھا کیوں کہ وہ مضاف الیہ مجرور پر معطوف ہے۔

ہمارے خیال میں یہاں نہ کوئی خطائے نحوی ہے، نہ کہیں ضرورت شعری ہے اور نہ ہی بعض لہجات عرب کے مطابق مجرور کو مرفوع پڑھنے کا تکلف کرنے کی ضرورت ہے۔ یہ تمام الجھنیں اس لیے پیدا ہوئیں کہ فاضل بغدادی نے العینان کو العین: بمعنی آنکھ کا تشبیہ سمجھ لیا، ظاہر ہے کہ جب العینان العین کا تشبیہ ہے تو اس کو حالت جری میں العینین ہونا چاہیے تھا، یہی بات فاضل بغدادی الجھن کا باعث ہے۔ جب یہ بات خود مصنف کے بین السطور سے واضح ہوگئی کہ یہ العین کا تشبیہ نہیں بلکہ عان کا مصدر ہے جس کا جرنون کے کسرے کے ساتھ ہے تو الجھن اپنے آپ رفع ہوگئی۔

لیکن ابھی ہماری ایک الجھن باقی ہے۔ کچھ دیکو ہم مان لیتے ہیں کہ یہ السعین (آنکھ) کا
مثنیہ السعینان ہی ہے اور فاضل بغداد کی تحقیق کے مطابق یہ الأکباد (مجرور مضاف الیہ) کا
معطوف ہے، تو اب سوال یہ ہے کہ تفلق العینین، (آنکھوں کا پھٹنا) کا مطلب کیا ہوا؟ محبوب
مشقت میں ڈالتا ہے، جگر پارہ پارہ کر دیتا ہے یہ تو سمجھ میں آتا ہے لیکن کیا وہ آنکھیں بھی پھاڑتا یا
پھوڑتا ہے؟ اور پھر کیا تفلق العینین، کا کوئی استعمال کسی شاعر کے یہاں دکھایا جاسکتا ہے؟۔

﴿۴﴾ شعر ۱۶ میں فرماتے ہیں:

آها إذا أذنت لهجر آن

مطلب واضح ہے کہ وائے افسوس و نامرادی! جب میرا محبوب عنقریب آنے والے ہجر و فراق کے
لیے اجازت طلب کرے۔ آخری الفاظ 'لہجر' اور 'آن' ہیں، ان میں پہلا لفظ ہجر ہے جس پر لام
جارہ داخل ہے، آن اسی ہجر ہجرو کی صفت ہونے کی بنیاد پر ہجرو ہے۔ حضرت مصنف نے ہجر
کی را کے نیچے دوزیر لگائے ہیں جو واضح طور پر پڑھنے میں آرہے ہیں، نیز انہوں نے آن کے نیچے
بین السطور میں لکھا ہے 'قریب'۔ لیکن فاضل بغداد نے اس کو لہجر آن سمجھ کر مصرع بحر سے خارج
قرار دے دیا۔ مصرع کی چول بٹھانے کے لیے ہجران سے پہلے حرف جِ رالی کا اضافہ کر کے اس
کوالی الہجران کر دیا۔ فرماتے ہیں:

زدنا 'الی' علی الأصل لأن الشطر فی الأصل 'أذنت لهجران' وهو

غیر مستقیم عروضاً و وزناً (ص: ۳۶)

ہم نے اصل پر 'الی' کا اضافہ کیا ہے، کیوں کہ اصل میں مصرع اذنت

لہجران تھا، جو عروض و وزن کے اعتبار سے درست نہیں ہے۔

آپ ملاحظہ فرما چکے کہ نہ یہ لہجران تھا، نہ مصرع بحر سے خارج تھا اور نہ ہی 'الی' کے اضافے کی
ضرورت تھی، بس لفظ کو غور سے پڑھنے کی ضرورت تھی۔

﴿۵﴾ شعر ۱۹ میں فرماتے ہیں کہ ازمان (عرب کی ایک خوبصورت عورت) اپنے حسن و

جمال کی وجہ سے فوقیت و برتری لے گئی، لیکن میرا محبوب اپنے زمانے میں ازمان پر بھی فوقیت لے

گیا۔ شعر ملاحظہ فرمائیں:

أزْمَانُ فَاقَتْ بَيْدَ أَلَّ عَشِيقَتِي بِزَمَانِهَا فَاقَتْ عَلَيَّ أَرْمَانُ

’ازمان‘ کے نیچے بین السطور میں وضاحت فرماتے ہیں ’نام زن عربیہ مشہورہ بجمال‘۔ مطلب واضح ہے کہ ’ازمان‘ ایک عربی عورت کا نام ہے۔ ہمارے ناقص خیال میں یہ علم اور تائید کی بنیاد پر غیر منصرف ہے، کیونکہ ہر وہ علم مؤنث جس میں تین حرف سے زائد ہوں وہ غیر منصرف ہے جیسے فاطمہ، زینب وغیرہ، اسی لیے اس کو بغیر تنوین کے نون کے ضمے کے ساتھ استعمال کیا گیا ہے۔ ترکیب نحوی کے اعتبار سے یہ مبتدا ہے اور اس کے بعد کا جملہ فاقت الخ اپنے متعلقات سے مل کر اس کی خبر ہے۔ اب فاضل بغداد کی تحقیق ملاحظہ فرمائیں، لکھتے ہیں:

أزمان: جعلها الشاعر خبراً لمبتدأ محذوف تقديره: هي أزمان
ولكنه لم ينون، فجعله كأنه ممنوع من الصرف، وعمله هذا
ضرورة۔ (ص: ۳۸)

ترجمہ: ازمان کو شاعر نے مبتدا محذوف کی خبر بنایا ہے، اس کی تقدیر ہی ’ازمان‘ ہے۔ لیکن شاعر نے اس پر تنوین نہیں لگائی، گویا اس کو غیر منصرف بنا لیا ہے، ان کا ایسا کرنا ضرورت (شعری) کی بنیاد پر ہے۔

حالانکہ نہ یہاں کوئی مبتدا محذوف ہے، نہ ازمان اس کی خبر ہے اور نہ کسی منصرف کو ضرورت شعری کی بنیاد پر غیر منصرف کیا گیا ہے، دراصل یہ سارے تکلف اس لیے کرنا پڑے کہ فاضل بغداد نے اس کو عربی عورت کے نام کی بجائے الزمَن (بمعنی زمانہ) کی جمع ازمان بروزن افعال سمجھ لیا۔ شرح میں لکھتے ہیں ’إن الأزمان تفوق و تطول‘، اس سے سمجھ میں آتا ہے کہ ان کی نظر میں یہاں ازمان زمن کی جمع ہے۔ ہاں البتہ شعر کے آخر میں جوازمان ہے وہ علسی کا مدخول ہے اور حالت جری میں ہے، غیر منصرف ہونے کی وجہ سے اس کا جرفتحہ کے ساتھ ہونا تھا، مگر قافیے کی رعایت کی وجہ سے اس کا جر کسرے کے ساتھ کیا گیا ہے، ایسا تصرف ضرورت مقبولہ ’صرف مالا ینصرف‘ کے تحت آتا ہے، جس کے جواز کے بارے میں ہم پیچھے لکھ چکے ہیں۔
شعر کے خلاصے کے طور پر فاضل بغداد نے جو بات لکھی ہے وہ بھی ہماری فہم ناقص سے بالا تر ہے، لکھتے ہیں:

يقول إن الأزمان تفوق و تطول ولكن عشيقتي فاقت الأزمان
وطالت عليها (ص: ۳۸)

ترجمہ: شاعر کہتے ہیں کہ زمانے طویل ہو رہے ہیں لیکن میرا محبوب زمانے سے بھی طویل ہو گیا۔

اولاً تو 'تفوق' کی شرح 'تطول' سے کرنا قابل غور امر ہے، دوسرے یہ کہ اگر یہ درست بھی ہو تو آخر محبوب کا زمانے سے بھی زیادہ لمبا ہونا کیا معنی رکھتا ہے!!

﴿۶﴾ شعر ۲۰ میں محبوب کے در کے خادموں اور دربانوں سے مخاطب ہیں کہ تم مجھ پر ملامت و عتاب مت کرو، میں تو صرف اپنے محبوب کے کاشانے پر پڑے ہوئے پردوں کا بوسہ لینا چاہتا ہوں، شعر ملاحظہ فرمائیں:

يَا سَادِنِي اَعْتَابِهَا لَا تَعْتَبُوا مَارُمْتُ اِلَّا لثَمَّ تَبِي اَلَا سَدَانِ

ترجمہ: اے درِ محبوب کے خادمو! مجھ پر عتاب مت کرو۔ میں نے تو صرف ان (دروں پر

پڑے ہوئے) پردوں کے بوسے کا ارادہ کیا ہے۔

پہلے مصرع میں ایک لفظ 'سَادِنِ' ہے جو کعبے یا بت خانے کے خادم و مجاور کو کہتے ہیں، یہاں محبوب کے دربان و خدام مراد ہیں۔ دوسرے مصرع میں لفظ 'أَسْدَانِ' ہے، جس سے پردے مراد ہیں۔ خود حضرت مصنف نے پہلے لفظ کے نیچے 'خدام' اور دوسرے لفظ کے اوپر 'پردہ' لکھ کر اپنی مراد ظاہر کر دی۔ مگر فاضل بغداد نے شعر کی بالکل مختلف تشریح کی ہے، لکھتے ہیں:

فيقول: لا تعتبا علي ، لأنني أروم لثم الذين يسدون عتبة

منزلها (ص: ۳۸)

ترجمہ: شاعر کہتے ہیں کہ مجھ پر عتاب مت کرو کیوں کہ میں تو ان لوگوں کے

بوسے کا قصد کر رہا ہوں جو محبوب کے گھر کی چوکھٹ کی خدمت کرتے ہیں۔

عاشق محبوب کے گھر میں پڑے ہوئے پردوں کا بوسہ لینا چاہتا تھا، لیکن فاضل بغداد نے محبوب کے گھر کے خادموں کا بوسہ دلوادیا۔ دراصل یہ 'سَادِنِ' اور 'أَسْدَانِ' کے معنی میں التباس کی وجہ سے ہوا۔ غالباً بغدادی صاحب نے 'أَسْدَانِ' کو 'سَادِنِ' کی جمع گمان فرمایا حالانکہ 'أَسْدَانِ' (خدام) کی جمع نہیں بلکہ 'السَّادِنِ' (پردہ) کی جمع ہے، سادان کی جمع تو 'السَّادِنَةُ' آتی ہے۔ ابن منظور لکھتے ہیں:

السَّادِنُ : خدام الكعبة و بيت الأصنام ، والجمع السَّادِنَةُ (لسان

العرب: مادہ سدن)

پھر چند سطور کے بعد لکھتے ہیں:

وَالسَّدَنُ : السَّتْرُ وَالْجَمْعُ أَسْدَانٌ (مرجع سابق)

﴿۷۷﴾ شعر ۲۱ کا پہلا مصرع ہے:

سحرتني العينا بلحظة طرفها

مطلب ہوا کہ خوبصورت آنکھ والے محبوب نے اپنی دزدیدہ نگاہی سے مجھ پر جادو کر دیا۔ مصرع میں سحرت فعل، ضمیر منصوب متصل اس کا مفعول اور العینا اس کا فاعل ہے۔ بین السطور میں العینا کی وضاحت فرماتے ہیں کہ زن خوش چشم، یعنی خوبصورت آنکھ والی عورت۔ المنجد میں ہے:

العیناء: الحسنۃ العین۔ (المنجد: مادہ عین)

اب اس سلسلے میں بغدادی صاحب کی تحقیق ملاحظہ فرمائیں، لکھتے ہیں:

جاءت العینا هكذا في القصيدة وتحتمل وجهين، الوجه الأول أنه أراد سحرت العين، فأشبع الفتحة فأصبحت ألفاً، والوجه الآخر هو أن العینین هما اللتان سحرتا الشاعر، وحذف النون ضرورة والوجه الثاني هو الأقرب (ص: ۳۸)

ترجمہ: العینا قصیدے میں اسی طرح وارد ہے، یہ دو وجہ کا احتمال رکھتا ہے، پہلی وجہ یہ ہے کہ انہوں نے سحرت العین (آنکھ نے جادو کر دیا) مراد لیا ہے، فتح کو اشباع دیا گیا تو وہ الف بن گیا۔ دوسری وجہ یہ ہے کہ العینان (دونوں آنکھوں) نے شاعر پر جادو کر دیا، ضرورت شعری کی بنیاد پر (العینان کا) نون (تثنیہ) حذف کر دیا گیا، دوسری وجہ اقرب الی الصواب ہے۔

اگر تھوڑی دیر کو مان بھی لیں کہ یہ سَحَرَتِ الْعَيْنُ تھا، فتح کو اشباع دے کر الف بنا دیا گیا تو سوال یہ ہے کہ العین کے نون پر فتح تھا ہی کب؟ اس پر تو سَحَرَتِ کا فاعل ہونے کی وجہ سے ضمہ ہونا تھا!۔ دراصل دو وجہ نکال کر یہ سارا تکلف اس لیے کرنا پڑا کہ العینا (زن خوش چشم) کا معنی فاضل بغداد کی نگاہ سے اوجھل ہو گیا۔ زیادہ سے زیادہ یہاں یہ کہا جاسکتا ہے کہ یہ دراصل العیناء تھا، ضرورت شعری کی بنیاد پر العیناء کا ہمزہ حذف کر کے العینا کر دیا گیا، اس قسم کا حذف ہمزہ جائز ہے جس

کے بارے میں ہم پیچھے لکھ چکے ہیں۔

﴿۸﴾ شعر ۲۳ میں عاشق کی ایک خاص کیفیت کا ذکر ہے، فرماتے ہیں کہ اے نرم اور ہموار زمین کے باسیو! تم اپنے خیموں میں جاؤ اور غمزہ (یعنی عاشق/شاعر) کو سخت زمین میں چلنے کے لیے چھوڑ دو، گویا:

نہ چھیڑاے نکہت باد بہاری راہ لگ اپنی
تجھے اٹکھیلیاں سو جھی ہیں ہم بیزار بیٹھے ہیں

شعر ملاحظہ فرمائیں:

يَا أَهْلَ سَهْلٍ اسْهَلُوا بِخِيَامِكُمْ وَذُرُوا أَحْصَالَ الْأَحْزَانِ لِإِلْحِزَانِ
شعر کا قافیہ الإحزان ہے، جو باب افعال کا مصدر ہے، مصنف نے ہمزے کے نیچے زیر لگایا ہے جو صاف پڑھنے میں آ رہا ہے، اس کا معنی بین السطور میں لکھتے ہیں 'بزمین درشت آمدن' یعنی سخت زمین میں آنا۔ معنی بالکل درست ہے، ابن منظور لسان العرب میں لکھتے ہیں:

أحزن الرجل إذا صار في الحزن (لسان العرب: مادہ حزن)

پھر الحزن کا معنی لکھتے ہیں کہ

والحزن: ما غلظ من الأرض في ارتفاع

لیکن فاضل بغداد نے احزان کو الحزن کی جمع احزان سمجھ لیا، جس سے شعر کا معنی ہی خبط ہو گیا، لکھتے ہیں:

يقول: يا من ينزل السهل من الأرض، يسرو لنا النزول في خيامكم،

لنلقى عندكم السرور والراحة واتركوا المحزون لحزنه (ص: ۳۸)

ترجمہ: شاعر کہتے ہیں کہ اے نرم زمین پر اترنے والو! ہمیں تمہارے خیموں میں

اترنا بہت مسرور کرے گا، تاکہ ہم تمہارے پاس مسرت و راحت حاصل کریں

اور غمگین کو اس کے غم کے لیے چھوڑ دو۔

اس تشریح سے سمجھ میں آتا ہے کہ عاشق/شاعر خود ان کے ساتھ جانے کو تیار ہے، حالانکہ مصرع ثانی میں 'أحسا الأحزان' سے خود عاشق/شاعر کی ذات مراد ہے، وہ اہل سہل سے کہہ رہا ہے کہ تم لوگ اپنے خیموں میں جاؤ اور غمزہ (یعنی عاشق/شاعر) کو سخت زمین پر جانے کے لیے چھوڑ دو۔

﴿۹﴾ شعر ۲۹ میں فرمایا کہ میں ایسے نجد کا قیس ہوں جس میں باغ کی نزہت ہے اور یہ
نزہت ایک ڈھال ہے جو لوگوں کو دیوانگی سے محفوظ رکھتی ہے۔ شعر ملاحظہ فرمائیں:
أَنَا قَيْسٌ نَجْدٌ فِيهِ نَزْهَةٌ جَنَّةٌ هِيَ جَنَّةٌ مِنْ جَنَّةٍ لِحَنَّانٍ
اس میں جَنَّةٌ باغ، جَنَّةٌ ڈھال، جَنَّةٌ دیوانگی اور حَنَّانٍ لوگوں کی جماعت کے معنی میں ہے۔ لفظ
حَنَّانٍ کی تشریح کرتے ہوئے مصنف علام بین السطور میں لکھتے ہیں بالفتح جماعة الناس۔
ابن منظور لسان العرب میں لکھتے ہیں:

حَنَّانُهُمْ جَمَاعَتُهُمْ وَ سَوَادُهُمْ۔ (لسان العرب: مادہ حنن)

لیکن فاضل بغداد نے اس کو حَنَّان (جیم کے زیر کے ساتھ) بمعنی قلب سمجھ لیا۔ لکھتے ہیں:

في داخله نراهة الجنة التي هي درع يحميه من الجنون الذي يقع في

القلب (ص: ۳۹)

ترجمہ: اس نجد میں باغ کی نزہت ہے، یہی نزہت وہ ڈھال ہے جو اس دیوانگی
سے بچاتی ہے جو دل میں واقع ہوتی ہے۔

پھر ایک سطر بعد جب مفردات کی تشریح کرتے ہیں تو وہاں بھی لکھتے ہیں الحَنَّان: القلب۔ اس
سے شعر کے معنی پر تو کوئی خاص فرق نہیں پڑا، لیکن جب شاعر خود اپنے استعمال کردہ لفظ کا معنی
بیان کر رہا ہے اور وہ معنی درست بھی ہے، پھر ہم تاویل القول بما لا يرضى به القائل کے
مرتبک کیوں ہوں؟!۔

﴿۱۰﴾ شعر ۲۹، ۳۰ میں فرمایا کہ میں ایک نجد کا قیس ہوں اور میری لیلیٰ ایک رات ہے۔
پھر شعر ۳۳ میں سوال کرتے ہیں کہ اے مخاطب! کیا تجھے معلوم ہے کہ میں جس نجد کا قیس ہوں
وہ کون سا نجد ہے؟ اور کیا تو جانتا ہے کہ جو رات میری لیلیٰ ہے وہ کون سی رات ہے؟ پھر خود ہی
جواب دیتے ہیں کہ وہ نجد تعلیم و تعلم کا نجد ہے اور وہ رات غور و فکر کی رات ہے۔ یعنی تم یہ گمان مت
کرنا کہ وہ نجد عشق و عاشقی اور ٹیلوں و خیموں والا نجد ہے اور رات عیش و عشرت اور فضولیات کی
رات ہے۔ اب شعر ملاحظہ فرمائیں:

أَعْلِمْتُ مَاذَا النَّجْدُ نَجْدٌ تَعْلَمُ وَاللَّيْلُ لَيْلُ الْفِكْرِ وَالْإِمْعَانِ
آپ شعر نمبر ۲۹ سے ۳۳ تک بغور پڑھیں گے تو ہمارے بیان کردہ معنی سے اتفاق کریں گے،

یہ بالکل واضح اور صاف معنی ہے۔ لیکن فاضل بغداد نے اس شعر میں دو احتمال نکالے ہیں فرماتے ہیں:

يقول إن هذا النجد ليس نجد تعلم ، ولا الليل ليل الفكر والجهد
والتعب، أو يكون قد أورد 'ما' استفهامية فهو يستفهم عن كون
النجد نجد تعلم والليل ليل فكر وإمعان ، والمعنى الأول هو
الأقرب (ص: ۴۰)

ترجمہ: شاعر کہتے ہیں کہ یہ نجد تعلم کا نجد نہیں ہے اور نہ ہی یہ رات فکر، محنت اور
تعب کی رات ہے۔ یا شاعر 'ما' استفہامیہ لائے ہیں، تو وہ نجد کے نجد تعلم اور
رات کے شب فکر و امعان ہونے کے بارے میں پوچھ رہے ہیں۔ پہلا معنی
اقرب (الی الصواب) ہے۔

ہمارے ناقص خیال میں یہ دونوں ہی معنی صواب سے بعید ہیں، جن میں پہلا معنی 'بعد' (زیادہ
بعید) ہے، کیوں کہ اس میں 'ما' استفہامیہ کو خواہ ناخواہ نافیہ مان لیا گیا ہے۔ آپ شعر ۲۹ سے پڑھتے
ہوئے آئیے اور 'ما' کو نافیہ مان کر اس شعر پر غور کریں، پھر اگلا شعر پڑھیں تو آپ محسوس کریں گے
کہ اشعار کا پورا معنی ہی خبط ہو گیا۔ پھر یہ کہ بغدادی صاحب نے 'ما' کو استفہامیہ مان کر جو تشریح
کی ہے ہمیں اس میں بھی تاثر ہے۔ ہمارے ناقص خیال میں 'ماذا النجد' سوال ہے اور 'نجد
تعلم' اس کا جواب، اسی طرح 'ماذا الليل' سوال ہے لیل الفكر و الإمعان' اس کا جواب۔ یعنی
کیا تم نے جانا کہ وہ نجد کون سا نجد ہے؟ جواب: تعلم کا نجد، کیا تم نے جانا کہ وہ رات کون سی رات
ہے؟ جواب: غور و فکر کی رات۔ النجد اور اللیل پر جو الف لام ہے وہ عہد کا ہے جو اس بات کی
طرف اشارہ کر رہا ہے کہ اس نجد اور لیل سے وہ نجد اور لیل مراد ہیں جن کا ذکر پیچھے ہو چکا ہے۔
بغدادی صاحب کی تشریح کے مطابق ترجمہ کریں تو یہ ہوگا کہ 'کیا تم نے جانا کہ تعلم کا نجد کون سا نجد
ہوتا ہے؟' اور غور و فکر کی رات کون سی رات ہوتی ہے؟' یہ معنی اس لیے پیدا ہوا کہ بغدادی صاحب
نے ماذا النجد نجد تعلم کو پورا کا پورا جملہ استفہامیہ سمجھ لیا۔ واللہ اعلم

﴿۱۱﴾ شعر ۳۹ میں فرماتے ہیں کہ مجھے کھیل کود اور لہو و لعب سے کیا مطلب؟ میں
تو زمانے کی ایک مرجع خلّاق ہستی (حضرت سیف اللہ المسلمول) کی مدح و ستائش کے لیے آیا

ہوں۔ شعر کا دوسرا مصرع یہ ہے:

إِذْ جِئْتُ أَمْدَحُ رُحْلَةَ لِأَوَانِي

اس میں امدح فعل و فاعل، رُحْلَةَ مفعول، لام حرف جارِ أوان (بمعنی وقت/ زمانہ) مجرور۔ اسی لیے حضرت مصنف نے لام حرف جار کے نیچے زیر اور أوان کے ہمزہ کے اوپر زبر لگایا ہے جو صاف لِأوان پڑھا جاسکتا ہے۔ مطلب واضح ہے کہ میں جن کی مدح کے لیے آیا ہوں وہ أوان کے لیے رُحْلَةُ ہیں، یعنی زمانے کے لیے مرجع ہیں۔ مگر فاضل بغداد نے لِأوان کو لَا وَا ن پڑھ کر ایک الگ ہی مطلب پیدا کر دیا۔ انہوں نے لاکونافیہ مان کر تشریح یوں کی:

لا و ان: ای غیر متوان ولا متاطی (ص: ۴۱)۔

دوسرے یہ کہ رُحْلَةُ کی تشریح مصنف علام نے حاشیے میں ان الفاظ میں کی تھی:

الرحلة بالضم من العلماء هو العلم المقتدى الذي يرتحل إليه من كل حذب للاستفادة والاستفاضة

’رُحْلَةُ رَا پَرِيش کے ساتھ علما میں سے ان مقتدر اور پیشوا حضرات کو کہتے ہیں کہ ان سے استفادہ کرنے اور فیض حاصل کرنے کے لیے ہر چہار جانب سے لوگ سفر کر کے آئیں۔

مشہور لغوی الجوہری ’الصحاح‘ میں لکھتے ہیں:

الرُّحْلَةُ بِالضَّمِّ: الْوَجْهَ الَّذِي تَرِيدُهُ، يُقَالُ أَنْتُمْ رِحْلَتِي، أَي الَّذِي أُرْتَحِلُ إِلَيْهِمُ (الصَّحَاحُ فِي اللَّغَةِ: مَادَةُ رِحْل)

ترجمہ: رُحْلَةُ ضمے کے ساتھ، وہ سمت جس کا تم قصد کرو، کہا جاتا ہے کہ ’تم ہمارے رُحْلَةُ ہو، یعنی وہ جس کی جانب میں قصد کر کے آتا ہوں۔

المنجد میں ہے:

عالم رحلة: عالم يرتحل إليه من الآفاق (المنجد: مَادَةُ رِحْل)

لیکن فاضل بغداد نے رُحْلَةُ کا یہ معنی بیان کیا ہے:

الرحلة الذي يرحل من أجل العلم والمعرفة (ص: ۴۱)
ترجمہ: رُحْلَةُ وہ شخص جو علم و معرفت کی خاطر سفر کرے۔

اولاً رحلہ کا یہ معنی کسی معروف و متداول لغت میں ہمیں نہیں ملا، ثانیاً بالفرض اگر رحلہ کا یہ معنی درست بھی ہو تو شاعر کی مراد کے خلاف ہوگا۔ رحلہ کے اس معنی کے ساتھ لاً کو نافیہ مان کر دیکھیں تو مصرع کا ترجمہ یہ ہوگا:

میں اس ذات کی مدح کے لیے آیا ہوں جو رحلہ ہے وان نہیں، یعنی جو علم و معرفت کی خاطر سفر کرتی ہے، سست و کمزور نہیں ہے۔

ہمارے خیال سے یہ شاعر کی مراد نہیں ہے۔ واللہ تعالیٰ اعلم

﴿۱۲﴾ عربوں کا دستور تھا کہ میناروں یا بلند چٹانوں پر جھنڈے گاڑ دیا کرتے تھے اور رات کو ان میناروں پر آگ روشن کر دیا کرتے تھے، مقصد یہ تھا کہ مسافر دور سے اس مقام کو دیکھ کر وہاں آئیں، وہاں پر مسافروں کے آرام و راحت اور کھانے پینے کا انتظام ہوا کرتا تھا۔ اس تمہید کے بعد اب شعر نمبر ۴۴ کا مفہوم ملاحظہ کریں۔ اپنے ممدوح حضرت سیف اللہ المسلمول کے بارے میں فرماتے ہیں کہ وہ نور ہیں، نور عطا کرنے والے ہیں، بلند مناروں پر چلنے والی آگ کی طرح ہیں، جن مناروں کے نشان راہ بھی نورانی ہیں۔ اب شعر دیکھیں:

نُورًا مُنِيرًا نِيرًا نَارًا عَلِيَّ عَلِيًّا مَنْ أَيْرُ نِيرُهَا نُورًا نِيرِي
مصرع ثانی میں ایک لفظ 'نیر' ہے جو مضاف مضاف الیہ سے مل کر مبتدا اور نُورًا نِيرِي اس کی خبر ہے، ہا ضمیر مؤنث غائب کا مرجع منائر ہے۔ لفظ 'نیر' کے متعدد معانی ہیں، جن میں علم، جھنڈا، نشان، کپڑے کے نقش و نگار، بیلوں کے کندھے پر رکھنے کا جو وغیرہ ہیں، ان تمام معانی میں سے مصنف نے یہاں 'نشان راہ' مراد لیا ہے۔ بین السطور میں فرماتے ہیں 'بالکسر نشان راہ'۔ مطلب بالکل واضح ہے، لیکن فاضل بغداد نے مشورہ دیا ہے کہ یہاں 'نیر' کی جگہ نورھا کر لیا جائے، کیوں کہ نیر کا معنی تو 'بیلوں کے کاندھوں پر رکھنے والا جو' ہے، لکھتے ہیں:

واستعمل الشاعر لفظ 'نیر' وهي بمعنى: الخشبة المعرضة في
عنق الثورين، والصحيح أن يقول 'نورها' لأنها اللفظة التي يصح
أن تقال هنا۔ (ص: ۴۲)

ترجمہ: شاعر نے لفظ 'نیر' استعمال کیا ہے اور یہ اس لکڑی کو کہتے ہیں جو بیلوں کی گردن میں لٹکائی جاتی ہے۔ صحیح یہ تھا کہ شاعر یہاں 'نورھا' کہتے، کیوں کہ یہ

وہ لفظ ہے جس کا یہاں بولا جانا درست ہے۔

اولاً فاضل بغداد نے نیر کے متعدد معانی کو نظر انداز کر کے صرف ایک معنی کو پیش نظر رکھا اور اسی بنیاد پر لفظ میں تبدیلی کا مشورہ دے دیا۔ ثانیاً چلیے کچھ دیر کو مان لیا کہ یہاں نیر ہا نہیں بلکہ نور ہا ہونا چاہیے، تو اب مطلب یہ ہوا کہ ان بیناروں کا نور نور والا ہے، اس صورت میں حمل اشی علی نفسہ سے بچنے کے لیے منطقی داؤ پتچ کا سہارا لینا پڑے گا مگر سوال یہ ہے کہ اس تکلف کی ضرورت ہی کیا ہے۔!؟

﴿۱۳﴾ شعر نمبر ۴۶ کا مفہوم یہ ہے کہ اگر یہ بات درست ہے کہ لوگوں کے نام آسمان سے اترتے ہیں تو پھر ہمارے ممدوح کے نام (فضل رسول) کی قدر و قیمت اور فضیلت کا اندازہ کر لو۔ شعر ملاحظہ فرمائیں:

إِنْ كَانَتْ الْأَسْمَاءُ تُنَالُ مِنَ السَّمَاءِ فَاقْدُرْ إِذَنْ فَضْلَ اسْمِهِ الْمُزَانَ
اس میں 'فضل'، 'مضاف'، 'اسم'، 'مضاف الیہ'، 'مضاف'، 'ضمیمہ اسم'، 'مضاف الیہ' اور 'المزانی' اسم کی صفت ہے۔ 'المزانی' کے بارے میں مصنف علام بین السطور میں لکھتے ہیں "آراستہ"۔ لفظی ترجمہ یوں ہوگا "اُن کے آراستہ نام کا فضل"۔ اب فاضل بغداد کی تحقیق ملاحظہ فرمائیں:

أما المزان فأراد به النازل من السماء كالمزنة من المطر۔ وهو بناء لم
يرد في المعجمات وقد استجازه الشاعر۔

ترجمہ: رہا المزان تو اس سے آسمان سے اترنے والا مراد لیا ہے، جیسے کہ مطر سے المزنة آتا ہے۔ یہ وزن معجوں (لغتوں) میں وارد نہیں ہوا ہے، حالانکہ شاعر نے اس کو جائز سمجھا ہے۔

لیکن ہم نے جب عربی کی معروف و مستند معجم 'لسان العرب' کھولی تو اس میں لفظ المزان کے بارے میں یہ تفصیلات ملیں:

وتزيين هو و ازدان بمعني، وهو افتعل من الزينة إلا أن التاء لما لان
مخرجها ولم توافق الزاي لشدتها أبدلوا منها دالاً، فهو مزدان،
وإن أدغمت قلت مزان وتصغير مزدان مزين مثل مخير تصغير
مختار (لسان العرب: ماده زين)

ترجمہ: تَوَيَّنَ اور اَزْدَانٌ ایک ہی معنی میں ہیں۔ ازدان الزینة سے افتعل ہے، مگر یہ کہ 'تا' کا مخرج نرم تھا وہ 'زا' کی شدت کے موافق نہیں تھی تو اس کو (یعنی تا کو) دال سے بدل دیا، تو وہ مزدان ہوا، اگر تم ادغام کر دو تو مُزَان کہو گے۔ مزدان کی تصغیر مُزَيْن آتی ہے جیسے مختار کی مُخَيَّر آتی ہے۔

ابن منظور کی اس تشریح کے بعد آپ مصنف کے بیان کردہ معنی 'آراستہ' کو دیکھیں تو کوئی اعتراض باقی نہیں رہتا۔ خدا جانے فاضل بغداد نے اس کو کس معجم میں اور کس مادے کے تحت تلاش کیا!۔
﴿۱۴﴾ شعر ۵۵/۵۶ میں فرماتے ہیں کہ گویا میں چشم تصور میں حضرت سیف اللہ المسلمول کی اُس ادائے تبسم کو دیکھ رہا ہوں جو وہ مہمانوں کے سامنے کرتے تھے، گویا میں اس وقت ایک صاف و شفاف آئینے کے سامنے ہوں جس میں مسکراتے ہوئے گلاب کے دو پھول منقش ہیں۔ شعر ملاحظہ کریں:

فَكَأَنَّيَ بِسَجْنَجَلٍ صَافٍ بِهِ وَرْدَانٍ مُبْتَسِمَانِ مُرْتَسِمَانِ
دوسرے مصرع میں ایک لفظ 'وردان' ہے، یہ الورد کا تثنیہ ہے، الورد کے کئی معنی ہیں مثلاً زعفران، شیر، بہادر، گلاب کا پھول وغیرہ۔ ہمارے خیال میں یہاں گلاب کا پھول ہی مراد ہے، اس سے یا تو مدوح کے رخسار مراد ہیں یا آنکھیں یا دونوں لب جن کو گلاب کے پھول سے تشبیہ دی گئی ہے۔ فاضل بغداد نے یہاں وردان سے دوشیر مراد لیے ہیں، لکھتے ہیں:

وردان تثنیة ورد وهو الأسد (ص: ۴۴)

اس تشریح کی بنیاد پر شعر کا ترجمہ یوں ہوگا کہ میں ایک صاف شفاف آئینے کے سامنے ہوں جس میں دو منقش شیر مسکرا رہے ہیں۔ راقم اس کا مطلب سمجھنے سے قاصر ہے۔

﴿۱۵﴾ شعر ۵۷ میں حضرت سیف اللہ المسلمول کی مدح کرتے ہوئے فرماتے ہیں:

شَرَقْتُ شَوَارِقَ لُطْفِهِ فَتَبَلَّجَتْ زُهْرُ الرِّشَادِ تَبَلُّجَ الْعَقْيَانِ
ترجمہ: ان کے لطف و کرم کی بجلیاں کوندھیں تو رشد و ہدایت کے شگوفے ایسے چمکے جیسے خالص سونا چمکتا ہے۔

دوسرے مصرع میں 'تَبَلُّجُ الْعَقْيَانِ' مفعول مطلق ہے، جو 'تَبَلَّجَتْ' فعل کی نوع بتا رہا ہے، یعنی آپ کے لطف و کرم کے شگوفے خالص سونے کے چمکنے کی طرح چمکے۔ العقیان کے بارے میں

حضرت مصنف بین السطور میں وضاحت فرماتے ہیں کہ ”زر خالص“۔ یعنی شاعر نے یہاں العقیان خالص سونے کے معنی میں استعمال کیا ہے۔ ابن منظور نے بھی العقیان کے دو معنی لکھے ہیں جن میں ایک الذہب الخالص بھی ہے۔ (لسان العرب: مادہ عقا) تائید میں حضرت علی مرتضیٰ رضی اللہ تعالیٰ عنہ کا فرمان پیش کرتے ہیں:

لو أراد الله أن يفتح عليهم معادن العقیان

ترجمہ: اگر اللہ چاہتا تو ان کے اوپر خالص سونے کے معادن کھول دیتا۔

اس تفصیل کے بعد اب فاضل بغداد کی تحقیق ملاحظہ فرمائیں:

العقیان جمع عقیق و العقیق هو ضرب من الحجر الغالي يكون على

شكل فصوص يقطنيه الناس لكرمه وغلائه ، و العقیق : واد بظاهر

المدينة المنورة - الصحاح: عقی - (ص: ۲۴)

ترجمہ: العقیان عقیق کی جمع ہے، اور عقیق قیمتی پتھر کی ایک قسم ہے، جو موتی کی

شکل کا ہوتا ہے، اس کی بزرگی اور مہنگے ہونے کی وجہ سے لوگ اسے حاصل

کر کے رکھتے ہیں۔ اور عقیق مدینہ منورہ کے باہر ایک وادی کا نام ہے۔ (بحوالہ

الصحاح: مادہ عقیق)

ہمارے ناقص مطالعے کی حد تک عقیق کی جمع عقیان نہیں آتی، الصحاح جس کا حوالہ بغدادی صاحب نے دیا ہے اس میں العقیق کی جمع العقیان نہیں بلکہ أَعْقَّةٌ دی ہوئی ہے، لسان العرب میں أَعْقَّةٌ اور عَقَائِقُ دو جمعیں دی ہیں۔ اگر بالفرض عقیق کی جمع العقیان آتی بھی ہو تو یہاں العقیان سے شاعر نے عقیق مراد نہیں لیا ہے بلکہ خالص سونا مراد لیا ہے۔

﴿۱۶﴾ شعر ۶۹ میں ممدوح کے مخالف کا رد کرتے ہوئے فرمایا کہ وہ شخص فروع میں

ہمارے ممدوح پر غالب آنے کی کوشش کر رہا ہے جس میں گمراہی اور عجز دونوں جمع ہیں، پھر شعر ۷۰ میں فرماتے ہیں:

أَلْعَيُّ يَغْلُو فَهُوَ فِي حَجَرِ الصَّبَا وَالْعَيُّ يَغْلُو فَهُوَ فِي أَدْلِهِنَانَ

ترجمہ: اُس میں گمراہی بچپن ہی سے جوش مار رہی ہے اور بڑھاپے میں عجز

و مجبوری غالب آرہی ہے۔

شعر کا قافیہ 'ادلہنان' ہے، مصنف اس کا معنی واضح کرتے ہوئے لکھتے ہیں "پیر کہن سال شدن"۔
یعنی بہت بوڑھا ہونا۔ اس کے معنی تک فاضل بغداد کی رسائی نہیں ہو سکی، فرماتے ہیں:

وقوله في ادلهنان لم أهدت لمعناها ولعلها ادلهمام مصدر لفعل ادلهم
أي أظلم فأبدل الميم نوناً (ص: ۴۷)

ترجمہ: شاعر کا قول 'فدلهنان' اس کے معنی تک میری رسائی نہ ہو سکی، یہ غالباً
ادلہمام ہے، جو ادلہم فعل کا مصدر ہے، یعنی تاریک کر دیا، پھر ميم کو نون سے
بدل دیا۔

ہم نے جب عربی معاجم میں اس لفظ کا معنی تلاش کیا تو وہی معنی ملا جو مصنف نے بین السطور میں
لکھا ہے۔ علامہ مجرالدین فیروز آبادی 'القاموس المحیط' میں لکھتے ہیں:

ادلہن ادلهناناً: کبر و شاخ لغة في ادلهم

ہمارے ناقص خیال میں 'پیر کہن سال شدن' کا عربی ترجمہ کبر و شاخ ہی ہوگا، لہذا حضرت
مصنف نے ادلهنان کا جو معنی بیان کیا ہے بالکل درست ہے۔

﴿۱۷﴾ شعر ۸۸ میں مدوح کے مخالفین کی ہجو کرتے ہوئے فرماتے ہیں کہ یہ گمراہ لوگ
رات دن اپنے بڑے کا ذکر کرتے رہتے ہیں اور بہت زیادہ قسمیں کھا کھا کر اس کی مدح سرائی
میں مبالغہ کرتے ہیں۔ شعر یہ ہے:

ظَلُّوا وَبَاتُوا يَذْكُرُونَ كَبِيرَهُمْ مُطْرِينَ لَعَائِنَ بِالْأَيْمَانِ
مصرع ثانی میں لعائین بالایمان ہے۔ یہ ایمان یمین کی جمع بروزن افعال ہے۔ مطلب
ہوا قسموں سے کھیلنے والے، یعنی بات بات پر قسم کھانے والے یا بہت زیادہ قسمیں کھانے والے۔
مصنف علام نے ایمان کے ہمزے پر زبر بھی لگایا ہے اور بین السطور میں اس کا معنی "سوگند ہا"
بھی لکھا ہے، جس سے یہ متعین ہو جاتا ہے کہ یہ یمین کی جمع ایمان ہی ہے۔ مگر فاضل بغداد نے اس
کو ایمان (أَمِّنَ) کا مصدر سمجھ لیا۔ ایمان کے ہمزے پر زبر بھی لگایا ہے اور تشریح میں لکھتے ہیں:

فلا صدق في إيمانهم ولا إخلاص في تدينهم (ص: ۴۹)

یہ تشریح شاعر کی منشا کے خلاف ہے۔

﴿۱۸﴾ شعر ۹۴ میں خود کو مخاطب فرماتے ہیں کہ تم رسول ﷺ اور ان کے فضل پر بھروسہ

رکھو اور اس مزار کی جانب متوجہ ہو جاؤ جو غالب حجت والا ہے۔ دوسرا مصرع یہ ہے:

وَائتِ الْمَزَارَ الْبَاهِرَ السُّلْطَانَ

اس مزار سے ممدوح حضرت سیف اللہ المسلمول کا مزار مراد ہے کیوں کہ آگے کے شعروں میں کہتے ہیں کہ تم (مزار پر حاضر ہو کر) یہ ندا لگاؤ یا معین الحق! یا عین سر الحق! یا سر عین الحق! وغیرہ، (باقی تفصیل شرح میں ملاحظہ فرمائیں) لیکن فاضل بغداد نے اس مزار سے مدینہ منورہ میں حضور پُر نُوْر ﷺ کا مزار مقدس مراد لیا ہے، (دیکھیے: ص: ۵۱) جس سے شعر کا معنی بالکل ہی تبدیل ہو گیا۔

﴿۱۹﴾ شعر ۱۰۰ میں فرماتے ہیں کہ اے سیف اللہ المسلمول! ہم آپ کی بارگاہ میں حاضر ہوئے ہیں اور آپ سے فضل کے امیدوار ہیں کیوں کہ رسول کے فضل نے آپ کو بلندی قرب عطا فرمائی ہے۔ شعر ملاحظہ فرمائیں:

جِئْنَاكَ نَرْجُو مِنْكَ فَضْلًا أَنْ حَبَا فَضْلُ الرَّسُولِ لَكَ الْعُلُوُّ الدَّانِي
اس میں حبا فعل ہے، فضل الرسول مضاف مضاف الیہ فاعل، لك جار مجرور متعلق حبا، العلو الدانني موصوف صفت حبا کا مفعول، اسی لیے مصنف نے فاعل ہونے کی وجہ سے فضل کے لام پر پیش اور مفعول ہونے وجہ سے العلو کی واو پر زبر لگایا ہے۔ لفظی ترجمہ یہ ہوگا کہ عطا کیا رسول کے فضل نے آپ کو علو دانی، بین السطور میں حبا کا معنی وَهَب اور الدانني کا نزدیک لکھا ہے۔ اس تشریح کے بعد اب فاضل بغداد کی تحقیق ملاحظہ فرمائیں، انہوں نے حبا کو فعل، العلو الدانني کو اللہ کے اسماء میں سے مان کر حبا کا فاعل اور فضل الرسول کو حبا کا مفعول مانا ہے۔ اپنی اس ترکیب کی بنیاد پر مصنف علام پر یہ اعتراض بھی کر دیا کہ انہوں نے فضل کو مرفوع بنایا ہے جب کہ اصح یہ ہے کہ اس کو منصوب کریں۔ فاضل بغداد کی ترکیب کی بنیاد پر ترجمہ یہ ہوگا:

علو دانی (اللہ) نے آپ کو رسول کا فضل عطا فرمایا ہے۔

فرماتے ہیں:

فَاللَّهُ تَعَالَى حَبَاكَ أَيُّ أَكْرَمَكَ فَضْلُ الرَّسُولِ وَأَعْطَاكَ الْمَكَانَةَ الْعَلِيَّةَ ،
وَالْعَلِيَّ الدَّانِيَّ مِنْ أَسْمَاءِ اللَّهِ تَعَالَى وَصِفَاتِهِ الْحَسَنَى فَهُوَ عَالٍ وَهُوَ
قَرِيبٌ وَبَيْنَ الْمَفْرَدَتَيْنِ طَبَاقٌ إِجَابٌ ، وَجَعَلَ الشَّاعِرُ 'فَضْلُ الرَّسُولِ'

مرفوعة اللام، و الأصح نصبها لأنها مفعول به (ص: ۵۲)
ترجمہ: اللہ تعالیٰ نے آپ کو فضل رسول سے سرفراز کیا اور بلند مقام دیا، العلی
الدانی اللہ کے اسما اور صفات حسنی میں سے ہے۔ تو وہ بلند اور قریب ہے۔
دونوں مفرد کے درمیان طباق ایجاب ہے۔ شاعر نے 'فضل رسول' کو مرفوع
اللام لکھا ہے، حالانکہ اصح اس کا نصب ہے، کیوں کہ وہ مفعول ہے۔

ہمارے ناقص خیال میں یہ تاویل القول بما لا یرضی بہ القائل کی ایک مثال ہے۔ العلو الدانی
سے مراد اللہ تعالیٰ کے اسما و صفات نہیں ہیں بلکہ یہ جہا کا مفعول ہے جو مدوح کو عطا کیا گیا ہے، اس
کا ایک قوی قرینہ اس کے بعد والے شعر (نمبر ۱۰۱) میں بھی موجود ہے۔ فرماتے ہیں کہ فضل رسول
نے آپ کو بلندی اور قربت عطا کی تو اب بلندی عظمت والی ہوگئی اور قرب بزرگی والا ہو گیا، شعر
ملاحظہ فرمائیں:

عَظُمَ الْعُلُوُّ فَأَنْتَ فِرْدَوْسُ الْمُنَى كَرَمَ الدُّنُوِّ فَأَنْتَ قِطْفُ دَانَ
مطلب بالکل واضح ہے۔

﴿۲۰﴾ شعر ۱۰۵ میں حضرت سیف اللہ المسلمول کی بارگاہ میں عرض کرتے ہیں کہ میں
آپ سے آپ کے والد گرامی کی بارگاہ میں شفاعت کی امید کرتا ہوں، یعنی آپ اپنے والد کی
بارگاہ میں میری سفارش فرمادیں۔ شعر ملاحظہ فرمائیں:

أَرْجُو الشَّفَاعَةَ مِنْكَ عِنْدَ أَبِيكَ إِذْ بَابُ الْعِنَايَةِ لَا يُسَدُّ لِعَانَ
ترجمہ: میں آپ کے والد بزرگوار کی بارگاہ میں آپ کی شفاعت کی امید رکھتا ہوں کیونکہ
عنایت و بخشش کا دروازہ کسی رنج و تکلیف کے اسیر کے واسطے بند نہیں کیا جاتا ہے۔

یہاں ابیک (آپ کے والد) سے مراد حضرت سیف اللہ المسلمول کے والد محترم حضرت شاہ عین
الحق عبدالمجید ہیں، آگے کے کم از کم بیس پچیس اشعار اس بات پر قوی قرینہ ہیں، آپ زیر نظر
کتاب میں متعلقہ مقام کھول کر اس شعر کے بعد کے تقریباً ۲۰ اشعار پڑھتے چلے جائیں بات
آپ کی سمجھ میں آجائے گی کہ یہاں ابیک سے کون مراد ہے۔ لیکن فاضل بغداد نے یہاں ابیک
سے حضرت عثمان غنی رضی اللہ تعالیٰ عنہ کی ذات مراد لے لی، جس سے نہ صرف یہ شعر بلکہ آگے
کے متعدد شعر بے معنی اور بے ربط ہو کر رہ گئے۔ لکھتے ہیں:

أنا راجح شفاعتك عند أبيك بإذن الله ويعني به سيدنا عثمان رضي
الله تعالى عنه لأن الممدوح هو من السادة الشرفاء (ص: ۵۲)
ترجمہ: میں اللہ کے حکم سے آپ سے آپ کے والد کی بارگاہ میں شفاعت کا
امیدوار ہوں۔ اس سے ان کی مراد سیدنا عثمان غنی ہیں کیوں کہ ممدوح سادات
اشرف میں سے ہیں۔

﴿۲۱﴾ شعر ۱۱۵، ۱۱۶ میں شاہ عین الحق عبدالمجید بدایونی قدس سرہ کو مخاطب کر کے عرض
کرتے ہیں کہ اے ابن حمزہ (حضرت آل احمد اچھے میاں قدس سرہ) کے غلام! آپ کا کوئی مد
مقابل نہیں ہے، سوائے آل محمد کے پھول کے، کیوں کہ وہ آپ کے مخدوم زادے اور میرے شیخ
ہیں، شعر ۱۱۵ اور ۱۱۶ یہ ہیں:

فَرْدًا فَرِيدًا فَاقْدَأْ لِمُدَانِ قَدْ كُنْتَ يَا تَيْمَ بْنَ حَمْزَةَ سَيِّدًا
ذَاكَ ابْنَ شَيْخِكَ سَيِّدِي وَأَمَانِي أَيُّ مَا خَلَا رَبِحَانَ آلِ مُحَمَّدٍ
ترجمہ: اے ابن حمزہ (یعنی شمس مارہرہ اچھے میاں) کے غلام! آپ سردار، یکتائے
روزگار، معاصر و مماثل کو پیچھے چھوڑنے والے ہو گئے۔ سوائے آل محمد کے خوشبو
دار پھول (یعنی حضور خاتم الاکابر) کے، کیونکہ وہ آپ کے شیخ کے فرزند، میرے سردار اور
میری جائے پناہ ہیں۔

پہلے شعر میں یاتیم سے حضرت شاہ عین الحق بدایونی اور ابن حمزہ سے حضرت اچھے میاں قدس
سرہما کی ذات گرامی مراد ہے، دوسرے شعر میں ربیحان آل محمد سے حضرت خاتم الاکابر سید شاہ
آل رسول مارہروی کی ذات مراد ہے۔ (ان دو شعروں کی مزید تفصیل زیر نظر کتاب کے متعلقہ
مقام پر ملاحظہ فرمائیں۔)

لیکن فاضل بغداد نے ان دونوں شعروں کی جو تشریح فرمائی ہے اس سے ان کا معنی بالکل
ہی مختلف ہو گیا۔ پہلے شعر کی تشریح میں فرماتے ہیں:

كنت ياتيم ابن حمزة سيداً لأنك تنتسب إلى جدك الرسول فأنت
فرد فريد لا يدانيك أحد من الناس في المكان۔ (ص: ۵۴)
ترجمہ: اے ابن حمزہ کے غلام! آپ سردار ہیں کیوں کہ آپ اپنے جد رسول

کریم ﷺ کی جانب منسوب ہیں، تو آپ یکتا ہیں لوگوں میں سے کوئی مقام میں آپ کے قریب نہیں پہنچے گا۔

خدا جانے یہاں فاضل بغداد نے 'ابن حمزہ کے غلام' سے کس کی ذات مراد لی ہے، اس لیے کہ ممدوح کی ذات مراد ہونی سکتی کیوں کہ شعر نمبر ۱۰۶ اور ۱۱۱ میں وضاحت ہے کہ ممدوح حضرت عثمان غنی کی اولاد میں ہیں، پھر رسول کریم ﷺ ان کے جد کیسے ہو گئے؟ خیر اب اگلے شعر کی تشریح ملاحظہ کریں، لکھتے ہیں:

ثم استدرک علی نفسه ، أن الحسين الشهيد وهو ریحانة رسول الله
من آل محمد ، لا یمكنك أن تدانیہ فی المکانة لأنه ابن الإمام
علی (ص: ۵۴)

ترجمہ: پھر (شاعر) اپنے اوپر استدراک کرتے ہیں، بے شک امام حسین شہید کر بلا وہ ریحانۃ رسول اللہ ہیں، آل محمد سے ہیں، تمہارے لیے ممکن نہیں کہ تم مقام و مرتبے میں ان کے قریب جا سکو، اس لیے کہ وہ امام علی رضی اللہ تعالیٰ عنہ کے فرزند ہیں۔

یہاں آپ کہہ سکتے ہیں کہ بغدادی صاحب اگر یہ اشارات نہیں سمجھ سکے تو ان کے لیے عذر معقول ہے، کیوں کہ ان کے سامنے وہ تاریخ اور وہ شخصیات نہیں تھیں جن کا ذکر ان دونوں شعروں میں ہے۔ ہمیں آپ کی بات سے اتفاق ہے مگر اس کے ساتھ ساتھ حیرت بھی کہ آخر فاضل بغداد کی نگاہ مصنف علام کے اس حاشیے پر کیوں نہیں گئی جو آل محمد پر نمبر ڈال کر رقم فرمایا گیا ہے، اگر اس حاشیے کو بغور دیکھا جائے تو معاملہ کافی حد تک صاف ہو جاتا ہے، لکھتے ہیں:

إن شئت أردت المعنی الإضافی فصلی الله تعالیٰ علیہ وسلم و إن
شئت جعلته علماً فهو أبو جد سيدنا الشيخ رضی الله تعالیٰ عنہم
ترجمہ: اگر تم چاہو تو اس کا (آل محمد کا) معنی اضافی مراد لو تو حضور اکرم ﷺ کی
ذات مراد ہوگی۔ اور اگر تم چاہو تو اس کو (آل محمد کو) علم بنا لو تو وہ ہمارے شیخ کے
دادا کے والد ہیں۔

﴿۲۲﴾ شعر ۱۲۴ میں حضرت سیف اللہ المسلمول اور ان کے والد حضرت شاہ عین الحق

عبدالمجید قدس سرہما کے بارے میں فرماتے ہیں:

فَسَبَقْتُمْ فِي الْفَضْلِ مَنْ سَابَقْتُمْ وَأَبَقَيْتُمْ لَا تُقَدِّرَانِ لِمَانَ
ترجمہ: آپ فضل و کرم میں ہر اُس شخص سے سبقت لے گئے جس سے بھی آپ نے
مقابلہ کیا اور آپ اس حال میں باقی رہے کہ کسی اندازہ لگانے والے کے لیے آپ
دونوں حضرات (کی عظمت) کا اندازہ لگانا ممکن نہیں۔

ترجمے سے مطلب واضح ہو رہا ہے۔ لا تقدران کے بارے میں بین السطور میں وضاحت کرتے
ہیں کہ ”اندازہ کردہ نمی شوید“، اور مان کے بارے میں لکھتے ہیں کہ ”مانی اندازہ کنندہ“۔ مان کے
معنی کی مزید وضاحت لغت کے مشہور امام ابن فارس قزوینی کی زبانی سنئے، فرماتے ہیں:

الميم والنون والحرف المعتل الصحيح يدل على تقدير شيء ونفاذ
القضا به منه قولهم منى له الماني أي قدر المقدر (مقاييس اللغة لابن
فارس: ماده منى)

اس سے واضح ہو گیا کہ مان کا معنی اندازہ کرنے والا ہے جیسا کہ مصنف علام نے بین السطور میں
لکھا ہے، لیکن فاضل بغداد نے لا تقدران اور مان دونوں ہی کے معنی مصنف کی مراد کے خلاف
بیان کیے ہیں، لکھتے ہیں:

مان: اسم فاعل من منى بمعنى قصد و طلب ومنه تمنى
والمعنى: بقتما غير مغلوبين، فلا يقدر عليكما من كان قصده
أن يغلبكما (ص: ۵۵)

ترجمہ: مانی منی سے اسم فاعل ہے، قصد کرنے اور طلب کرنے کے معنی
میں، اسی سے تمنی آتا ہے۔ (شعر کا) معنی یہ ہے کہ آپ دونوں غیر مغلوب
رہے، تو جس کا قصد و ارادہ ہے کہ آپ پر غالب آئے وہ آپ پر (غالب آنے
کی) قدرت نہیں رکھتا۔

یعنی بغدادی صاحب نے لا تقدران کو قادر ہونے کے معنی میں اور مان کو طالب کے معنی میں قرار
دیا ہے، جب کہ آپ دیکھ چکے کہ مصنف لا تقدران کو اندازہ کردہ نمی شوید کے معنی میں اور مان کو
’اندازہ کنندہ‘ کے معنی میں لائے ہیں۔

﴿۲۳﴾ شعر نمبر ۱۲۸ میں حضرت سیف اللہ المسلمول اور حضرت شاہ عین الحق عبدالمجید
قدس سرہما کو مخاطب کرتے ہوئے عرض کرتے ہیں:
مَنْ سَأَلُ مِنْكُمْ مَا أَنْتُمْ إِلَّا لِشَيْخِكُمْ الْكَرِيمِ يَدَانِ
آپ دونوں میں سے جن سے میں چاہوں مانگ لوں، آپ دونوں تو اپنے داتا شیخ کے
دو دست (عطا) ہیں۔

مصرع ثانی میں شیخ سے حضرت آل احمد اچھے میاں مارہروی قدس سرہ کی ذات گرامی مراد تھی، لیکن
فاضل بغداد نے شیخ سے حضرت محبوب سبحانی شیخ عبدالقادر جیلانی قدس سرہ کی ذات مراد لے لی،
لکھتے ہیں:

يعني به الشيخ عبدالقادر الكيلاني ، وسيد كره با لإشارة إليه
بـ البغداني (ص: ۵۶)

اس سے شاعر کی مراد شیخ عبدالقادر جیلانی ہیں، عنقریب وہ ان کی جانب
لفظ البغدانی سے اشارہ کریں گے۔

حالانکہ آگے جو السید البغدانی آرہا ہے وہ کسی اور مقصد سے ہے، جس کی وضاحت ہم آگے
کریں گے۔ پیچھے شعر ۱۱۶ میں بھی شَيْخُكَ آیا ہے وہاں بھی اس سے حضرت اچھے میاں مارہروی
قدس سرہ کی ذات مراد تھی اور یہاں بھی انہیں کی ذات مراد ہے۔ اس سے پہلے کسی شعر میں
حضرت محبوب سبحانی کا کوئی تذکرہ نہیں آیا ہے جو یہاں ان کی ذات مراد لینے کے لیے قرینہ ہو اور
نہ ہی اس شعر میں اس طرف کوئی اشارہ ہے۔

﴿۲۴﴾ شعر ۱۳۱ میں فرماتے ہیں کہ دعا مکمل ہوئی اب انعام واکرام پا کر واپس لوٹو اور
شہنشاہ بغداد کے ہمنام کا قصد کرو۔ فرماتے ہیں:

تَمَّ الدُّعَا فَارْجِعْ غَنِيًّا غَانِمًا وَأَقْصِدْ سَمِيَّ السَّيِّدِ الْبُغْدَانِي
ترجمہ: دعا مکمل ہوگئی۔ اب انعام واکرام پا کر واپس لوٹ اور تاجدار بغداد کے ہمنام کا قصد کر۔

تاجدار بغداد کے ہمنام سے حضرت تاج الفحول محبت رسول مولانا عبدالقادر قادری بدایونی کی
ذات مراد تھی، مگر فاضل بغداد نے حضرت محبوب سبحانی کی ذات مراد لے لی۔ پھر آگے کے
تقریباً ۱۵ اشعار حضرت تاج الفحول کی مدح میں ہیں، فاضل بغداد نے ان سب کو حضرت محبوب

سبجانی کی شان میں سمجھ لیا۔

یہاں آپ کہہ سکتے ہیں کہ فاضل بغداد کو معلوم نہیں تھا کہ مدوح کے ایک فرزند 'عبد القادر' نام کے ہیں اس لیے ان سے تسامح ہوا۔ مگر یہ سوال بہر حال اپنے جواب کا مطالبہ کرے گا کہ آخر فاضل بغداد نے لفظ 'سمی' کا کیا مطلب سمجھا؟ سمی ایک عام مشہور و معروف لفظ ہے جس کا ترجمہ 'ہمنام' ہے، کوئی ایسا شخص جو حضرت تاج الفحول سے واقف نہ بھی ہو تو بھی اس کو اس شعر سے کم از کم اتنا ضرور سمجھنا چاہیے کہ اب کسی ایسی شخصیت کی مدح کا آغاز کیا جا رہا ہے جو السید البغدانی (حضرت غوث پاک) کا سَمی (ہمنام) ہے۔

﴿۲۵﴾ شعر ۱۳۳ میں حضرت تاج الفحول کے علم و فضل کو ایک بحر بیکراں سے تشبیہ دے رہے ہیں جس کے پانی میں بیک وقت دو مختلف قسم کے اوصاف ہیں.....ع

ماء له و صفان مختلفان

پانی کے ان دو اوصاف کا بیان شعر ۱۳۴ میں ہے، فرماتے ہیں:

فَهَلَّا هَلُّ مُرُوٍ لَّزَبَابِ الْوَلَا أَوْ هَلَّهْلُ مُرْدٍ أُولِي الْأَضْعَانِ
ترجمہ: وہ اہل عشق و محبت کے لیے صاف و شفاف سیراب کرنے والا پانی ہے اور کینہ پرور لوگوں کے لیے زہر قاتل ہے۔

یہ بالکل صاف شعر ہے جس میں کوئی اغلاق نہیں ہے، اس کے باوجود حضرت مصنف علام نے بین السطور میں مفردات کے معنی بھی لکھ دیے، جس سے شعر کا معنی بالکل آئینہ ہو گیا۔ فرماتے ہیں:

هَلَّا هَلُّ: آب صافی / مُرُوٍ: سیراب کنندہ / هَلَّهْلُ: زہر قاتل / مُرْدٍ: مہلک / الْأَضْعَانِ: کینہ ہا۔
پہلے مصرع میں لفظ هَلَّا هَلُّ ہے جس کی تفسیر مصنف نے 'آب صافی' کے ذریعے کی ہے۔
عربی کی عام متداول لغات میں اس کا معنی 'الماء الكثير الصافي' ہی دیا ہوا ہے اور یہی معنی یہاں مطلوب ہے۔ ہاں اتنا ضرور ہے کہ بعض معاجم میں اس کو ضمہ اور کسرہ کے ساتھ هَلَّا هَلُّ بھی لکھا ہے۔

دوسرے مصرع میں ایک لفظ هَلَّهْلُ ہے، جس کی تفسیر مصنف نے 'زہر قاتل' کے ذریعے کی ہے اور یہی معنی یہاں مطلوب ہے۔ الجوہری لکھتے ہیں:

الهلهل: سم وهو معرب (الصحيح في اللغة: ماده هلل)

علامہ مجد الدین فیروز آبادی لکھتے ہیں:

الهلهل: بالضم الثلج، وبالفتح سم والثوب السخيف

النسج (القاموس المحیط: مادہ هلل)

ابن منظور نے قدرے تفصیل بیان کی ہے، لکھتے ہیں:

الهلهل: السم القاتل وهو معرب، قال الأزهري ليس كل سم قاتل

يسمى هللاً ولكن الهلهل سم من السموم بعينه قاتل، قال وليس

بعربي وأراه هندياً (لسان العرب: مادہ هلل)

اسی صفحے پر ابن منظور نے هلل کا ایک معنی یہ بھی لکھا ہے:

ثوب هلهل: رديء النسج (مرجع سابق)

بات واضح ہے کہ هلل کے دو معنی ہیں، ایک زہر قاتل دوسرا کمزور بنائی والا کپڑا، زیر بحث شعر میں پہلا معنی مراد ہے۔

اس تفصیل کے بعد اب فاضل بغداد کی تحقیق ملاحظہ فرمائیں، لکھتے ہیں:

هلا أداة تحضيض، وهل بالتنونين حرف استفهام (ص: ۵۷)

آگے لکھتے ہیں:

الهلهل: الواهي من النسج وغيره (ص: ۵۷)

ہلا هل اور هلل کی اس تشریح کی بنیاد پر میں شعر کا ترجمہ کرنے یا اس کا معنی سمجھنے سے قاصر ہوں۔ پھر اگر کسی طرح کھینچ تان کر کے کوئی معنی پیدا کر ہی لیا جائے تو اولاً تو وہ شاعر کی مراد کے خلاف ہوگا، دوسرے یہ کہ پہلے مصرع میں وزن کے لالے پڑ جائیں گے کیوں کہ حرف تحضيض ہلا نہیں بلکہ ہلا بالتشديد ہے، تیسرے یہ کہ حرف استفہام هلل تو مبنی برسکون ہے یہ تنوین سے کیسے ہو گیا؟ چوتھے یہ کہ هلل موصوف مرد صفت ہے لہذا معنی یہ ہوا کہ ہلاک کرنے والا کمزور بنا ہوا کپڑا۔ غرض یہ کہ یہ پوری تحقیق ہی مبنی بر کسر ہے، جس نے شعر کو بالکل بے معنی کر دیا ہے۔

﴿۲۶﴾ شعر ۱۳۶ میں حضرت تاج الفحول کے بحر علم کی موجوں کا بیان ہے کہ آپ کا سمندر

علم ایسا تلاطم خیز ہے کہ پہاڑ پر چڑھنا کنعان کو نہیں بچا سکتا بلکہ وہ اس کو بہا لے جائے گا۔

(تفصیل شعر ۱۳۶ کی شرح کے ضمن میں ملاحظہ فرمائیں۔) شعر ملاحظہ فرمائیں:

هَاجَتْ وَمَاجَتْ وَالسَّمَاءُ تُفِيضُ وَالْـ
 إِجْبَالُ لَيْسَ يَذُبُّ عَن كِنْعَانَ
 ترجمہ: موجوں نے جوش مارا، آسمان نے بارش کی، اب پہاڑ پر چڑھنا کنعان کو نہیں
 بچا سکتا۔

دوسرے مصرع کا پہلا لفظ الإجبال ہے، جو باب افعال کا مصدر ہے بمعنی 'پہاڑ پر چڑھنا'، مصنف
 نے اس کے ہمزے کے نیچے زیر لگایا ہے جو واضح طور پر پڑھنے میں آ رہا ہے، مزید یہ کہ بین
 السطور میں اس کی تفسیر 'کہہ رفتن' کے ذریعے کی ہے۔ ابن منظور لکھتے ہیں:

أجبال القوم : صاروا إلى الجبل (لسان العرب: مادہ جبل)

مطلب واضح ہے کہ اب پہاڑ پر چڑھنا کنعان کو ڈوبنے سے نہیں بچا سکتا۔ مگر فاضل بغداد نے
 اس کو اجبال (باب افعال کا مصدر) کی بجائے جبل کی جمع أجبال بروزن أفعال سمجھ لیا۔ فرماتے
 ہیں: الأجبال : جمع جبل (ص: ۵۷)

اس سے شعر کے معنی پر کوئی بہت زیادہ فرق نہیں پڑا لیکن دو خرابیاں لازم آئیں، ایک تو خود
 شاعر کی منشا کے خلاف ہو گیا، دوسرے یہ کہ اگر یہ جبل کی جمع أجبال ہے تو یہ واحد مؤنث کے حکم
 میں ہوگی، پھر اس کے بعد لیست اور تذب ہونا چاہیے نہ کہ لیس اور یذب۔

﴿۲۷﴾ حضرت فاضل بریلوی نے حضرت تاج الفحول کے علم کو سمندر سے، آپ کی تصانیف
 اور کلام کو اس سمندر کی موجوں سے تشبیہ دی ہے۔ آپ کی تصانیف نے اہل باطل کا جو ردِ بلیغ کیا
 ہے اس کو ایک حسین انداز میں نظم فرماتے ہیں، دیکھیے شعر ۱۳۷:

فَعَلَّتْ بِهِمْ مَا فِيهِ عِبْرَةٌ مِثْلَهُمْ
 فَعَلَّتْ عَلَيْهِمْ نَجْدٌ سِيُولُ رَنَّانٍ
 ترجمہ: ان موجوں (یعنی تصانیف) نے ان (بدین و گمراہ) لوگوں کا وہ حشر کیا جو ان جیسوں
 کے لیے نمونہ عبرت ہے۔ مسلسل بارش کے سیلاب نجد (بلند زمین) سے بھی بلند ہو گئے۔

پہلے مصرع میں فَعَلَّتْ بمعنی کیا ہے، بین السطور میں مصنف نے 'کرد' سے اس کی تفسیر کی
 ہے۔ اس کی ہی ضمیر سابق میں مذکور امواجہا کی جانب راجع ہے۔ یعنی موجوں نے وہ حشر کیا الخ۔
 دوسرے مصرع میں فَعَلَّتْ کی فابراے تعقیب ہے، عَلَّتْ فعل بمعنی بلند ہوا ہے، جس کی
 تفسیر مصنف نے 'بلند شد' کے ذریعے کی ہے۔ نَجْدٌ سے مراد بلند زمین، سِيُولُ سیل کی جمع بمعنی
 سیلاب، رَنَّان بمعنی لگاتار بارش، مصنف نے باران پیاپے سے اس کی تفسیر کی ہے۔ ترکیب نحوی

یوں ہوگی کہ عَلَتْ فعل، علی نجد جار مجرور ظرف لغو، سیول مضاف رثان مضاف الیہ سے مل کر علت کا فاعل۔ لفظ رثان کی جو تفسیر مصنف نے بین السطور میں باران پیاپے کے ذریعے کی ہے وہ بالکل درست ہے۔ ابن منظور لکھتے ہیں:

الرثان قطار المطر يفصل بينها سکون۔ وقال ابن هانبي: الرثان من الأمطار القطار المتتابعة يفصل بينها ساعات، أقل ما بينها ساعة وأكثر ما بينها يوم وليلة (لسان العرب: ماده رثن)
القاموس المحیط میں ہے:

الرثان كسحاب: القطار المتتابعة من المطر بينها سکون (القاموس المحیط: الرثان)

اب فاضل بغداد کی تشریح ملاحظہ فرمائیں، انہوں نے پہلا والا فَعَلَتْ جس کا فاعل (ضمیر ہی کے توسط سے) أمواج ہیں اس کا فاعل الأيام کو قرار دے دیا، فرماتے ہیں:

أن الأيام قد فعلت ما فعلت من نكبات تكون عبرة لمثلهم (ص: ۵۷)
ترجمہ: ایام (زمانے) نے جو کچھ کیا وہ کیا مصیبتوں میں سے جو ان جیسوں کے لیے عبرت بن گیا۔

دوسرا یہ کہ رثان یا ثان کو نجد کا ایک مقام سمجھ لیا، لکھتے ہیں:

كما سيول/ ثان وهو موضع في نجد

معلوم نہیں کہ کتابت کی غلطی سے رثان کی رائے شرط کی شکل اختیار کر لی، یا جناب رثان کو ثان سمجھ کر نجد کا موضع قرار دے رہے ہیں۔ جو کچھ بھی ہو مطلب یہ ہوا کہ رثان یا ثان نجد میں کسی مقام کا نام ہے، وہاں ایسی مصیبتیں نازل ہوئیں کہ لوگوں کے لیے نمونہ عبرت بن گیا۔ لا حول ولا قوة إلا بالله۔

﴿۲۸﴾ شعر ۱۳۹ میں حضرت تاج الفحول کے لیے دعا کی جا رہی ہے کہ اللہ آپ کو ایمان و یقین، ثبات قدمی اور خیر کثیر کے ساتھ سلامت رکھے، شعر ملاحظہ فرمائیں:

فَاللَّهُ رَبُّكَ سَيِّدِي أَبْقَاكَ بِالْإِيقَانِ وَالْإِتْقَانِ وَالْإِبْقَانِ
ترجمہ: سیدی! آپ کا پروردگار آپ کو یقین کامل، ثبات اور خیر کثیر کے ساتھ سلامت رکھے۔

اس میں قافیہ 'الإبقان' ہے، جس کے بارے میں مصنف بین السطور میں لکھتے ہیں 'خیر کثیر'، شعر کا مطلب بالکل واضح ہے۔ اب فاضل بغداد کی تحقیق ملاحظہ فرمائیں، لکھتے ہیں:

لم أهدد لمعنى الإبقان ووضع المحشي على حاشية القصيدة كلمة
خير ولست منها على ثقة (ص: ۵۸)

ترجمہ: ابقان کے معنی تک میری رسائی نہیں ہو سکی، قصیدے کے حاشیے پر محشی نے لفظ 'خیر' لکھا ہے، لیکن مجھے اس پر وثوق نہیں ہے۔

یعنی ابقان کا معنی 'خیر' ہے مجھے اس پر یقین نہیں ہے۔ پہلی بات تو یہ کہ محشی نے حاشیے میں صرف 'خیر' نہیں بلکہ 'خیر کثیر' لکھا تھا، دوسرے یہ کہ ابقان ابقن کا مصدر ہے، جس کا مطلب ہے سرسبز و شاداب ہونا، ابن منظور ثعلب کی روایت سے ابن الاعرابی کا قول لکھتے ہیں:

رَوَى ثَعْلَبُ عَنْ ابْنِ الْأَعْرَابِيِّ: أَبَقْنَ إِذَا أَحْضَبَ جَنَابُهُ وَأَخْضَرَّتْ
نِعَالُهُ - وَالنَّعَالُ الْأَرْضُ وَالصَّلْبَةُ (لسان العرب: مادہ بقرن)

ترجمہ: ثعلب نے ابن الاعرابی سے روایت کی کہ ابقن یعنی اس کی زمین (یا صحن) سرسبز ہوا، اس کی نعال ہری بھری ہوئی اور نعال کا مطلب سخت پتھریلی زمین ہے۔

ابقرن کا یہی معنی ملحوظ رکھتے ہوئے مصنف علام نے اس کی تفسیر 'خیر کثیر' کے ذریعے کی ہے جو بالکل درست ہے۔

﴿۲۹﴾ شعر ۱۴۱ میں حضرت تاج الفحول کے سلسلہ روایت کی تعریف کرتے ہوئے فرماتے ہیں کہ آپ اپنے بزرگوں سے حدیث روایت کر رہے ہیں وہ اپنے بزرگوں سے، وہ مالک سے وہ نافع سے جو کہ ثقہ اور معتمد علیہ ہیں۔ شعر ملاحظہ فرمائیں:

غَضًّا طَرِيًّا كَابِرًا عَنْ كَابِرٍ
عَنْ مَالِكٍ عَنْ نَافِعِ أُمِّانٍ
ترجمہ: (آپ حدیث علم و عرفان روایت کر رہے ہیں اس حال میں کہ وہ) تروتازہ ہے (اپنے) بڑوں سے، وہ اپنے بڑوں سے، وہ مالک سے، وہ نافع سے جو امین و ثقہ ہیں۔

دوسرے مصرع میں مالک سے امام مالک بن انس اور نافع سے حضرت نافع مولیٰ ابن عمر کی طرف اشارہ ہے، لیکن بطور توریہ مالک سے حضرت شمس مارہرہ اچھے میاں اور نافع سے حضرت

سیدنا شاہ حمزہ قدس سرہا مراد ہیں، اس کی وضاحت حضرت مصنف نے حاشیے میں فرمائی ہے جو خیر سے عربی زبان ہی میں ہے۔ فاضل بغداد نے اولاً تو اس حاشیے پر کوئی توجہ نہیں دی، دوسرے یہ کہ نافع سے مشہور قاری نافع بن عبد الرحمن مراد لے لیے۔ جس سے شعر کا مفہوم ہی خبط ہو کر رہ گیا، کیوں کہ مالک عن نافع میں سلسلہ روایت کے مضبوط، معتمد علیہ اور سلسلہ الذہب ہونے کی طرف جو لطیف اشارہ تھا وہ نافع بن عبد الرحمن مشہور قاری مراد لینے سے فوت ہو گیا (مزید تفصیل زیر نظر کتاب میں اس شعر کی تشریح کے ضمن میں ملاحظہ فرمائیں۔)

مصنف علام نے قافیہ اُمان کی وضاحت کرتے ہوئے لکھا ہے 'الأمین الثقة المعتمد علیہ'۔ یہ معنی بالکل صحیح ہے۔ ابن منظور لکھتے ہیں:

رجل أمینٌ وأمانٌ: أي له دين، وقيل مامون به ثقة (لسان العرب: مادہ امن)

ابن فارس لکھتے ہیں:

العرب تقول: رجل أمان إذا كان أميناً (مقاييس اللغة: مادہ امن)

فیروز آبادی لکھتے ہیں:

أمان كَرَمَان: مامون به ثقة (القاموس المحيط: مادہ امن)

اب ذرافضل بغداد کی تحقیق ملاحظہ فرمائیں، رقم طراز ہیں:

مالك: هو مالك بن أنس الفقيه، و نافع: هو المقرئ المشهور،

و أمان: تشبیه أم (ص: ۵۸)

ترجمہ: مالک سے مراد فقیہ مالک بن انس ہیں، نافع یہ مشہور قاری ہیں، اور اُمان

یہ أم کا تشبیہ ہے۔

اُمان کو أم (بمعنی والدہ یا اصل) کا تشبیہ مان کر یہ بے بضاعت راقم الحروف شعر کا ترجمہ کرنے سے قاصر ہے۔ بالفرض اگر کوئی صاحب اس تقدیر پر شعر کا ترجمہ کرنے کا کارنامہ انجام دے بھی دیں تو بہر حال وہ شاعر کی مراد سے بعید ہوگا۔

﴿۳۰﴾ شعر ۱۵۴ کا پہلا مصرع ہے:

هَذَاكَ ظَنُّهُمْ الَّذِي أَرَادَهُمْ

یعنی یہ ان کا گمان ہے جس نے ان کو ہلاک کر دیا۔ اس میں هَذَاكَ اسم اشارہ مبتدا ہے، ظَنُّهُمْ

اپنے مابعد سے مل کر خبر ہے۔ ہذاک اصل میں ذاک، اسم اشارہ ہے جو مشارالیه متوسط کے لیے آتا ہے، اس پر کبھی ہائے تنبیہ بھی لگا دیتے ہیں، المنجد میں ہے:

ذاک اسم إشارة للمتوسط، ومعها التنبيه تقول هذاك (المنجد: مادہ ذاء)
لیکن فاضل بغداد نے اس کو ہذا اسم اشارہ سمجھا، کاف جارہ حرف تشبیہ اور ظنہم کو کاف کا مدخول
مجروح قرار دے کر مصرع یوں لکھا:

هَذَاكَ ظَنَّهُمُ الَّذِي أَرَادَهُمْ

﴿۳۱﴾ حضرت تاج الفول کے مخالفین جو اہل بدعت و ضلالت ہیں ان کی ہجو چل رہی ہے،
اسی سلسلے میں حضرت فاضل بریلوی شعر ۱۵۶ میں فرماتے ہیں:

مَا مُذْنِبٌ يَحْلُو لَدَيْهِ مَذَاقُهُمْ إِلَّا أُذِيقَ مِنَ الْحَمِيمِ الْآنِي
ترجمہ: کسی گنہگار کے نزدیک بھی ان کا مشرب شیریں نہیں ہے، بلکہ اس کے لیے بھی
بالکل ایسا ہے کہ جیسے سخت گرم گرم پانی اسے پلایا جا رہا ہو۔

مطلب یہ ہے کہ وہ مخالفین و معاندین ایسے گمراہ اور بددین ہیں کہ ان کا مشرب و مذاق کسی گنہگار کو
بدکار کو بھی پسند خاطر نہ ہوگا، چہ جائے کہ نیک اور پاک باز لوگوں کو۔ بلکہ گنہگار کو بھی ایسا لگتا ہے کہ
سخت گرم گرم کھولتا ہوا پانی بمشکل پی رہا ہو۔

اس میں مذنب اور مذاق میں جو توریہ ہے اس سے قطع نظر اب فاضل بغداد کی تشریح ملاحظہ
فرمائیں، لکھتے ہیں:

المذنب لا يحلو له مذاق ولا طعم مهما حلا ولذ، ولا يليق به إلا
الحميم الآني الساخن الذي أعده الله للمذنبين الكافرين الذين لم
يؤمنوا بالله تعالى ورسله عليهم السلام (ص: ۶۰)

ترجمہ: گنہگار کا ذوق اور مزہ میٹھا نہیں ہوتا خواہ (کھانا) کتنا ہی میٹھا اور لذیذ
کیوں نہ ہو، گنہگار کے لائق تو صرف سخت گرم کھولتا ہوا پانی ہے، جو اللہ تعالیٰ
نے گنہگاروں اور کافروں کے لیے تیار کر کے رکھا ہے جو اللہ تعالیٰ اور اس کے
رسولوں علیہم السلام پر ایمان نہیں لاتے۔

ہماری ناقص رائے میں شعر کی مذکورہ تشریح شاعر کی مراد کے بالکل خلاف ہے۔

﴿۳۲﴾ شعر ۱۵ اور ۱۵۸ قطعہ بند ہیں یعنی دونوں کو ملا کر مفہوم مکمل ہو رہا ہے، فرماتے ہیں:
لَا يَفْتَفِيهِمْ سَنَبِلِيٌّ أَوْ شِنَانَا نَسِيٌّ فَيَنْجُ بِسَنَبِلٍ وَ شِنَانِ
إِذْ أَلَّ حُكْمَ اللَّهِ لَيْسَ بِقَاصِرٍ وَالشَّرْعُ جَاءَ لِسَائِرِ الْعِمْرَانِ
ترجمہ: ان کی پیروی کوئی سنبل (رومی) اور شنانی (شامی) نہیں کرے گا کہ مقام سنبل اور
شنان میں ہی نجات پائے۔ کیونکہ اللہ کا حکم قاصر و محدود نہیں ہے، شریعت اسلامیہ ہر
آبادی کے لیے آئی ہے۔

مصنف حاشیے میں وضاحت فرماتے ہیں کہ سنبل روم میں ایک جگہ ہے اور شنان ملک شام میں
ایک مقام ہے، سنبل اور شنانی انہیں کی جانب منسوب ہیں۔ خیر سے یہ حاشیہ عربی زبان میں
ہے۔ اس میں جو توریہ ہے اس کی تفصیل شعر مذکور کی تشریح کے ضمن میں ملاحظہ فرمائیں۔
ان دونوں شعروں کا مجموعی مطلب یہ ہوا کہ ان پاک باز حضرات کی پیروی صرف سنبل اور
شنانی ہی نہیں کرتے کہ صرف سنبل اور شنان کے لوگ ہی نجات پائیں، بلکہ اللہ کا حکم تو عام ہے اور
شریعت اسلامیہ کسی خاص خطے و علاقے کے لیے نہیں بلکہ عام طور پر پورے عالم کے لیے آئی
ہے۔ اب فاضل بغداد کی تشریح ملاحظہ فرمائیں:

لا يتبعهم سنبلی - منسوب إلى السنبل - أو الشناني المنسوب إلى
الشنان، وهو الوعاء الذي يكون للشراب، أي: لا ينفع الذي يدخر
لشربه وطعامه، ما يقتات به في حياته، ما دام مذنباً كافراً فالسنبل
والشنان لا ينجيان من العذاب الذي أعده الله تعالى للمذنب (ص: ۶۱)
ترجمہ: ان کی اتباع کوئی سنبل (سنبل کی طرف منسوب ہے) یا شنانی نہیں
کرے گا۔ شنانی یہ الشنان کی طرف منسوب ہے، یہ وہ پیالہ ہے جو پینے کے
لیے ہوتا ہے۔ یعنی (شعر کا مطلب یہ ہے کہ) اس کو وہ چیز فائدہ نہ پہنچائے گی
جو اس نے اپنے کھانے پینے کے لیے محفوظ کر رکھی ہے، جس کے ذریعے
سے وہ اپنی زندگی میں خوراک حاصل کیا کرتا تھا، جب تک کہ وہ گنہگار اور کافر
ہے، پس سنبل اور شنان اس کو نجات نہیں دلوا سکتے اس عذاب سے جو اللہ نے
گنہگار کے لیے تیار کیا ہے۔

ممکن ہے کہ شعر کے الفاظ مذکورہ تشریح کے محتمل یا متحمل ہوں لیکن بہر حال شاعر کی یہ مراد نہیں ہے۔

﴿۳۳﴾ شعر ۱۶۴ کا پہلا مصرع ہے:

أعي البصائر درك سرك والنهي

فاضل بغداد لکھتے ہیں:

رسمت أعي في الأصل : أعي والصواب ما أثبتنا (ص: ۶۴)

ترجمہ: لفظ اعی اصل میں اعی لکھا ہے، حالانکہ جو ہم نے لکھا ہے وہ درست ہے۔

ہمارے سامنے بھی وہی نسخہ ہے جو فاضل بغداد کے سامنے تھا (یعنی الجمع الاسلامی مبارک پور کا شائع شدہ) اس میں اعی کی 'یا' کے نقطے صاف نظر آرہے ہیں۔

﴿۳۴﴾ شعر ۱۸۱ میں حضرت محبوب سبحانی کو مخاطب کر کے عرض کرتے ہیں کہ اگر میرے

گناہوں نے آگ کو بھڑکا دیا ہے تو کیا ہوا؟ آپ ان کی دشمنی کی آگ کو پانی کے چھینٹوں سے بجھا دیں گے۔ دوسرا مصرع یہ ہے:

تُطْفِي حَرِيْقَ شَنَانِهَا بِشَنَانٍ

اس میں تطفي فعل، حريق شنانها، تطفي کا مفعول اور شنان جار مجرور تطفي کا متعلق۔ پہلا والا زبر کے ساتھ شنان ہے، دشمنی کے معنی میں، دوسرا والا پیش کے ساتھ شنان ہے، بمعنی پانی کا چھینٹا۔ تُطْفِي صیغہ واحد مذکر حاضر ہے، جس سے حضرت محبوب سبحانی کو خطاب کیا جا رہا ہے، یعنی آپ بجھا دیں گے، لیکن فاضل بغداد نے تطفي کو صیغہ واحد مؤنث غائب مانا ہے، کیوں کہ تشریح میں لکھتے ہیں:

فإن الذي يطفي غضبها ونيرانها هو ماء (ص: ۶۴)

جو اس کے غضب کو ٹھنڈا اور آگ کو بجھائے گا وہ پانی ہے۔

﴿۳۵﴾ شعر ۱۹۰ کا پہلا مصرع ہے:

قَلْبٌ شَجَّ مُشَجِّي شَجِيحٍ شَاجِنٌ

اس کے بین السطور میں مصنف نے خود ہی اپنے استعمال کردہ الفاظ کے معانی بیان کیے ہیں،

لکھتے ہیں: شَجَّ: غمناک / مشجی: در غصہ انداختہ شدہ / شجیح: زخمی / شاجن: محزون

اس میں تیسرا لفظ شجیح (ش ج ی ج) ہے، جس کا معنی زخمی ہے۔ دونوں جیم کے نقطے

صاف پڑھنے میں آرہے ہیں، مگر فاضل بغداد نے اس کو شحیح (ش ح ی ح) بمعنی بخیل سمجھ لیا، لکھتے ہیں: الشحیح: البخیل (ص: ۶۶) آپ پورا شعر پڑھیں اس میں کہیں شحیح بمعنی بخیل فٹ ہوتا ہوا نظر نہیں آئے گا۔

﴿۳۶﴾ شعر ۲۰۹ میں فرماتے ہیں:

يَا هَيَّ لَيْسَ الْمَلِكُ يَسَامُ مِنْ نَدَىِّ وَالْعَبْدُ عِنْدَ الْحَفْدِ فِي ارْتِعَانِ

ترجمہ: اے تعجب و حیرت! آقا بخشش و عطا کرنے سے ملول ورنجیدہ نہیں ہوتا ہے اور غلام خدمت کے وقت سستی و کاہلی کرتا ہے۔

شعر کا مطلب ترجمے ہی سے واضح ہے، بین السطور میں مفردات کی وضاحت یوں کرتے ہیں:

یاہی: کلمة معناها و اعجبا / الحفد: شتافتن، بخدمت / ارتعان: سستی۔

پہلا لفظ یاہی کلمہ تعجب ہے، جیسا کہ خود حضرت مصنف نے لکھا ہے۔ القاموس المحیط میں ہے:

يَا هَيَّ مَالِي: كلمة تعجب، لغة في المهموز (القاموس المحیط: ماده الهاء)

لیکن فاضل بغداد نے اس کو وہہی سمجھ لیا جو بے نام و نسب لوگوں کے لیے بولا جاتا ہے، لکھتے ہیں:

یاہی ضبطها في الأصل بالفتح والأصح مبنية على الضم وهي كلمة

تقال لمن لا أصل له، أو للمغمور من الناس (ص: ۶۹)

ترجمہ: یاہی اس کو اصل میں فتح کے ساتھ لکھا ہے، حالانکہ اصح یہ ہے کہ یہی بر

ضم ہے اور یہ وہ کلمہ ہے جو اس شخص کے لیے بولا جاتا ہے جس کی کوئی اصل نہ

ہو، یا اس شخص کے لیے جو گنہگار ہو۔

جسہی کے بارے میں فاضل بغداد بتا رہے ہیں وہ واقعی مبنی بر ضم ہے، لیکن یہاں وہہی ہے ہی

نہیں، بلکہ یہاں تو یاہی ہے جو تعجب کے لیے آتا ہے اور وہ مبنی علی الفتح ہی ہے۔

شعر کا تانیہ ارتعان ہے، اس کی وضاحت کرتے ہوئے فاضل بغداد لکھتے ہیں:

المرتعان من المطر: الكثير (اللسان: ۱۷/۳۳ ارتعان)

مطلب یہ ہوا کہ مرتعان اگر بارش سے ہو تو اس کا معنی 'کثیر بارش' ہوتا ہے۔ ساتھ ہی بغدادی

صاحب نے لسان العرب کا حوالہ بھی دیا ہے۔ آپ اگر مصرع پر غور فرمائیں تو یہاں ارتعان بمعنی

کثیر بارش فٹ ہی نہیں ہوگا، لسان العرب کے جس صفحے کے حوالے سے فاضل بغداد نے

المرثعن کا معنی کثیر بارش بیان کیا ہے لسان العرب کے اسی صفحے پر چند سطروں کے بعد یہ معنی بھی لکھا ہے کہ:

المرثعن : الرجل الضعیف المسترخی

یعنی مرثعن کا معنی ہے کمزور، سست، ڈھیلا آدمی۔ یہی معنی شعر میں مراد بھی ہے، مصنف علام نے بھی بین السطور میں ”سستی“ لکھ کر اسی کی جانب اشارہ کیا ہے۔ ارثعنان کو کثیر بارش کے معنی میں ماننے کی وجہ سے اس شعر کی تشریح میں فاضل بغداد کو جو تکلف کرنا پڑا وہ آپ بھی دیکھیں:

يقول : لا يسأم الله - تعالیٰ - من الكرم والجود ، والعبد يتلقى

الجود والكرم في تدفق متواصل كما يتدفق المطر (ص: ۶۹)

ترجمہ: شاعر کہتے ہیں: اللہ تعالیٰ کرم و بخشش کرنے سے ملول نہیں ہوتا اور بندہ

بھی تیزی سے مسلسل کرم و بخشش حاصل کرتا ہے جس طرح تیزی سے بارش

ہوتی ہے۔

ہمارے خیال سے یہ معنی شاعر کی مراد سے بہت بعید ہے۔

﴿۳۷﴾ شعر ۲۱۲ میں فرماتے ہیں:

إِنَّ فَاتَهُ ذَنْبٌ فَعَجَزًا أَوْ كَمَا قَصُرَتْ عَنِ الْحَلْوَا يَدُ الشَّبْعَانِ

ترجمہ: اگر اس سے کوئی گناہ فوت ہوتا ہے تو وہ صرف عجز و مجبوری کی بنا پر (ہوتا ہے) یا

جیسے شکم سیر کا ہاتھ مٹھائی سے رک جاتا ہے۔

کہنا یہ چاہتے ہیں وہ غلام اتنا بدکار و خطا کار ہے کہ اُس سے کوئی گناہ نہیں چھوٹا اگر اتفاقاً وہ کبھی کسی گناہ سے باز رہتا ہے تو خوف خدا کی وجہ سے نہیں بلکہ اس لیے باز رہتا ہے کہ اُس کو اس کا موقع نہیں ملا یا گناہ کرنے میں کوئی مجبوری حائل ہوگئی۔ یہ بالکل اس شکم سیر آدمی کی طرح ہے جو مٹھائی سامنے آنے کے بعد صرف اس لیے اس سے ہاتھ روکتا ہے کہ اس کا پیٹ بھرا ہوا ہے اور اس وقت مٹھائی کی گنجائش نہیں ہے ورنہ اس کو مٹھائی کھانے سے کوئی پرہیز نہیں ہے اگر اس کا پیٹ خالی ہوتا تو وہ ضرور مٹھائی کھا لیتا۔

یہ بالکل سامنے کی بات ہے، اس میں ذرہ برابر غموض و اغلاق نہیں ہے، مگر فاضل بغداد نے مصرع ثانی میں ”الشبعان“ (شکم سیر) کو الشبعان (درندہ) سمجھ لیا اور شعر کا مفہوم پستی فرش سے فراز عرش

پر جا پہنچا۔ فرماتے ہیں:

أَيُّ إِن لَّمْ يَفْعَلْ ذَنْبًا وَلَمْ يَرْتَكِبْهُ فَهُوَ لَمْ يَرْتَكِبْهُ عَجْزًا وَضَعْفًا وَإِلَّا فَهُوَ
مَجْبُولٌ عَلَى الْمَعْصِيَةِ ، وَقَصُورُهُ عَنِ الْمَعْصِيَةِ أَشْبَهُ بِمَنْ يَرِيدُ أَنْ يَنْتَالَ
الْحُلُوءَ ، وَهِيَ بَعِيدَةٌ عَنِ مَتَنَاوُلِ يَدِهِ مَعَ أَنَّهُ مَعْدُودٌ فِي السَّبَاعِ
الشَّجَاعِ (ص: ۶۹)

ترجمہ: یعنی اگر وہ گناہ نہیں کرتا تو وہ عجز اور کمزوری کی وجہ سے گناہ نہیں کرتا ورنہ
وہ تو گناہوں کا عادی ہے، گناہ سے اس کا رک جانا اُس شخص کے مشابہ ہے جو
حلوا لینا چاہتا ہے اور حلوا اس کی دسترس سے دور ہے حالانکہ وہ (شخص)
درندوں اور بہادروں میں شمار ہوتا ہے۔

﴿۳۸﴾ شعر ۲۳۰ میں حضرت فاضل بریلوی اپنے والد گرامی اور جد محترم کے لیے دعا کر
رہے ہیں کہ اے پروردگار! ان کی قبر میں ان کو حور، غلمان اور رضوان کے ذریعے سے انس عطا
فرمانا۔ دوسرا مصرع یہ ہے.....ع

بالحور والغلمان والرضوان

الرضوان کے بارے میں بین السطور میں وضاحت کرتے ہیں کہ خازن الجنة، یعنی
یہاں رضوان سے شاعر نے داروغہ جنت مراد لیا ہے۔ لیکن فاضل بغداد نے اس سے صرف نظر کر
کے الرضوان کا معنی الرضا والقبول بتایا ہے (ص: ۷۲) گو کہ اس سے شعر کے معنی پر کوئی خاص
فرق نہیں پڑا مگر شاعر کے بیان کردہ معنی کے خلاف ضرور ہو گیا۔ دوسرے یہ کہ شاعر نے قصیدے
میں تکرار قافیہ سے احتراز کا التزام کیا ہے، وہ التزام فوت ہوا جاتا ہے، کیوں کہ شعر ۱۲۹ میں
الرضوان بمعنی رضا پیچھے بھی آچکا ہے۔

﴿۳۹﴾ دوسرے قصیدے کے شعر ۴۴ میں حضرت سیف اللہ المسلمول کو مخاطب کر کے
فرماتے ہیں:

تَسْطُو عَلَى أَهْلِ الْجَفَا سَطَوِ الْمُؤَمَّرِ مِنْ عَدِي
ترجمہ: آپ بے وفا غدار لوگوں پر حملہ کرتے ہیں قبیلہ عدی کے سردار و امیر (حضرت عمر
فاروق) کے حملہ کرنے کی مانند۔

مصرع ثانی میں المؤمن من عدی سے حضرت عمر فاروق کی ذات مراد ہے، آپ قبیلہ قریش کی شاخ 'بنی عدی' کے تھے، لفظ عدی سے اسی جانب اشارہ ہے، خود مصنف علام نے بین السطور میں اپنی مراد ظاہر کر دی ہے، لکھتے ہیں: أراد الفاروق رضی اللہ تعالیٰ عنہ
لیکن فاضل بغداد فرماتے ہیں: العدی: العادی الظالم۔ (ص: ۸۰)
عدی کی اس تفسیر سے شعر کا مفہوم شاعر کی مراد کے بالکل خلاف ہو گیا۔

﴿۴۰﴾ شعر ۵۲/ میں حضرت سیف اللہ المسلمول کے بارے میں فرماتے ہیں کہ آپ اچھے معزز مہمان کی طرح جنت میں جمع ہوں، اس حال میں کہ آپ ان کے پسند خاطر ہوں۔ شعر دیکھیں:

فَحُشِرْتُ مَرْضِيًّا إِلَى عَدْنٍ كَأَحْسَنِ وَأَفْطٍ
اس سے پہلے والے شعر میں 'بک بھتدی' ہے، اس کے بعد والے شعر میں 'نیبک' ہے، یہ اس بات کی دلیل ہے کہ یہ حاضر کا صیغہ حشرت ہے نہ کہ متکلم کا صیغہ حشرت، پھر حضرت مصنف نے حشرت کی تائے خطاب پر زبر بھی لگایا ہے، لیکن نہ معلوم کیوں فاضل بغداد نے اس کو صیغہ واحد متکلم حشرت سمجھ لیا۔ فرماتے ہیں:

حشرت: أي جمعت يوم القيامة مع الخلق وأنا مرضي إلى جنة عدن
(ص: ۸۱)

ترجمہ: یعنی میں جمع ہوں گا مخلوق کے ساتھ اس حال میں کہ میں راضی کیا گیا ہوں گا جنت نعیم کی جانب۔

راقم یہاں پر 'انا مرضی' کا موقع محل سمجھنے سے قاصر ہے۔

﴿۴۱﴾ قصیدہ والیہ کے آخر میں فرماتے ہیں کہ یہ اُس ذات گرامی کا عرس ہے کہ جس کے فیض کی بارش سے ہماری کھیتیاں سرسبز ہیں۔ اے نفس! تو اس عرس کی مدح کا حق ادا نہیں کر سکتا کیوں کہ تو کوتاہ دست ہے۔ (مفہوم شعر ۶۲، ۶۳) اس کے بعد شعر ۶۴، ۶۵ میں فرماتے ہیں:

لَكِنْ أَيْبِنِي عَامَهُ وَزَمَانَ رِحْلَةَ سَيِّدِي
فِي مَضْرَعَيْنِ كَدَّرْتِي نِ بِنَظْمِ سَلْكِ مُفْرَدٍ
ترجمہ: لیکن بیان کر عرس کا سال اور میرے سردار (سیف اللہ المسلمول) کے سفر آخرت

کے زمانے کو ان دو مصرعوں میں جو نظم کی ایک لڑی میں دو موتیوں کے مثل ہوں۔
مطلب یہ ہے کہ اگرچہ تم اس عرس کی تعریف و توصیف کا حقہ نہیں کر سکتے لیکن دو مصرعوں میں تم
عرس کا سال اور مدوح کا سنہ وصال بیان کر دو۔ پھر اگلے شعر میں فرماتے ہیں:

فَضْلُ الرَّسُولِ مَوْبِدًّا يَا فَضْلَ عُرْسِ أَمَّاجِدِ

اس کے پہلے مصرع سے مدوح کا سنہ وصال (۱۲۸۹ھ) اور دوسرے سے عرس کا سال (۱۳۰۰ھ)
برآمد ہوتا ہے۔ یہ ایک مسلسل مضمون ہے جو شعر ۶۲ سے شروع ہو کر ۶۶ پر ختم ہو رہا ہے۔
لیکن فاضل بغداد نے مصرع اول میں واقع فی مِصْرَ عَيْنِ كَوْفِي فَصْرَ عَيْنِ كَرَدِيَا، پھر
كَدَّرَتَيْنِ کی تشریح میں فرماتے ہیں:

الدرتان : هما الابن وأبوه المذکوران في القصيدة (۸۳)

ترجمہ: الدرتان (دوموتی) یہ دونوں وہ فرزند اور ان کے والد ہیں جو قصیدے
میں مذکور ہوئے۔

شعر میں مِصْرَ عَيْنِ کی جگہ فَصْرَ عَيْنِ اور درتین سے والد اور فرزند مراد لے کر ہم شعر کا معنی
سمجھنے سے قاصر ہیں۔ بالفرض اگر یہاں کوئی معنی خواجواہ ٹھونس بھی دیا جائے تب بھی اس کو خارج
کر دیا جائے گا کیوں شعر ۶۲ سے شعر ۶۶ تک جو مسلسل مفہوم ہے وہ غارت ہوا جاتا ہے۔
سردست یہ اکتالیس مقامات ہیں جو غور و فکر اور نظر ثانی کے متقاضی ہیں، ان کے علاوہ چند
ایک مقامات اور ہیں جہاں فاضل بغداد نے شعر کی زبان یا عروض پر اپنے تامل کا اظہار کیا
ہے، لیکن وہاں بھی صورت حال وہی ہے جو آپ نے ان اکتالیس مقامات میں ملاحظہ فرمائی، اس
لیے ہم ان سے صرف نظر کر رہے ہیں۔
اس بحث کے آخر میں بمصداق.....ع

عیب وے جملہ بگفتی ہنرش نیز بگو

یہ لکھنا ضروری ہے کہ کسی فنی شہ پارے کی تحقیق و تعلق کا جو راج علمی طریقہ ہے فاضل بغداد ڈاکٹر
رشید عبیدی کی زیر نظر شرح و تحقیق (چند تسامحات کے استثناء کے ساتھ) اس پر پوری اترتی ہے،
انہوں نے بڑی باریکی اور فنی مہارت سے قصیدوں کا مطالعہ کیا، زبان کا تجزیہ کیا، عروض و قوافی پر
غور کیا، شعریت اور حسن ترسیل کو پرکھا پھر جو خوبیاں یا خامیاں ان کو محسوس ہوئیں انہوں نے بے کم

وکاست خالص علمی پیرایے میں ان کو زینت قرطاس کر دیا۔
ان کی اس شرح و تحقیق سے ایک بڑا فائدہ یہ ہوا کہ عرب بالخصوص عراق کے علمی حلقوں میں
قصیدوں کے ممدوح حضرت سیف اللہ المسلمول اور ناظم حضرت فاضل بریلوی کے علمی مقام و
مرتبے کا تعارف ہوا۔ ڈاکٹر رشید عبیدی چونکہ اپنی ایک پہچان رکھتے ہیں، علمی حلقوں میں ان کا قد
بلند اور بات باوزن تسلیم کی جاتی ہے اس لیے ان کے ذریعے ان قصائد کے تعارف اور تحقیق و
تعلیق سے عراق کے ارباب شعرو سخن ان قصائد کی جانب سنجیدگی سے متوجہ ہوئے، جس سے
بحیثیت قادر الکلام عربی شاعر رضا شناسی کا ایک اہم پہلو اجاگر ہوا، اس کارنامے پر رضویات
سے دلچسپی رکھنے والے حضرات کو ڈاکٹر رشید عبیدی کا ممنون ہونا چاہیے۔



مصادر مقدمہ

- ☆ الإشاد الشافعي: محمد منہوری ازہری/ مطبع حلبی، قاہرہ/ ۱۳۴۴ھ۔
- ☆ الأستاذ الدكتور رشيد عبدالرحمن العبيدي حياته و جهوده: ڈاکٹر شاکر محمود السعدی / مطبوعہ بغداد/ ۲۰۱۱ء۔
- ☆ بساتین الغفران: مرتبہ ڈاکٹر حازم محمد محفوظ/ لاہور، پاکستان/ ۱۹۹۷ء۔
- ☆ تيسير البيان في ترجمة القرآن معروف بہ ترجمہ قادری: مفتی عزیز احمد قادری بدایونی/ ادارہ مظہر حق، بدایوں/ ۱۹۸۶ء۔
- ☆ حدائق بخشش حصہ سوم: مرتبہ مولانا محبوب علی خاں/ باہتمام افتخار ولی خاں/ مطبوعہ نظامی پریس بدایوں/ سنہ نثار۔
- ☆ الخصائص: ابن جنی/ آن لائن ایڈیشن۔
- ☆ الدكتور رشيد عبدالرحمن العبيدي و جهوده اللغوية: ڈاکٹر آمنہ محمد حیدر/ مطبوعہ بغداد/ ۲۰۱۱ء۔
- ☆ رجب الساحة: مشمولہ فتاویٰ رضویہ (جدید): جلد دوم/ پور بندر، گجرات/ ۲۰۰۳ء۔
- ☆ شاعر من الهند: ڈاکٹر محمد مجید السعید/ مطبوعہ بغداد/ ۲۰۰۳ء۔
- ☆ الشيخ أحمد رضا خان البريلوي الهندي شاعراً عربياً: ڈاکٹر ممتاز احمد سعیدی ازہری/ مؤسسۃ الشرف، لاہور/ ۲۰۰۲ء۔
- ☆ الصحاح في اللغة: اسماعیل بن حماد جوہری/ دار العلم للملایین، قاہرہ/ ۲۰۰۸ء۔
- ☆ قاری (ماہنامہ، دہلی) امام احمد رضا نمبر: ایڈیٹر قاری محمد میاں مظہری/ شمارہ اپریل ۱۹۸۹ء۔
- ☆ القاموس المحيط: مجد الدین فیروز آبادی/ مؤسسۃ الرسالۃ، بیروت/ ۲۰۰۵ء۔
- ☆ قصیدتان رائعتان: شرح و تحقیق ڈاکٹر رشید عبیدی/ المجمع الرضوي العليمي، بغداد/ ۲۰۰۲ء۔
- ☆ قصیدتان رائعتان: مطبوعہ المجمع الإسلامی مبارکپور/ ۱۹۸۹ء۔
- ☆ الکافي في العروض و القوافي: خطیب تبریزی/ مکتبہ الخانجی، قاہرہ/ ۱۹۹۴ء۔

- ☆ لسان العرب: ابن منظور افريقي/ دار المعارف، بيروت/ طبع ششم -
☆ ماه تابان اوج معرفت: مرتبه محمد اعظم علي قادري بدايوني/ مطبوعه ميرٹھ/ ۱۳۰۰ھ -
☆ المرشد الوافي في العروض والقوافي: ذاكتر محمد بن حسن بن عثمان/ دار الكتب
العلمية، بيروت/ ۲۰۰۲ء -
☆ مصباح اللغات: عبد الحفيظ بلباوي/ مكتبة برهان، دہلي -
☆ المنجد في اللغة: لؤس معلوف/ مطبوعه طهران، ايران/ سنہ ندارد -
☆ ميزان الذهب في صناعة شعر العرب: احمد الهاشمي/ بيروت/ ۲۰۰۶ء -

☆☆☆

القصيدۃ الاولى النونية

المسماة بـ

مدائح فضل الرسول

١٣٠٠ھ

تبعہ فکر عالی

اعلیٰ حضرت مولانا شاہ احمد رضا خان فاضل بریلوی

ترجمہ و تشریح

مولانا عاصم اقبال قادری مجیدی

هو

بسم الله الرحمن الرحيم

الحمد لله رب العلمين والصلاة والسلام على الحبيب وأهل بيته أجمعين -
قصيدتان مشتملتان على ۳۱۳ شعرا بعدد أصحاب بدر رضی اللہ تعالیٰ عنہم
أجمعين في مدح تاج الفحول السيف المسلول على أعداء الرسول ﷺ مولانا
المولوى فضل الرسول العثماني القادري الحنفي البدايوني رحمة الله تعالى عليه
تولى غرس أشجارهما واجتناء ثمارهما وفتق أزهارهما الفقير إلى ربه المقر بذنبه

أحمد رضا القادري البركاتي البريلوي

غفر الله له ذنبه كله دقه وجله آمين

ترجمہ

بسم الله الرحمن الرحيم

الحمد لله رب العلمين والصلاة والسلام على الحبيب وأهل بيته أجمعين -
یہ دو قصیدے ہیں جو اصحاب بدر (رضی اللہ تعالیٰ عنہم اجمعین) کی تعداد کی مناسبت سے
۳۱۳ اشعار پر مشتمل ہیں۔ یہ علما کے تاجدار، رسول ﷺ کے دشمنوں کے لیے شمشیر بے نیام
مولانا مولوی فضل رسول عثمانی قادری حنفی بدایونی رحمۃ اللہ علیہ کی شان میں ہیں۔
ان قصائد کا پیڑ لگایا، ان کے پھل چنے اور ان کے پھول توڑے

احمد رضا قادری برکاتی بریلوی

نے جو اپنے رب کی بارگاہ کا فقیر اور اپنے گناہوں کا معترف ہے۔
اللہ اس کے چھوٹے بڑے تمام گناہ معاف فرمائے۔



رَنَّ الْحَمَامُ عَلَى شُجُونِ الْبَانَ	يَا مَا أَمِيلِحَ ذُكْرَ بَيْضِ الْبَانَ
-----------------------------------------	------------------------------------------

بان درخت کی شاخوں پر فاختہ نے نغمہ سرائی کی، واہ مقام بان کی گوری (خوبصورت) عورتوں کا ذکر کتنا حسین و ملیح ہے۔

حل لغات: رَنَّ رَنِينًا: [فریاد کرد] فریاد کرنا، بلند آواز سے رونا/فعل ماضی صیغہ واحد مذکر غائب۔ شجون: [شاخہا] شجن کی جمع بمعنی پیچیدہ ٹہنی، درخت کی شاخ۔ ما أَمِيلِحَ: [چقدر نمکین است] یہ تصغیر ہے ما أَمْلِحَ فعل تعجب کی بمعنی کیا ہی خوبصورت ہے، کیا ہی حسین و ملیح ہے۔ بیض: أبيض کی جمع بمعنی سفید، یہاں خوبصورت عورتیں مراد ہیں۔

تشریح: پہلے مصرع میں 'البان' درخت کے معنی میں ہے۔ 'البان' اس درخت کو کہتے ہیں جس کے پتے بید کے پتوں کی طرح ہوتے ہیں۔ اس کے پھل سے خوشبودار تیل نکلتا ہے۔ یہ درخت لمبا اور اونچا ہوتا ہے اس لیے عربی شعرا محبوب کی بلندی قد اور کشیدہ قامتی کو 'بان' کے درخت سے تشبیہ دیتے ہیں۔ جس طرح اردو میں محبوب کے قد و قامت کو 'سرو' کے درخت سے تشبیہ دی جاتی ہے۔ حضرت ناظم حاشیہ میں فرماتے ہیں:

شجرة عربية تشبه بها قدود الحسان في الإستواء والرشاقة۔

دوسرے مصرع میں 'البان' ایک مقام کا نام ہے جہاں کا حسن و جمال مشہور تھا۔ بین السطور میں وضاحت کرتے ہیں:

اسم موضع أهلها معرو فون بالحسن والجمال

(بان) ایک جگہ کا نام ہے جہاں کے رہنے والے حسن و جمال کی وجہ سے مشہور ہیں۔

لفظ 'ما اميلح' کے بارے میں حاشیہ میں فرماتے ہیں:

فعل تعجب هو تصغير 'ما أملح' ولم يصغروا من الفعل غيره و'ما أحيسنه'۔ قاموس۔

یہ فعل تعجب ہے جو ما أَمْلِحَ کی تصغیر ہے، ما أَمِيلِحَ اور ما أَحِيسِنَه کے علاوہ عربی میں کسی فعل کی تصغیر نہیں لاتے۔ بحوالہ قاموس۔



تَبْكِي دَمًّا وَتَقُولُ فِي أَسْجَاعِهَا	اللَّهُ يُضْحِكُ سِنَّ مَنْ أَبْكَانِي
-------------------------------------------	----------------------------------------

وہ فاختہ خون کے آنسو رو رہی ہے اور اپنے نغموں میں کہہ رہی ہے کہ اللہ اسے شاداں و فرحاں رکھے جس نے مجھے رُلا یا ہے۔

حل لغات: أسجاع: سجع کی جمع بمعنی کبوتر یا فاختہ کی بولی۔ اللہ یضحک سن: یہ دعائیہ جملہ ہے، لفظی ترجمہ یہ ہوگا کہ اللہ اس شخص کے دانتوں کو ہنسائے مجازاً مراد ہے کہ اللہ اس شخص کو خوش رکھے، شاد و آباد رکھے۔ سن: [دندان] دانت۔

تشریح: وہ فاختہ اپنے ساتھی کی یاد میں اور اس کے ہجر و فراق میں رو رہی ہے، مگر اس کی شکایت نہیں کرتی کہ اس نے اسے اس حال کو پہنچا دیا بلکہ اس کو دعا دے رہی ہے کہ اے اللہ جس نے ہجر و فراق کے ذریعے میرا یہ حال کیا ہے تو اس کو خوش و خرم اور ہمیشہ ہنستا ہوا رکھ۔



بَكَتِ الْغَزِيرَ فَهَيَّجَتْ مَنِي الْبُكَاءِ	إِنَّ الْحَزِينَ لَسَائِلُ الْأَجْفَانِ
------------------------------------------------	-----------------------------------------

وہ (فاختہ) ایسا زار و قطار روئی کہ اس کے رونے نے مجھے رونے پر آمادہ کر دیا۔ یقیناً غمزہ تو نم دیدہ ہی ہوتا ہے۔

حل لغات: الغزير: [البكاء الكثير] بمعنی بہت، کثیر، جب بکاء یا دموع وغیرہ کے ساتھ آتا ہے تو معنی ہوتا ہے زار و قطار رونا، پھوٹ پھوٹ کر رونا، بہت زیادہ رونا۔ الماطر الغزير: موسلا دھار بارش۔ أجفان: [پلک ہائے چشم] جفن کی جمع بمعنی پپوٹ۔ سائل الأجفان: یہ مجاز عقلی کے طور پر استعمال کیا گیا ہے اس لیے کہ پپوٹے نہیں بہتے بلکہ آنسو بہتے ہیں اور انکا محل پپوٹے ہیں جیسا کہ عربی میں کہا جاتا ہے بحری النهر (دریا بہہ رہا ہے) حالانکہ دریا نہیں بہتا بلکہ اس میں پانی بہتا ہے۔

تشریح: شعر کا مطلب واضح ہے۔ اکبر الہ آبادی کہتے ہیں:

اشک خوں آلود آنکھوں سے نمایاں ہو گیا
دیکھیے دل بھی شریک چشم گریاں ہو گیا



وَلَقَدْ دَرَىٰ مَنْ ذَاقَ ذَوْقَ صَبَابَةٍ	أَنَّ اللَّحُونَ مُثِيرَةٌ الْأَكْنَانِ
---------------------------------------------	-----------------------------------------

جس نے سوزشِ عشق کا مزہ چکھ لیا ہو وہ جانتا ہے کہ اچھی آوازیں پوشیدہ (چنگاری) کو بھڑکا دیتی ہیں۔

حل لغات: دری: [عَلِمَ] دری یدری جاننا، واقفیت حاصل کرنا/فعل ماضی صیغہ واحد مذکر غائب۔
 صبابۃ: [سوزشِ عشق] اللحون: [آواز ہائے خوش] لحن کی جمع عمدہ آواز۔ مثيرۃ [برانگیزندہ] اسم فاعل از آثار یثیر إثارة بمعنی ابھارنے والا، بھڑکانے والا۔ الأکنان [المکونات] چھپی ہوئی۔
تشریح: سوال پیدا ہوا کہ فاختہ کو روتا ہوا دیکھ کر آپ کیوں رونے لگے؟ جواب دیتے ہیں کہ یہ راز عام آدمی نہیں سمجھ سکتا بلکہ جس نے محبت کا مزہ چکھا ہے اور سوزشِ عشق نے جس کے کلیجے کو جلایا ہے وہ یہ بات بخوبی جانتا ہے کہ عمدہ آوازیں اور شیریں نغمے سینوں میں دبی ہوئی عشق و محبت کی چنگاری کو بھڑکاتے ہیں، ماضی کی یاد دلاتے ہیں، محبت کے زخم تازہ ہو جاتے ہیں اور بے اختیار عاشق کی آنکھوں سے تاراشک رواں ہو جاتا ہے۔ شاعر نے جب فاختہ کو اپنے محبوب کی یاد میں روتا ہوا دیکھا تو ان کو بھی اپنے پچھڑے ہوئے محبوب کی یاد تازہ ہو گئی اور محبوب کی یاد آتے ہی آنکھوں سے اشک جاری ہو گئے۔



هَلْ بَا هَلَالِ الْعِيدِ عِنْدَكَ خُبْرَةٌ	بِشْمَيْسَةِ فِي بَدْرِهَا قَمَرَانِ
---------------------------------------------	--------------------------------------

اے ہلالِ عید! کیا تیرے پاس اس آفتابِ (حسن و جمال) کی کوئی خبر ہے جس کے چاند سے چہرے میں دو چاند ہیں۔

حل لغات: ہلال: نیا چاند۔ خبرۃ: اطلاع۔ شمسۃ: یہ تصغیر ہے شمس کی، آفتاب، سورج۔
 بدر: چودہویں کا چاند۔

تشریح: جب فاختہ نے محبوب کی یاد تازہ کر دی تو اب اس کا خیال دامن گیر ہوا۔ وہ کہاں ہے؟ کس حال میں ہے؟ لہذا ہلالِ عید سے اس کے بارے میں پوچھتے ہیں۔ عید کا چاند چونکہ خوشی و مسرت کا استعارہ ہے اور عید پر پچھڑے ہوئے ملتے ہیں اس لیے اپنے پچھڑے ہوئے محبوب کی خبر معلوم کرنے کے لیے شاعر نے عید کے چاند کا انتخاب کیا۔

پوچھتے ہیں کہ اے عید کے چاند! کیا تجھے میرے محبوب کے بارے میں کچھ معلوم ہے؟ وہ محبوب جو آفتاب حسن و جمال ہے، جس کے چاند سے چمکتے ہوئے چہرے میں دوزید چاند چمک رہے ہیں۔

’شمیسة‘ سے محبوب کی ذات مراد ہے، ’بدر‘ سے محبوب کا چہرہ اور ’قمران‘ سے اس کی خوبصورت آنکھیں مراد ہیں۔ اس شعر میں ہلال عید، شمس، بدر اور قمران چاروں الفاظ کا حسن اجتماع جو لطف دے رہا ہے وہ اہل ذوق سے پوشیدہ نہیں۔



أَيُّ تَنَادِمٍ أَيْنَ تَنْزِلُ كَيْفَ هِيَ	أَيَّانَ تَأْتِي كَمَ مَدَى أَيَّانِي
---------------------------------------------	---------------------------------------

وہ کس کا ہم نشین ہو رہا ہے؟ کہاں اترتا ہے؟ وہ کیسا ہے؟ وہ کب آئے گا؟ (میں) کہاں تک (کہوں) ’کب‘، ’کب‘، ’کب‘ / ’میرا‘، ’کب‘، ’کب‘، ’کب‘ (کہنا) کہاں تک چلے گا۔

حل لغات: تناد م: [منادمة ہم نشینی] مضارع واحد مؤنث غائب از نادم ينادم منادمة بمعنى ہم نشین ہونا۔ أَيَّانَ: اسم استفهام بمعنى متى کب۔

تشریح: ہلال عید سے مزید دریافت فرماتے ہیں کہ اے ہلال عید! تو ہی کچھ خبر دے کہ ساعت وصل کب آئے گی؟ میں کب اپنے محبوب سے ہم آغوش ہوں گا؟ جب محبوب مجھ سے بچھڑ گیا تو کہاں قیام کر رہا ہے؟ کس کے ساتھ بیٹھ رہا ہے؟ مجھ سے بچھڑنے کے بعد وہ اب کس حال میں ہے؟ وہ کب آئے گا؟ وغیرہ وغیرہ۔

عاشق جب فراق میں بے چین ہوتا ہے تو اس کو یہی ایک رٹ ہوتی ہے کہ آخر وصل یار کب ہوگا؟ وہ بار بار یہی پوچھتا رہتا ہے کہ کب کب کب۔ فرماتے ہیں کہ آخر میں کتنی بار ’ایان‘ کہوں؟ بین السطور میں فرماتے ہیں:

أراد اللفظ أي إلى ما أقول أيان و أيان

(ایان سے معنی نہیں بلکہ) لفظ ’ایان‘ ہی مراد ہے، یعنی میں کہاں تک کہوں ایان

ایان (کب، کب)

اردو میں کسی نے کہا اور خوب کہا کہ:

وہ آرہے ہیں، وہ آئیں گے، آرہے ہوں گے تمام رات یہ کہہ کر گزار دی ہم نے



بَانَتْ وَمَا لَانَتْ فَبَانَتْ لَوْعَتِي	يَا خَيْبَتِي فِي الصَّبْرِ وَالْكَتْمَانِ
-------------------------------------------	--------------------------------------------

وہ دور ہو گیا اور (مجھ پر) مہربان نہیں ہوا تو میری سوزش عشق ظاہر ہو گئی۔ وائے میری ناکامی صبر کرنے اور (عشق) چھپانے میں۔

حل لغات: بانَتْ (اول) [جدا شد] بان بینا بمعنی جدا ہونا۔ مالانت: [نرم نہ شد] لان یلین بمعنی نرم ہونا/ماضی منفی صیغہ واحد مؤنث غائب۔ بانَتْ (ثانیہ) [ظہرت] بان بیانا: ظاہر ہونا۔ لوعة: [سوزش عشق] لاع کا اسم مرۃ، غم یا عشق و محبت کی جلن، سوزش۔ خبیۃ مصدر راز خاب بمعنی ناکامی۔

تشریح: وہ آفتاب صفت محبوب جدائی کا داغ دے گیا اور اس حال میں جدا ہوا کہ عاشق پر ذرا بھی مہربان نہیں ہوا، نہ اس پر لطف و محبت کی نگاہ کی۔ اس رویے سے عاشق کو سخت تکلیف پہنچی، وہ اس صدمے کو برداشت نہ کر سکا اور بے ساختہ آہ و فغاں کرنے لگا، جس سے اس کے عشق کا راز ظاہر ہو گیا۔ گویا وہ نہ صدمہ جدائی کو برداشت کر کے اس پر صبر کرنے میں کامیاب ہوا اور نہ ہی اپنے راز عشق کو دوسروں کی نظروں سے پوشیدہ رکھنے میں کامیاب ہوا۔ اب عاشق اپنی اس ناکامی پر افسوس کر رہا ہے۔

پہلے مصرع میں 'بانَتْ' اور 'لانَتْ' کے درمیان جناس ہے، پھر ایک ہی مصرع میں بانَتْ دو مرتبہ استعمال کیا، پہلا جدائی کے معنی میں دوسرا ظاہر ہونے کے معنی میں۔



رَاحَتْ أَرْمَةٌ رَاحَتِي مِنْ رَاحَتِي	وَكَذَاكَ كُلُّ مُودِّعِ الْأَخْدَانِ
-----------------------------------------	---------------------------------------

میرے ہاتھ سے راحت و آرام کی لگا میں چھوٹ گئیں اور دوستوں کو الوداع کہنے والے ہر شخص کا یہی حشر ہوتا ہے۔

حل لغات: رَاحَتْ: [رفت] راح روحا بمعنی جانا۔ ارمۃ: جمع ہے زمسام کی بمعنی لگام۔ راحتی (اول) [آسائش] راحة مصدر بمعنی آسائش مضاف بیائے متکلم۔ راحتی (دوم) [کفی] راحة بمعنی تھیلی مضاف بیائے متکلم۔ أخدان: [معشوقاں] خدان کی جمع بمعنی دوست،

محبوب۔

تشریح: یعنی محبوب کی جدائی کی وجہ سے عاشق کا چین و سکون، راحت و آرام جاتا رہا۔ بین السطور میں فرماتے ہیں:

أبي لست بدعاً من العشاق

یعنی عاشقوں میں میں ہی کوئی نرالا اور نیا نہیں ہوں جس کے ساتھ یہ حادثہ (یعنی محبوب کی جدائی کی وجہ سے آرام و سکون غارت ہونا) پیش آیا ہے، بلکہ یہ حشر ہر اس عاشق صادق کا ہوتا ہے جو اپنے محبوب اور دوستوں کو الوداع کہہ دے یعنی جدائی کا غم اٹھائے۔ جون ایلیا کہتا ہے:

یہ مجھے چین کیوں نہیں آتا

ایک ہی شخص تھا جہان میں کیا

پہلے مصرع میں راحة دوبار استعمال ہوا ہے، پہلا چین و سکون کے معنی میں اور دوسرا ہتھیلی کے معنی میں۔ اس میں جو بیانی خوبی ہے وہ روشن ہے۔

﴿۹﴾

مَا مَضْمَضْتُ عَيْنِي بِنَوْمٍ مُدِّ مَضَّتْ	وَكَذَلِكَ كُلُّ مُفَارِقِ الْخَلَّانِ
-----------------------------------------------	----------------------------------------

جب سے محبوب جدا ہوا میری آنکھ (ایک لمحے کو بھی) نہیں سوئی، احباب سے جدا ہونے والا ہر شخص ایسا ہی ہوتا ہے۔

حل لغات: مَا مَضْمَضْتُ: [مَا نَمَّتْ، صَرَاح] نہیں سوئی، ماضی منفی واحد مؤنث غائب۔ خَلَّان: خلیل کی جمع بمعنی خالص دوست۔

تشریح: ہجر و فراق کی پہلی مصیبت وہ تھی جو گذشتہ شعر میں بیان ہوئی کہ عاشق کا سکون غارت ہو گیا۔ اب ہجر و فراق کی دوسری مصیبت بیان ہو رہی ہے، یعنی جب سے محبوب جدا ہوا ہے مجھے ایک لمحے کے لیے بھی نیند میسر نہیں ہے اور اس معاملے میں بھی میں کوئی نرالا نہیں ہوں بلکہ ہجر و فراق کے مارے ہوئے ہر شخص کا یہی حال ہوتا ہے۔ غالب نے کہا:

موت کا ایک دن معین ہے

نیند کیوں رات بھر نہیں آتی

پہلے مصرع میں لفظ مضمضت استعمال کیا ہے، یعنی میری آنکھ نے نیند کی کلی نہیں کی، مطلب ہے

گذرا بھی نہیں سویا یا ایک لمحے کو بھی نہیں سویا۔ حاشیے میں فرماتے ہیں:

المضمضة أصلها للغم لكنها كلمة تقولها العرب إذا أرادوا المبالغة في

نفي النوم

لفظ المضمضة دراصل منھ (سے کلی کرنے) کے لیے آتا ہے، لیکن عرب جب بے

خوابی میں مبالغہ کا ارادہ کرتے ہیں تو اس لفظ کا استعمال کرتے ہیں۔

پہلے مصرع میں مَضَمَضَتْ اور مُذْمَضَتْ جمع ہیں، ان کے درمیان جناس ہے، چونکہ ان دونوں میں ایک حرف کا فرق ہے اس لیے یہ جناس ناقص ہے۔



سَامَتْ فُؤَادِي ثُمَّ لَمْ تُعْطِ الثَّمَنَ	يَا لَيْتَهَا طَرَّتْ بِلا إِثْمَانَ
----------------------------------------------	--------------------------------------

اس نے میرے دل کا سودا کیا پھر قیمت تک ادا نہیں کی۔ اے کاش! اس نے بغیر مول بھاؤ کے ہی (میرادل) لوٹ لیا ہوتا۔

حل لغات: سامت: [نرخ کردن] فعل ماضی واحد مؤنث غائب از سام یسام بمعنی سودا کرنا، مول بھاؤ کرنا۔ فُؤَادٌ: بمعنی دل، مضاف بیائے متکلم۔ إِثْمَانَ [نرخ کردن] باب افعال سے اُثْمَنَ کا مصدر بمعنی مول بھاؤ کرنا۔

تشریح: عاشق کی خواہش و آرزو تھی کہ کسی بھی طرح اس کا دل اس کے محبوب کے حوالے ہو جاتا، محبوب نے دل کا سودا کیا، مول بھاؤ کیا لیکن خریدا نہیں، اس پر عاشق کو تکلیف اور افسوس ہے۔ عاشق کہتا ہے کہ اس مول بھاؤ کی کیا ضرورت تھی اے کاش وہ ایسے ہی بغیر مول بھاؤ کیے میرادل لے کر بھاگ جاتا۔ گراہک دکاندار سے قیمت طے کرے، مول بھاؤ کرے اور پھر سودا نہ لے تو یہ بات دکاندار کے لیے زیادہ تکلیف دہ ہوتی ہے، اسی طرح عاشق سے دل کا سودا کر کے نہ خریدنا یہ عاشق کے لیے زیادہ تکلیف دہ ہے۔

مصرع ثانی میں لفظ طَرَّتْ، آیا ہے، بین السطور میں اس کی وضاحت فرماتے ہیں کہ اس کا مطلب ہے کسی کا مال بغیر اس کی مرضی کے لینا، اسی سے لفظ الطرار، ہے یعنی جیب کترہ یا گرہ کٹ۔

قافیہ إِثْمَانَ ہے حضرت مصنف نے بین السطور میں اس کا معنی 'نرخ کردن' لکھا ہے، جس

کا صاف مطلب ہے کہ یہ باب افعال کا مصدر ہے، ثمن کی جمع اثمان بروزن افعال نہیں، جیسا کہ بعض شارحین نے گمان کیا ہے۔



لَا تُنَجِّزُ الْمِيعَادَ لَكِنْ لَمْ أَكُنْ	لَأَعْيِبَهَا كَلًّا وَمَا هُوَ شَانِي
----------------------------------------------	----------------------------------------

وہ وعدہ وفا نہیں کرتا ہے لیکن (اس کے باوجود) میں اس کی برائی نہیں کر سکتا، ہرگز نہیں۔ یہ میرے شایان شان نہیں ہے/ یہ مجھے زیب نہیں دیتا۔

حل لغات: لا تنجز: مضارع منفی واحد مؤنث غائب از أنجز يُنجز بمعنى مکمل کرنا، پورا کرنا کہا جاتا ہے أنجز الوعد: وعدہ پورا کرنا۔ کلاً: حرف ردع، تنبیہ اور زجر کے لیے آتا ہے بمعنی ہرگز نہیں۔ شانی [کارمن] شان بمعنی کام، معاملہ، مضاف بیائے متکلم۔

تشریح: یہاں سے محبوب کا وصف بیان کرنا شروع کر رہے ہیں۔ فرماتے ہیں کہ اس کا ایک وصف یہ ہے کہ وہ انتہائی وعدہ خلاف ہے، کبھی اپنا وعدہ وفا نہیں کرتا۔ مگر اس کی وعدہ خلافی اور عہد شکنی کے باوجود میں اس کی نکتہ چینی اور عیب جوئی نہیں کرتا۔ عاشق صادق اور یار مخلص کی پہچان ہی یہی ہے کہ محبوب کی جانب سے ہزاراذیتیں پہنچیں مگر حرف شکایت زبان پر نہیں لاتے بلکہ اس میں بھی اپنا ہی تصور سمجھتے ہیں:

بے وفائی مری فطرت کے عناصر میں ہوئی
اس کی بے مہری کو اسباب دگر پر رکھا
محبوب کی وعدہ خلافی کے لیے حضرت کعب بن زہیر نے بڑی بلیغ تشبیہ دی ہے، فرماتے ہیں:

فَلَا تَمَسُّكَ بِالْعَهْدِ الَّذِي زَعَمْتَ
إِلَّا كَمَا تُمْسِكُ الْمَاءَ الْغَرَائِبِلُ

ترجمہ: محبوبہ اپنے وعدے پر صرف اتنی ہی دیر قائم رہتی ہے جتنی دیر چھلنیاں پانی کو روکتی ہیں۔



لَيْنُ الْعَرِيكَةِ وَصَفَهَا فَأُظْنَهَا	تَنْسَأَهُ وَالْإِنْسَانُ لِلنِّسْيَانِ
-------------------------------------------	-----------------------------------------

نرم خوئی اس کی صفت ہے، اس لیے مجھے گمان ہوتا ہے کہ وہ (اپنے وعدے) کو بھول

جاتا ہے۔ اور انسان تو لفظ نسیان سے بنا ہے/ اور انسان تو نسیان کی گرفت میں ہے۔
حل لغات: لین: مصدر ازلان بمعنی نرم ہونا۔ عربیكة: [الطبيعة] جمع عرائك بمعنی عادت، طبیعت۔

تشریح: محبوب طبیعتاً بہت نرم خو ہے، اس اعتبار سے مجھے لگتا ہے کہ وہ قصداً عہد شکنی نہیں کرتا ہے بلکہ اپنی نرم خوئی کی وجہ سے وعدہ بھول جاتا ہے۔ عاشق خود اپنے محبوب کی طرف سے عذر پیش کر رہا ہے کہ اس کے نرم خو ہونے کی وجہ سے عہد شکنی ہو رہی ہے۔ محبوب کا اس بات کو بھولنا کوئی جرم نہیں کیوں کہ وہ بھی تو آخر انسان ہے اور لفظ انسان بنا ہی نسیان سے ہے، لہذا اگر وہ انسان ہونے کی وجہ سے اپنی نرم خوئی کو بھول گیا تو اس پر کوئی مواخذہ نہیں۔

﴿۱۳﴾

فِي شَهْدِهَا سَمٌّ ثَمَالٌ فَاشْهَدُوا	أَنِّي شَهِيدُ الشَّهِدِ يَا إِخْوَانِي
-----------------------------------------	-----------------------------------------

اُس کی حلاوت و چاشنی میں زہر قاتل ہے۔ اے میرے بھائیو! تم گواہ رہو میں اسی حلاوت کا مارا ہوا ہوں۔

حل لغات: شہد: جمع شہاد بمعنی شہد، حلاوت، چاشنی۔ سم ثمال: [زہر کشندہ] زہر قاتل/ سم موصوف ثمال صفت۔

تشریح: شعروا ضح اور تشریح سے بے نیاز ہے۔ فی شہدہا اور فاشہدوا میں اور شہید الشہد میں پر لطف جناس ہے۔

﴿۱۴﴾

تَسْقِي فَتَشْفِي نَمُّ تَشْقِي بِالْعَنَا	وَتَفْلُقِي الْأَكْبَادِ وَالْعَيْنَانَ
--------------------------------------------	-----------------------------------------

وہ (شربت دید سے) سیراب کرتا ہے تو (مریض عشق کو) شفا بخش دیتا ہے۔ پھر مشقت، جگر کو چھلنی کرنے اور روانی اشک کے ذریعے وہ بد بخت کر دیتا ہے۔

حل لغات: تَسْقِي: مضارع واحد مؤنث غائب از سَقَى يَسْقِي بمعنی سیراب کرنا۔ تَشْفِي: مضارع واحد مؤنث غائب از شَفَى يَشْفِي شفاء بمعنی شفا بخشنا، مرض دور کرنا۔ تَشْقِي: [توقع في المشقة، رنج دیدن] مضارع واحد مؤنث غائب از اشْقَى يُشْقِي بمعنی بد بخت کرنا۔ عناء: مشقت، تکلیف تھکان۔ تَفْلُقِي: [شکا فتن] مصدر بمعنی پھاڑنا، چھلانی کرنا۔ أكباد: کبد کی جمع

جگر، وسط شئے، جوف۔ العینان: [بہ فتح تین روانی اشک]
تشریح: فرماتے ہیں کہ وہ ایک حال پر قائم نہیں رہتا۔ کبھی تو عاشق کو شراب دید سے سرشار کر کے شفیاب کر دیتا ہے۔ مگر پھر ایسا کام کرتا ہے جس سے عاشق مشقت و تنگی کا شکار ہو جاتا ہے، اس کا کلیجہ ٹکڑے ٹکڑے ہو جاتا ہے اور اس کی آنکھوں سے تاراشک جاری ہو جاتا ہے۔ بد بخت کرنے کا مطلب یہ ہے کہ وہ مشقت، جگر کو چھلنی کرنے اور روانی اشک میں مبتلا کر دیتا ہے۔
 مصرع ثانی میں العینان، العین بمعنی آنکھ کا متنیہ نہیں (جیسا کہ بعض شارحین نے گمان کیا ہے) بلکہ ع اور ی کے فتح کے ساتھ یہ العینان ہے، بہت آنسو بہانے کے معنی میں۔

﴿۱۵﴾

تَمْشِي وَ تَغْشَاهَا الصَّبَا فَكَانَهَا	غُضْنُ سَوِيٍّ مَائِدٌ مُتَهَانَ
-------------------------------------------	----------------------------------

وہ چلتا ہے اور بادِ صبا سے گھیر لیتی ہے گویا کہ وہ ایک سیدھی چکتی جھومتی شاخ ہے۔
حل لغات: تغشاها: اس کو گھیر لیتی ہے، از غشی غشیا: ڈھانپنا، گھیر لینا۔ سوی: [سیدھی] ہموار، برابر۔ مائد: [چکتی] اسم فاعل از مائد مائد بمعنی نباتات کا لہلہانا، تروتازہ ہونا، نرم و نازک ہونا۔ متہان: [جھومتی]۔

تشریح: محبوب کی چال کا وصف اور اس کے نرم و نازک ہونے کا بیان کیا جا رہا ہے۔ وہ ایسا نرم و نازک ہے کہ جب چلتا ہے تو گویا خود نہیں چلتا بلکہ بادِ صبا سے چلاتی ہے۔ وہ سیدھی چکتی جھومتی ٹہنی کی مانند ہے۔ جس طرح نرم و نازک اور پلک دار شاخ کو بادِ صبا حرکت دیتی ہے اور بادِ صبا کی وجہ سے شاخ ایسے ہلتی ہے گویا مستی میں جھوم رہی ہے۔ شاخ سخت اور کڑک ہوگی تو ہوا کے جھونکے اسے حرکت نہیں دے پائیں گے۔ محبوب کی چال پر داغ نے کہا:

وہ جب چلے تو قیامت پانچھی چاروں طرف

ٹھہر گئے تو زمانے کو انقلاب نہ تھا

اسی مفہوم کو احمد فراز نے باندھا ہے اور بہت خوب کہا ہے:

چلے تو گردشیں اس کا طواف کرتی ہیں

رکے تو اس کو زمانے ٹھہر کے دیکھتے ہیں

اگر اجتماع ردیفین کے عیب سے قطع نظر کر لی جائے تو احمد فراز کا شعر سادگی، صفائی اور بندش کی



وَاهَا إِذَا أَذْنَتْ وَ دَانَتْ لَلْقَا	آهًا إِذَا أَذْنَتْ لِهَجْرَانِ
------------------------------------------	---------------------------------

کیا بات ہے! جب وہ ملاقات کے لیے قریب کرے اور خود بھی قریب آئے۔ ہائے افسوس! جب وہ عنقریب آنے والے فراق کی اجازت طلب کرے۔

حل لغات: واہا: اسم فعل کسی چیز کی خوبی کے لیے بولا جاتا ہے۔ أَذْنَتْ [نزدیک کر د] ماضی واحد مؤنث غائب بمعنی قریب کیا۔ آہاً: اسم فعل کسی چیز پر افسوس اور تکلیف کا اظہار کرنے کے لیے بولا جاتا ہے۔ آن [قریب]۔

تشریح: مطلب واضح ہے۔ واہا کے اوپر بین السطور میں لکھا ہے 'أَي أَقُولُهُ' یعنی میں کہتا ہوں۔ مطلب یہ کہ جب وہ ملاقات کے لیے قریب کرے تو میں واہا (واہ کیا بات ہے) کہتا ہوں اور جب وہ ہجر و فراق کی بات کرے تو میں آہا (ہائے افسوس) کہتا ہوں۔

مصرع ثانی کا آخری لفظ لِهَجْرَانِ ہے، اس کو بعض شارحین نے لِهَجْرَانِ سمجھ کر مصرع کو بحر سے خارج قرار دے دیا، جو درست نہیں ہے۔ تفصیل مقدمے میں ملاحظہ فرمائیں۔



يَا حُسْنَ غُصْنٍ فِيهِ مِنْ كُلِّ الْجَنَى	عِنَبٌ وَعُنَابٌ بِهِ سُلْوَانِي
---------------------------------------------	----------------------------------

اے حسین و جمیل شاخ! جس میں ہر قسم کے میوے ہیں، انگور و عناب ہیں جن سے میری تسلی خاطر کا سامان ہے۔

حل لغات: جنی: [میوہ] جمع أجناء: چٹا ہوا (پھل، پھول، سونا، شہد وغیرہ) عناب: ایک دوا کا نام ہے۔ سُلْوَانٌ: [تسلی و دوائے مفرح] مصدر مضاف بیائے متکلم از سلا یسلو بمعنی بھول جانا، تسلی پانا، بے غم ہونا۔ سُلْوَانٌ: ایک قسم کی دوا کا نام بھی ہے جو مفرح ہوتی ہے۔

تشریح: محبوب کو پھلوں اور میووں سے لدی ہوئی ایک حسین شاخ سے تشبیہ دی گئی ہے۔ اسی شاخ کے پھل عاشق کی تسلی کا سامان فراہم کر رہے ہیں۔ عنب انگور کو کہتے ہیں۔ عُنَابٌ ایک کانٹے دار درخت ہے جس کا پھل زیتون کے مشابہ ہوتا ہے، یہ لال رنگ کا بیٹھا پھل ہوتا ہے، جس کو کھایا بھی جاتا ہے اور اس کی دوا بھی بنائی جاتی ہے، یہ درخت مشرق وسطیٰ اور اس کے علاوہ میں بھی

پایا جاتا ہے۔ (المنجد: مادہ عن ب)
 سلوان کو اگر مصدر مائیں تو ترجمہ ہوگا کہ ان میوؤں کے ذریعے ہی میری تسلی خاطر کا سامان ہے۔ اگر سلوان کو دووا کا علم مائیں تو ترجمہ ہوگا کہ وہ میوے میرے لیے گویا دوائے مفرح ہیں۔

﴿۱۸﴾

رُطْبٌ وَلَا تَسْئَلْ عَنِ الرُّمَّانِ	وَاللُّوزُ فِيهِ الْفَوْزُ وَالتَّنْفَاحُ وَالنَّ
----------------------------------------	---------------------------------------------------

اس شاخ میں بادام ہے جس میں کامیابی مضمحل ہے، سیب اور تر کھجوریں ہیں اور انار (کی

مٹھاس) کے بارے میں مت پوچھ۔

حل لغات: لَوْزُ: بادام۔ رُطْبُ: تر کھجور۔

تشریح: محبوب کو جس خوبصورت شاخ سے تشبیہ دی گئی تھی اس شاخ میں انواع و اقسام کے میوے اور پھل ہیں۔ اس میں ایسا بادام ہے جس کے کھانے میں کامیابی مضمحل ہے، سیب ہے، تر کھجور ہے۔ انار کے بارے میں مت پوچھ، کا مطلب یہ ہے کہ انار کی مٹھاس اور خوبصورتی کے بارے میں کیا پوچھتے ہو وہ تو ان سب سے زیادہ میٹھا اور خوبصورت ہے۔ بین السطور میں انار کے بارے میں مت پوچھ، کی تشریح کرتے ہوئے فرماتے ہیں کہ فإنه أحسنها کلها یعنی انار تو ان تمام میوؤں میں سب سے زیادہ خوبصورت ہے۔

پہلے مصرع میں لوز اور فوز کے درمیان جناس ہے۔

﴿۱۹﴾

بِزَمَانِهَا فَاقَتْ عَلَيَّ أَرْمَانَ	أَرْمَانَ فَاقَتْ بَيْدًا أَنْ عَشِيقَتِي
----------------------------------------	-------------------------------------------

(عرب کی مشہور خوبصورت عورت) ازمان (اگرچہ خوبصورتی میں) فوقیت لے گئی، لیکن

میرا محبوب اپنے زمانے میں ازمان پر بھی فوقیت و برتری لے گیا۔

حل لغات: بید: بمعنی غیر، یہ مضاف بن کر آتا ہے اور اس کا مضاف الیہ ہمیشہ ان کے ذریعے

جملہ ہوتا ہے۔ عشیقہ: محبوبہ۔

تشریح: ازمان قدیم عرب کی ایک عورت کا نام ہے، جو اپنے بے مثال حسن و جمال کی وجہ سے ضرب المثل بن گئی۔ بین السطور میں وضاحت فرماتے ہیں کہ نام زن عربیہ مشہورہ: بجمال۔ بیت کا مطلب واضح ہے۔ مصرع اول میں لفظ بید وارد ہے اس کے بارے میں بین السطور میں وضاحت

فرماتے ہیں کہ: المختار أنه بمعنى لكن قاله الطيبي (مختار قول یہ ہے کہ لفظ يَدَّ لِيكِن کے معنی میں ہے، یہ بات طیبی نے کہی ہے۔)

﴿ ۲۰ ﴾

مَا رُمْتُ إِلَّا لَنَمِّ تِي الْأَسْدَانِ	يَا سَادِنِي أَغْتَابَهَا لَا تَعْتَبُوا
--------------------------------------------	------------------------------------------

اے درمحبوب کے خادمو! مجھ پر عتاب مت کرو۔ میں نے تو صرف ان (دروں پر پڑے ہوئے) پردوں کے بوسے کا ارادہ کیا ہے۔

حل لغات: سادن: [خدام] جمع سَدَنَةٌ و سَادُنُونَ بمعنی کعبے یا بت خانے کا خادم و مجاور، یہاں درمحبوب کے خادم مراد ہیں۔ اصل میں سادنین تھا، اضافت کی وجہ سے نون جمع ساقط ہو گیا ہے۔ اعتبار: [جمع عتبة الباب] عتبة کی جمع بمعنی چوکھٹ، دروازہ، آستانہ۔ رمت: [قَصَدْتُ] ماضی، متکلم از رمسی رمیا بمعنی پھینکنا، ارادہ کرنا، قصد کرنا۔ لثم: [بوسہ] مصدر از لثم لثمًا بمعنی بوسہ دینا، چومنا۔ تی: [اسم اشارہ]۔ أسدان: [پردہا] سَدَن کی جمع بمعنی پردہ۔

تشریح: درمحبوب کے دربان اور پاسبان ہمیشہ عاشق کے مخالف اور دشمن رہے ہیں، اُن کی کوشش ہوتی ہے کہ عاشق کو درمحبوب سے دور رکھیں، اس سلسلے میں وہ عاشق کو جھڑکتے ہیں، اس پر عتاب کرتے ہیں، اس کے ساتھ سختی برتتے ہیں۔ مرزا غالب کو بھی درمحبوب کے پاسبان سے گلہ ہے، کہتے ہیں:

گدا سمجھ کے وہ چپ تھا مری جو شامت آئی
اٹھا اور اٹھ کے قدم میں نے پاسبان کے لیے

عاشق انہیں سخت رو دربانوں کو مخاطب کرتا ہے کہ اے درمحبوب کے خادمو! میں تم سے اور کچھ نہیں چاہتا میں تو صرف اپنے محبوب کے درو دیوار پر پڑے ہوئے پردوں کا بوسہ لینا چاہتا ہوں، میری آتش فراق کو ٹھنڈا کرنے کے لیے یہی بہت ہے، لہذا تم میرے ساتھ سختی سے پیش نہ آؤ، نہ مجھے جھڑکو بلکہ میرے دل کی یہ آرزو نکل جانے دو۔

﴿ ۲۱ ﴾

مَنْ لِي بِرُقِيَةِ سَاحِرٍ فَتَّانٍ	سَحَرْتَنِي الْعَيْنَا بِالْحِظَةِ طَرَفَهَا
--------------------------------------	----------------------------------------------

خوبصورت آنکھ والے محبوب نے اپنی دزدیدہ نگاہی سے مجھ پر جادو کر دیا ہے۔ کون ہے جو کسی ماہر جادوگر سے میرا علاج کرائے؟

حل لغات: سحر تنی: اس نے مجھے مسحور کر دیا، واحد مؤنث غائب از سحر سحر بمعنی جادو کرنا، دھوکہ دینا، فریفتہ بنا لینا۔ العیناء [زن خوش چشم] خوبصورت آنکھ والی عورت۔ لحظة: [دزدیدہ نگاہی] ایک نظر، سرسری نگاہ۔ طرف: [چشم] جمع اطراف، نگاہ۔ رقیة: [افسوں] مصدر از رقی رقیة ورقیة جھاڑ پھونک کرنا، جادو یا آسیب کا اثر زائل کرنا۔ فتان: فتنہ انگیز۔

تشریح: اُس حسن و جمال کے پیکر نے اپنی دزدیدہ نگاہی سے عاشق کا کام تمام کر دیا، شاعر نے کہا ہے:

ترچھی نظریں کام کر دیتی ہیں سیدھے تیر کا

جادو کرنے سے مراد یہ ہے کہ محبوب نے عاشق کو بری طرح اپنے عشق میں گرفتار کر لیا ہے۔ اب عاشق فریاد کرتا ہے کہ کوئی ہے جو ٹوٹے ٹوٹکے کے ذریعے اس فسون ساز کے افسوں کی کاٹ کرے اور مجھے اس کے جادو سے نجات دلائے۔

بین السطور میں وضاحت فرماتے ہیں کہ العیناء سے مراد زن خوش چشم ہے۔ المنجد میں بھی العیناء کا معنی الحسنۃ العین دیا ہے۔ یہاں ضرورت شعری کی وجہ سے ہمزہ حذف کیا گیا ہے۔

﴿۲۲﴾

وَلَّتْ وَمَا وَالَّتْ فَوَالَّتْ عَبْرَتِي	لِمَ لَا أَهَيْمُ إِذَا الْحَيِّبُ جَفَانِي
---------------------------------------------	---------------------------------------------

وہ (مجھ سے منہ موڑ کر) چلا گیا، مجھ سے ملنا تک نہیں تو میرے آنسو جاری ہو گئے۔ میں سرگشتہ کیوں نہ ہو جاؤں جب کہ محبوب نے میرے ساتھ جفا کی ہے۔

حل لغات: وَلَّتْ: [برگشت] فعل ماضی واحد مؤنث غائب از وَلَّى یُوَلِّی بمعنی والی مقرر کرنا، اعراض کرنا، دور ہونا، منہ موڑنا، پیٹھ دکھا کر بھاگنا۔ ماوالت: [الفت نکرد] فعل ماضی منفی، واحد مؤنث غائب از ولاء محبت کرنا، دوستی کرنا۔ والت: [پیاپے رسید] از والسی ولاء بمعنی لگا تار ہونا۔ عبرة: [اشک] آنسو۔ اہیم: [ہیمان سرگشتگی] مضارع متکلم از ہام یہیم ہیما و ہیوما و ہیمانا محبت کرنا، آوارہ پھرنا، سرگشتہ ہونا۔

تشریح: معشوق نے ایک اور ستم ڈھایا کہ بغیر وصل کیے عاشق کو داغ مفارقت دے گیا، غالب کہتے ہیں:

جاتے ہوئے کہتے ہو قیامت کو ملیں گے

کیا خوب قیامت کا ہے گویا کوئی دن اور

عاشق پر جدائی کی یہ گھڑی قیامت بن کر آئی، وہ اس صدمے کو برداشت نہ کر سکا اور اس کی آنکھوں سے تاراشک رواں ہو گیا۔ عاشق اپنی یہ حالت دکھا کر لوگوں سے کہتا ہے کہ آخرا ب میں عشق میں سرگشتہ اور از خود رفتہ کیوں نہ ہو جاؤں حال یہ ہے کہ اس نے جو رجحان کی انتہا کر دی ہے۔

﴿۲۳﴾

يَا أَهْلَ سَهْلٍ أَسْهَلُوا بِخِيَامِكُمْ | وَذَرُوا أَهْلَ الْأَحْزَانِ لِإِحْزَانِ

اے ہموار زمین کے ساکنو! تم ہموار اور نرم زمین میں اپنے خیموں میں چلے جاؤ اور غمزہ شخص (یعنی عاشق) کو سخت اور ناہموار زمین پر چلنے کے لیے چھوڑ دو۔

حل لغات: اهل سهل [هم اهل بالبوادي] سهل: جمع سهل نزم زمین، ہموار زمین۔ أسهلوا: [بزمین سهل و نزم روید] امر حاضر جمع از أسهل يسهل بمعنى پہاڑ سے میدانی زمین کی طرف اترنا۔ أحزان: الحزن کی جمع بمعنی غم، رنج و الم۔ إحزان: [بزمین درشت در آمدن] مصدر از افعال بمعنی سخت زمین میں آنا۔ ذروا: بمعنی اتر کر چھوڑو۔

تشریح: عاشق کے حزن و ملال کی یہ حالت دیکھ کر لوگ اس کو تسلی دینے لگے، اُس کو اپنے خیموں میں آنے کی دعوت دی کہ وہاں راحت و آرام سے رہے تاکہ اُس کی بے کیفی کچھ کم ہو۔ مگر عاشق جو غم و اندوہ کا عادی ہو گیا ہے وہ ان کی دعوت ٹھکرا دیتا ہے اور کہتا ہے کہ تم لوگ اپنے آرام دہ خیموں میں جاؤ، مجھے میرے حال پر چھوڑو اور مجھے سخت اور ناہموار زمین پر ہی رہنے دو۔ گویا:

نہ چھیڑاے نکہت باد بہاری راہ لگ اپنی

تجھے اٹھیلیاں سو جھی ہیں ہم بیزار بیٹھے ہیں

حاشیہ میں 'أسهلوا' کا معنی بیان فرماتے ہیں 'بزمین سهل و نزم روید اور لإحزان' کا معنی 'بزمین درشت در آمدن' لکھتے ہیں۔ اس سے سمجھ میں آتا ہے کہ یہاں شاعر نے 'الإحزان' استعمال کیا ہے جو کہ مصدر ہے، نہ کہ 'الأحزان' جو الحزن کی جمع ہے۔ بعض شارحین نے اس کو 'الحزن' کی جمع 'الأحزان' سمجھ لیا اور شعر کا معنی کچھ کا کچھ ہو گیا۔ تفصیل کے لیے مقدمہ دیکھیے۔

﴿۲۴﴾

فَوَ مَحْنَتِي أَحَدُ الثَّلَاثَةِ كَائِنٌ	أَمْضِي كَذَا أَوْ مِثُّ أَوْ تَلْقَانِي
--------------------------------------------	------------------------------------------

میری آزمائش وابتلا کی قسم! تین میں سے ایک بات ہو کر رہے گی۔ یا تو میں اسی حال میں رہوں گا یا (پھر) مرجاؤں گا یا (بالآخر) محبوب مجھ سے ملاقات کرے گا۔

حل لغات: محنة: آزمائش، سختی، ابتلا، واؤ قسم کے لیے ہے۔

تشریح: مطلب واضح ہے کہ اب تین میں سے کوئی ایک بات ہونا ہے۔ یا تو میں غم واندوہ اور حزن و ملال کی اسی حالت میں زندگی بسر کر دوں گا، یا اس صدمہ فراق کی تاب نہ لا کر جاں بحق ہو جاؤں گا، یا پھر میری آہ و فغاں اور عشق صادق رنگ لائے گا، محبوب کو میری حالت پر رحم آجائے گا اور بالآخر وہ مجھے لذت دیدار عشرت و صل سے شاد کام کرے گا۔

﴿۲۵﴾

مَهْ يَا رِضَا يَا ابْنَ الْكَرَامِ الْأَتْقِيَا	يَا غَرَسَ دَوْحِ الْعِلْمِ وَالْإِتْقَانِ
--------------------------------------------------	--------------------------------------------

اے رضا! اے بزرگی اور تقویٰ والوں کے بیٹے! اے علم و اتقان کے درخت کے نوخیز پودے! (عشق و عاشقی کی اس داستان سے) باز آ۔

حل لغات: مه: [باز ایست] اسم فعل بمعنی باز آ، رک جا۔ غرس: [نوںہال] نوخیز پودہ۔ دَوْح: [درختاں] دَوْحَة کی جمع بمعنی بڑا پھیلا ہوا درخت۔

﴿۲۶﴾

دَعُ عَنْكَ هَذَا لَسْتَ أَهْلَ بَطَالَةٍ	وَأَنْهَضُ إِلَى مَا كُنْتَ فِيهِ تَضَانِي
-------------------------------------------	--------------------------------------------

تو ان چیزوں کو چھوڑ دے، تو بیکار بیہودہ لوگوں میں سے نہیں ہے۔ تو انھیں چیزوں (یعنی علم و معرفت کے حصول) میں مشغول ہو، جس میں تو (پہلے) مشقت برداشت کر رہا تھا۔

حل لغات: دَعُ: [بگڑا ریں] اسم فعل بمعنی چھوڑ، ترک کر۔ بطالة: [بیہودگی]۔ انهض: [قم] اٹھ کھڑا ہو۔ تَضَانِي: [تتحمل المشقة] مضارع واحد مذکر حاضر از ضَانِي مُضَانَاةً بمعنی مشقت برداشت کرنا۔

تشریح: ایک خیالی ناصح شاعر کو نصیحت کر رہا ہے کہ اے رضا! آپ تو بزرگی والوں اور پرہیزگاری والوں کے فرزند ارجمند ہیں، آپ تو علم و اتقان کے ابھرتے ہوئے نوخیز پودے ہیں، آپ بیکار

لوگوں میں سے نہیں ہیں، آپ عشق و عاشقی کی اس داستان سرائی کو ترک کیجیے اور حصول علم و معرفت کے اسی کام میں مشغول رہیے جس میں آپ پہلے مشغول تھے۔

﴿۲۷﴾

لِلَّهِ دَرْكٌ يَا نَصِيحَ نَدِيمِهِ	أَيْقَظْتَنِي مِنْ غَفْلَةِ الْوَسْنَانِ
--------------------------------------	------------------------------------------

اے اپنے دوست کو نصیحت کرنے والے! اللہ تجھے خوش رکھے۔ تو نے مجھے ابتدائے غفلت میں ہی بیدار کر دیا۔

حل لغات: لِلَّهِ دَرْكٌ: یہ دعائیہ جملہ ہے اللہ تمہیں خوش رکھے/اچھا رکھے۔ نَصِيحَ: [ناصح] خیر خواہ، نصیحت کرنے والا۔ وَوَسْنَانِ: [کسے کہ درآغاز خواب است] صیغہ صفت بمعنی وہ شخص جو ابتدائی نیند میں ہو۔

تشریح: اُس خیالی ناصح کا شکر یہ ادا کرتے ہیں اور اس کو دعا دیتے ہیں کہ اے اپنے دوست کو عمدہ نصیحت کرنے والے اللہ تجھے خوش رکھے کہ تو نے مجھے ابتدائے غفلت ہی میں بیدار کر دیا۔

﴿۲۸﴾

أَحْسَنْتَ فِيمَا قُلْتَ فَاسْتُرْ زَلَّتِي	يُسْبِلُ عَلَيْكَ اللَّهُ سِتْرَ أَمَانٍ
---------------------------------------------	------------------------------------------

(اے ناصح!) تو نے جو کہا بہت خوب کہا۔ اب میری لغزش و خطا کی پردہ پوشی کر، اللہ تجھ پر (اپنی) حفظ و امان کا پردہ ڈالے۔

حل لغات: أُسْتُرَ: فعل امر واحد مذکر حاضر از سَتَرَ سِتْرًا بمعنی چھپانا، پردہ پوشی کرنا، حفاظت کرنا۔ زَلَّةٌ: غلطی، لغزش، ٹھوکر۔ يُسْبِلُ: [يُلْقِي] مضارع معروف واحد مذکر غائب از أَسْبَلَ يُسْبِلُ پردہ لٹکانا۔

تشریح: ناصح کی تحسین کر رہے ہیں کہ تو نے جو مجھے نصیحت کی بہت خوب کی۔ جہاں تو نے نصیحت کر کے مجھ پہ ایک احسان کیا ہے وہاں ایک اور احسان کر کہ میری داستان عشق اگر تجھے معلوم ہو ہی گئی ہے تو اب اس پر پردہ پڑا رہنے دے دوسروں کو اس کی خبر نہ ہونے پائے۔ اے ناصح! تو میری اس لغزش کو چھپا اللہ تیری پردہ پوشی فرمائے گا۔

﴿۲۹﴾

أَنَا قَيْسٌ نَجِدُ فِيهِ نَزْهَةً جَنَّةٍ	هِيَ جُنَّةٌ مِنْ جَنَّةِ لَجْنَانَ
--------------------------------------------	-------------------------------------

میں ایسے نجد کا قیس ہوں جس میں باغ کی نزہت ہے اور یہی نزہت لوگوں کو دیوانگی
(سے بچانے) کے لیے ڈھال ہے۔

حل لغات: نَجْد: ایک جگہ کا نام۔ حِنَّة: باغ۔ حِنَّة: ڈھال۔ حِنَّة: جنون، دیوانگی۔ حَنَّان: لوگوں
کی جماعت۔

تشریح: قیس عرب کے قبیلہ بنو عامر کا شخص تھا، جس کو مجنوں بھی کہا جاتا ہے۔ اس کو شدت عشق
اور پاکیزہ محبت کے لیے بطور استعارہ استعمال کیا جاتا ہے۔ شاعر نے خود کو قیس سے تشبیہ دی ہے
یہ تشبیہ محبت کی پاکیزگی کے لیے ہے۔ یعنی میں عاشق ضرور ہوں مگر ہوس پرست نہیں بلکہ میری
محبت پاکیزہ ہے، اس معاملے میں میں قیس بنی عامر کی طرح ہوں۔ چونکہ میں جس نجد کا قیس
ہوں اس میں گلستان کی نزہت و سیر ہے اور یہی سیر گلشن مجھے بیہودگی سے محفوظ رکھتی ہے۔ بین
السطور میں حَنَّان کی وضاحت کرتے ہیں کہ 'بالفتح جماعة الناس' یعنی یہ جیم کے فتح کے ساتھ
ہے بمعنی لوگوں کی جماعت۔

شعر میں حِنَّة (گلشن) حِنَّة (ڈھال) اور حِنَّة (دیوانگی) کے درمیان جناس ہے، ان کا حسن
اجتماع لطف دے رہا ہے۔



لَعْرَائِسُ غُرَبٍ حَلَلْنَ جَنَانِي	لَيْلِي لَيْلٍ كُنْتُ فِيهِ مُنَادِمًا
--------------------------------------	----------------------------------------

میری لیلیٰ وہ رات ہے جس میں میں شوہر نواز عورتوں کا ہم نشین رہا جو میرے دل میں
جلوہ افروز ہوئیں۔

حل لغات: مُنَادِمٌ: [ہم نشین] اسم فاعل۔

تشریح: گذشتہ شعر میں جب خود کو قیس سے تشبیہ دی گئی تو ضروری ہے کہ قیس کی کوئی لیلیٰ (محبوبہ)
بھی ہو۔ جواب میں فرماتے ہیں کہ ہاں میری لیلیٰ وہ رات ہے جس رات میں میں دلہنوں کا ہم
نشین رہا، وہ دلہنیں جو میرے دل پر اتریں۔

'عرائس عرب' کی وضاحت فرماتے ہوئے بین السطور میں لکھتے ہیں 'زنان شوہر دوست'۔ اور
حَلَلْنَ جَنَانِي کی وضاحت فرماتے ہیں کہ 'أي نزلن بقلبي'۔

﴿۳۱﴾

نَعْمَ ارْتَشَافٍ لَمِيَّ وَرَفِّ لِسَانِ	أَسْكَنَ قَلْبِي إِذْ سَكَنَ وَبِثُّ فِي
-------------------------------------------	------------------------------------------

جب وہ دل میں سکونت پذیر ہوئیں تو میرے دل کو راحت و سکون بخشا اور میں نے ہونٹ اور زبان چوسنے کی نعمت میں رات بسر کی۔

حل لغات: أَسْكَنَ: [آرام داند] ماضی جمع مؤنث غائب، سکون بخشا۔ سَكَنَ [سکونت کر دند] سکونت پذیر ہوئیں۔ ارتشاف: [مکیدن] مصدر از ارتشف یرتشف بمعنی چوسنا۔ لَمَّا [لب] ہونٹ۔ رَفِّ: [مکیدن] مصدر از رف رفًا شفتبہ ہونٹ چوسنا۔

﴿۳۲﴾

أَحْيَيْتَ لَيْلَكَ قُلْتُ بَلْ أَحْيَانِي	حَتَّى إِذَا أَصْبَحْتُ سَعْدًا قَيْلَ لِي
--------------------------------------------	--------------------------------------------

یہاں تک کہ جب میں نے خوشی و مسرت کے ساتھ صبح کی تو مجھ سے کہا گیا کہ تم نے اپنی رات بیداری کی حالت میں گزاری ہے تو میں نے کہا نہیں بلکہ رات نے مجھے زندگی بخشی ہے۔

تشریح: 'أَحْيَاء' کا معنی ہے زندگی بخشا، لیکن جب لیل کے ساتھ آئے تو 'أَحْيَاء' کا معنی ہوتا ہے شب بیداری کرنا۔ پہلا والا احویت شب بیداری کے لیے ہے دوسرا والا احویانی زندگی بخشنے کے معنی میں ہے۔

﴿۳۳﴾

وَاللَّيْلُ لَيْلُ الْفِكْرِ وَالْإِمْعَانِ	أَعْلِمْتَ مَاذَا النَّجْدُ نَجْدٌ تَعْلَمُ
---------------------------------------------	---------------------------------------------

(اے مخاطب) کیا تو نے جانا کہ وہ نجد کیا ہے؟ وہ علم و عرفان کا نجد ہے اور رات فکر و تدبر کی رات ہے۔

حل لغات: إِمْعَان: مصدر از أَمَعَنَ يُمَعِنُ إِمْعَانًا بمعنی گہرائی میں جانا، گہرائی کے ساتھ غور و فکر کرنا۔

تشریح: شعر ۲۹/۳۰ میں نجد اور لیلیٰ کا ذکر فرمایا تھا۔ اب مخاطب سے سوال کرتے ہیں کہ کیا تجھے معلوم ہے کہ میں جس نجد کا قیس ہوں وہ نجد کون سا ہے؟ اور میں نے جس رات کو اپنی لیلیٰ (محبوبہ) کہا ہے وہ کون سی رات ہے؟ اگر تو نہیں جانتا تو سن لے کہ میں جس نجد کا قیس ہوں وہ خیموں اور ٹیلوں والا نجد نہیں بلکہ وہ تعلیم و تعلم اور علم و عرفان کا نجد ہے۔ وہ رات جو میری لیلیٰ ہے وہ عیش و عشرت اور فضولیات کی رات نہیں بلکہ وہ علوم میں تدبر و تفکر اور فنون میں غور و فکر کی رات ہے۔

رَفَعَ السُّتَارَةَ عَنِ نُجُومٍ مَعَانٍ	لَيْلٌ إِذَا أَرَّخَى سِتَارَ ظَلَامِهِ
------------------------------------------	-----------------------------------------

وہ ایسی رات تھی کہ جب اُس نے تاریکی و ظلمت کے پردے ڈالے تو معانی کے ستاروں سے پردے اٹھا دیے۔

حل لغات: أرخى يرخى: پردہ لٹکانا۔ سِتَار / سِتَارَة: [پردہ]۔

تشریح: أرخى الليل ستاره محاورہ ہے، لفظی معنی ہے کہ رات نے اپنے پردے لٹکائے مجازی طور پر رات کا تاریک ہونا مراد ہوتا ہے۔ جب رات تاریک ہوئی اور ہر طرف اچھی طرح اندھیرا چھا گیا تو رات نے تاروں سے پردہ اٹھا دیا یعنی تارے چمکنے لگے۔ یہ ستارے عام ستارے نہیں تھے بلکہ یہ نجوم معانی یعنی معانی و مفاہیم کے چمکتے دکتے تارے تھے جو شاعر کے سامنے روشن ہوئے جس کے نتیجے میں یہ اعلیٰ تصدیہ معرض وجود میں آیا۔

حاشیہ میں فرماتے ہیں:

شبه المعاني بالنجوم في علوها و سناها والاهتداء بها و معلوم أن الليل كلما أظلم كانت النجوم أسفر وفي لفظ الستارة مع النجوم لطف لا يخفى۔

ترجمہ: معانی کو نجوم سے ان کی بلندی، چمک اور ان سے ہدایت حاصل کرنے میں تشبیہ دی گئی ہے۔ یہ بات معلوم ہے کہ رات جیسے جیسے تاریک ہوتی جائے گی ستارے ویسے روشن ہوتے جائیں گے۔ نجوم کے ساتھ لفظ الستارة میں جو لطف ہے وہ پوشیدہ نہیں۔

پہلے مصرع میں أرخى الستار (پردے ڈالے) اور دوسرے مصرع میں رفع الستار (پردے اٹھائے) کے تقابل میں جو حسن اور معنویت ہے وہ اہل ذوق سے پوشیدہ نہیں۔

سُرُرٌ وَلَسْتُ بِعَابِدِ الْأَوْثَانِ	مَالِي وَلِلدُّمِيَّاتِ مِنْ دُرِّ عَلِي
----------------------------------------	------------------------------------------

مجھے تختوں پر رکھی ہوئی موتی کی گڑیوں سے کیا کام؟ میں بتوں کو پوجنے والا نہیں ہوں۔

حل لغات: دُمِيَّات: [مورتیں] جمع بمعنی گڑیا، تصویر، بت۔ دُرٌّ: دُرَّة کی جمع بمعنی موتی،

زیور۔ سُرُّ: سریر کی جمع بمعنی چارپائی، تخت۔ اُوْتَان: وشن کی جمع، وہ بت جس کی پوجا کی جائے۔
تشریح: یہاں سوال پیدا ہوا کہ جب آپ کا نجد نجد تعلم اور لیلیٰ شب فکر و امعان ہے پھر شروع میں یہ حسن و عشق کی گفتگو کیوں چھیڑی گئی؟۔ یہاں سے شعر نمبر ۳۸ تک مسلسل مضمون کے طور پر اس سوال کا جواب دے رہے ہیں۔

﴿۳۶﴾

مَالِي وَلِلْغَزَلِ الْمُهَيِّجِ فَلَا أَكُنْ	غَزِلًا وَلَمْ أَرْمَرْتَعِ الْغَزْلَانَ
-----------------------------------------------	------------------------------------------

مجھے (سامع کے جذبات کو) برا بیچنے کرنے والی غزل سے کیا مطلب؟ میں عشق بازی کرنے والا مرد نہیں ہوں، میں نے تو کبھی ہرنوں کی چراگاہ دیکھی تک نہیں۔
حل لغات: غَزَل: عورتوں کے ساتھ باتیں، کھیل کود۔ مُهَيِّج: اسم فاعل از أَهَج يَهَيِّج بمعنی برا بیچنے کرنا، جوش دلانا۔ غَزِلٌ: [مرد عشق باز] عورتوں کے ساتھ باتیں اور کھیل کود کرنے والا۔ مَرْتَعٌ: [چراگاہ]۔ غَزْلَان: غَزَال کی جمع بمعنی ہرن کا بچہ۔
تشریح: اصل نغے میں مصرع اولیٰ میں فَلَا أَكُنْ لکھا ہے، یہاں شبہ پیدا ہوتا ہے کہ لا کے بعد فعل مضارع کو جزم کیوں دے دیا گیا؟۔ ڈاکٹر رشید عبیدی کو بھی یہ شبہ پیدا ہوا، انہوں نے فَلَا أَكُنْ کی جگہ ولم أَكُنْ کر دیا ہے۔ بہ نظر ظاہر یہی اصح معلوم ہوتا ہے۔

﴿۳۷﴾

مَالِي وَلِلْأَهْوَى إِلَيَّ مَهْوَى الْهَوَى	أَفَلِي غِنَاءٍ فِي غِنَاءِ غَوَانِ
-----------------------------------------------	-------------------------------------

عشق و محبت کے غار کی طرف مائل ہونا میری شان نہیں۔ کیا میرے لیے خوبصورت عورتوں کے گانے میں کوئی فائدہ ہے؟۔
حل لغات: اهو: [میل] مصدر بمعنی مائل ہونا۔ مَهْوَى: [غار] اسم ظرف محبت کرنے کی جگہ۔ غِنَاءٌ: [فائدہ] بے نیازی، مالداری، فائدہ۔ غِنَاءٌ: [سرود] گانا، گیت۔ حاشیہ میں غَوَان کی تشریح فرماتے کہ ”جمع غانیۃ زنی کہ بحسن و جمالش از زیور و پیرا یہ بے نیاز باشد“ یعنی غوان غانیۃ کی جمع ہے، یہ اس خوبصورت عورت کو کہتے ہیں جو اپنے حسن و جمال کی وجہ سے زیور وغیرہ سے بے نیاز ہو۔

﴿۳۸﴾

مَا كَانَ هَذَا دَيْدَنِي لَكِنَّهُ	تَشْيِبُ شِعْرٍ لَا دَدُ الشُّبَانِ
-------------------------------------	-------------------------------------

یہ (حسن و عشق کی باتیں) میری عادت و فطرت نہیں ہے لیکن (جو میں نے کہا وہ تو) قصیدے کی تشبیہ ہے، جوانوں کا کھیل کو نہیں۔

حل لغات: دیدن: [عادت] طریقہ۔ تشبیہ: [تمہید] دَدَّ: [بازی] کھیل، کود۔ الشبان [جوانان] **تشریح:** یہاں اس مضمون کا تسلسل ختم ہوتا ہے جس کا آغاز شعر ۳۵ میں ہوا تھا۔ فرماتے ہیں کہ میں نے قصیدے کے آغاز میں جو کچھ حسن و عشق کی باتیں کی تھیں یہ میری عادت و فطرت نہیں ہے، نہ میں کوئی عشق باز مرد ہوں، نہ مجھے جذبات بھڑکانے والے نغموں سے کچھ لینا دینا ہے، نہ خوبصورت عورتوں کے گانے بجانے میں میرا کوئی نفع ہے میں نے تو ان باتوں کا تذکرہ عربی شعرا کے دستور کے مطابق محض قصیدے کی تشبیہ (تمہید) کے طور پر کیا تھا نہ کہ جوانوں کے کھیل اور لہو و لعب کے طور پر۔

اپنے ایک اردو قصیدے میں اسی مفہوم کو یوں ادا فرماتے ہیں:

خامہ کس قصد سے اٹھا تھا کہاں جا پہنچا
راہ نزدیک سے ہو جانب تشبیہ سفر

﴿۳۹﴾

إِذْ مَا دَدَّ مِنِّي وَلَا أَنَا مِنْ دَدٍ	إِذْ جِئْتُ أَمْدَحُ رُحْلَةَ لِأَوَانِي
---------------------------------------------	------------------------------------------

کیونکہ نہ مجھ سے لہو و لعب ہے اور نہ میں لہو و لعب سے ہوں۔ میں تو فقط اُس ذات گرامی کی مدح سرائی کے لیے آیا ہوں جو زمانے کے لیے مرجع ہے۔

تشریح: یہاں سے گریز کر کے مدح کی طرف آتے ہیں جو قصیدے کا اصل مقصود ہے۔ گذشتہ شعر میں جو یہ فرمایا کہ ”یہ تو شعر کی تشبیہ تھی جو جوانوں کا کھیل کو نہیں تھا“، اب اُس کی وجہ بیان فرما رہے ہیں کہ یہ جو جوانوں کا کھیل کو وہ بھی کیسے سکتا ہے کیوں کہ نہ لہو و لعب مجھ سے ہے نہ میں لہو و لعب سے ہوں، میں تو صرف ایک مرجع خلائق ذات گرامی (حضور سیف اللہ المسلمول) کی مدح سرائی اور تعریف و توصیف کے لیے آیا ہوں۔

مصرع اول میں مَا دَدَّ مِنِّي وَلَا أَنَا مِنْ دَدٍ ایک حدیث پاک سے استفادہ ہے، حضرت انس بن مالک رضی اللہ تعالیٰ عنہ سے مروی ہے کہ حضور اکرم ﷺ نے ارشاد فرمایا:

لست من دد ولا دد مني (مجمع الزوائد: پیشی، ج ۸/ص ۲۲۹)

مصراع ثانی میں لفظ 'رحلۃ' وارد ہے حاشیہ میں اس کی تشریح فرماتے ہیں:

الرحلة بالضم من العلماء هو العلم المقتدى الذى يرتحل إليه من كل
حذب للاستفادة والاستفاضة

رحلۃ را پر پیش کے ساتھ علما میں سے ان مقتدر اور پیشوا حضرات کو کہتے ہیں کہ
ان سے استفادہ کرنے اور فیض حاصل کرنے کے لیے ہر چہار جانب سے لوگ
سفر کر کے آئیں۔

آگے شعر نمبر ۴۰ سے شعر نمبر ۴۵ تک اسی 'رُحْلَة' کی صفات مذکور ہیں جو 'مَدْح' کا مفعول
ہونے کی بنیاد پر منصوب ہیں۔

﴿۴۰﴾

بَطْلًا شَجِيْعًا سَيِّدَ الشَّجَعَانِ	جَبَلًا رَفِيْعًا فَائِقًا شُمَّا عَلِي
----------------------------------------	-----------------------------------------

(میں اس ذات گرامی کی تعریف و توصیف کر رہا ہوں) جو (علم و عرفان میں) بلند و بالا،

فوقیت و برتری والا، بہادر اور دلیر ہے (بلکہ) بہادروں و جانبازوں کا سردار ہے۔

حل لغات: فائق: برتر، ممتاز۔ شُمَّ: [جمع اشم بلند] اونچی ناک والا مرد، بلندیاں۔ عَلِي: بلندی
البطل: [دلیر]۔ شَجِيْعٌ: دلیر، بہادر۔

تشریح: وہ مرجع خلائق ذات گرامی (حضرت سیف اللہ المسلمول) کہ جن کی مدح و ستائش کا میں
نے قصد کیا ہے وہ اپنے زمانے میں لوگوں کے مرجع اور مشار الیہ تو ہیں، ہی ساتھ ہی علم و فضل کے
جبل شاخ ہیں، اپنے اقران و معاصرین پر فوقیت لے جانے والے ہیں۔ معرکہ حق و باطل میں
میدان چھوڑ کر بھاگنے والے نہیں بلکہ بہادر اور دلیر ہیں نہ صرف بہادر ہیں بلکہ بہادروں کے
سردار ہیں۔

﴿۴۱﴾

حِرْصًا حَصِيْنًا صِيْنًا بِالْإِرْصَانِ	بُرْجًا مَنِيْعًا مَانِعًا لَا يُرْتَقَى
------------------------------------------	------------------------------------------

آپ ایسا بلند برج (حصار) ہیں جس پر چڑھنا ممکن نہیں اور ایسا مضبوط و پختہ قلعہ ہیں

جس کی پائیدار حفاظت کی گئی ہے۔

حل لغات: بُرْجٌ: [حصار] قلعہ، منار۔ مَنِيْعٌ: [رفع] محفوظ، مضبوط۔ لَا يُرْتَقَى: مضارع مجهول

از ارتقی یرتقی ارتقاء بمعنی پہاڑ پر چڑھنا۔ حصن: قلعہ، محفوظ جگہ۔ حصین: مضبوط، طاقتور، مستحکم۔ صین: ماضی جمہول از صان یصون بمعنی حفاظت کرنا۔ ارصان: [استوار کردن] مصدر از افعال بمعنی مضبوط کرنا۔

تشریح: مطلب یہ ہے کہ حضور سیف اللہ المسلمول علم و فضل کا ایک ایسا بلند و بالا برج ہیں کہ علم و فضل میں ان کا مقابلہ کرنا ممکن نہیں۔ علم و عرفان کا ایسا مضبوط قلعہ ہیں کہ اللہ رب العزت کی جانب سے جس کی حفاظت کی گئی ہے، کسی دشمن کے لیے اس قلعے کو فتح کرنے کی گنجائش نہیں ہے یعنی علم و فضل میں آپ کو شکست دینا ممکن نہیں۔

﴿۴۲﴾

بَحْرًا مُّحِيطًا زَاخِرًا مُّتَدَفِّقًا	بَرْقًا بَرِيقًا بِاسْمِ الْأَسْنَانِ
------------------------------------------	---------------------------------------

آپ (علم و عرفان کا) وسیع ٹھاٹھیں مارتا ہوا سمندر ہیں، چمکتی ہوئی بجلی ہیں، متبسم (چہرے والے) ہیں۔

حل لغات: البحر المحيط: بڑا سمندر۔ زاخر: بھرا ہوا، ٹھاٹھیں مارتا ہوا۔ متدقق: اسم فاعل از تَدَفَّقَ يَتَدَفَّقُ بمعنی چشمے سے پانی ابلنا، پانی کا جوش مارنا۔ برق: بجلی۔ بریق: [درخشاں]۔ باسم: [البسم هو التبسم] اسم فاعل از بسم مسکرانے والا۔ الأسنان: جمع سن بمعنی دانت۔ باسم الأسنان: ہنس مکھ، خندہ رو۔

تشریح: حضور سیف اللہ المسلمول علم و فضل کا دریائے ناپیدا کنار اور بحر زخار ہیں۔ مصرع اول میں لفظ متدقق وارد ہے، بین السطور میں اس کا معنی بیان فرماتے ہیں کہ ”آں کہ آیش بسبب کثرت و وفور بروں می جہدازوے“، یعنی بحر متدقق اس سمندر کو کہتے ہیں کہ جس میں اتنا زیادہ پانی ہو کہ وہ اس میں سمانہ سکے اور باہر ایلنے لگے۔ اردو میں اس کو ٹھاٹھیں مارتا ہوا سمندر کہتے ہیں۔

’بسم الأسنان‘ سے اس جانب اشارہ ہے کہ مدوح میں اس قدر وسیع علم و فضل کے باوجود تکبر، نخوت اور گھمٹ نہیں ہے، نہ وہ ترش رو ہیں، بلکہ وہ تو ہمیشہ مسکرانے والے ہیں۔

﴿۴۳﴾

جَوْدًا مُّجِيدًا مُّجِدِيًّا جَوًّا	ذَا مَاجِدًا مُّجِدًّا مَجِيدَ الشَّانِ
--------------------------------------	-----------------------------------------

وہ کرم کی بارش، احسان کرنے والے، نفع پہنچانے والے، فیاض و سخی، اچھے اخلاق

والے، بزرگی والے اور عظیم و بلند شان والے ہیں۔

حل لغات: جَوْدٌ: [باران نیکو] موسلا دھار بارش۔ مُجِيدٌ: [مُحْسِن] احسان کرنے والا، بھلائی کرنے والا۔ مُجِدِي: [فائدہ بخش] عطا کرنے والا، فائدہ پہنچانے والا۔ جَوَادٌ: بخشنے والا۔ مَجِيدٌ الشَّان: بزرگی والا، بڑی شان والا۔

﴿۴۴﴾

عَلِيًّا مَنَائِرَ نِيرُهَا نُورًا نَبِيًّا	نُورًا مُنِيرًا نَيْرًا نَارًا عَلِيًّا
---------------------------------------------	-----------------------------------------

وہ خود نور ہیں، نور عطا کرنے والے ہیں، وہ ایسے بلند مناروں پر چمکنے والی روشن آگ ہیں جن (مناروں) کے نشان راہ بھی نورانی ہیں۔

حل لغات: مُنِيرٌ: روشن کرنے والا۔ نار: آگ۔ مَنَائِرٌ: مینار کی جمع۔ نِيرٌ: [بالکسر نشان راہ]

تشریح: عرب کا دستور تھا کہ صحرا میں مناروں پر یا بلند چٹانوں پر آگ روشن کر دیا کرتے تھے اور مخصوص قسم کے جھنڈے لگا دیا کرتے تھے، دن میں گزرنے والے مسافر جھنڈے دیکھ کر اور رات کے مسافر روشن آگ دیکھ کر وہاں آتے تھے، وہاں پر مسافروں کے آرام اور کھانے وغیرہ کا انتظام ہوتا تھا۔ گویا وہ آگ بھٹکنے والوں کی ہدایت اور تھکے ماندے مسافروں کے لیے آرام و راحت کی علامت ہے اس لیے اپنے ممدوح کو مناروں پر جلنے والی اسی روشن آگ سے تشبیہ دے رہے ہیں کہ اسی آگ کی طرح حضرت سیف اللہ المسلمول گمراہی و ضلالت کے صحرا میں ہدایت و رہنمائی کی ایک روشن قندیل ہیں، یہ قندیل ہدایت ایسے بلند و بالا مناروں پر روشن ہے جن کے نشان راہ بھی نورانی ہیں یا ان پر نورانی جھنڈے لہرا رہے ہیں۔

﴿۴۵﴾

فَضَلَ الرَّسُولِ الْفَاضِلَ الرَّبَّانِيَّ	عَلِمًا عَلِيمًا عَالِمًا عَالِمَةً
---------------------------------------------	-------------------------------------

وہ نشان منزل ہیں، جاننے والے ہیں، عالم و علامہ ہیں، (یقیناً میرے ممدوح) فضل رسول فاضل ربانی ہیں۔

حل لغات: علم: نشان منزل، پرچم، جھنڈا۔

تشریح: بیت کا مطلب واضح ہے۔

فَأَقْدُرْ إِذْنَ فَضْلَ اسْمِهِ الْمُزَانَ	إِنْ كَانَتْ إِلَّا سَمَا تُنَالُ مِنَ السَّمَا
---------------------------------------------	-------------------------------------------------

اگر نام آسمان سے حاصل ہوتے ہیں تو اس وقت ممدوح کے زینت والے نام کی فضیلت کا اندازہ کر۔

حل لغات: إذن: حرف جواب وجزا۔ اقدُر: فعل امر از قَدَرَ يَقْدُرُ بمعنی اندازہ کرنا۔ مُزَان: [آراستہ] زینت دیا ہوا۔

تشریح: اچھے یا برے نام کا اثر انسان کی شخصیت پر پڑتا ہے اسی لیے حدیث پاک میں برے معانی کے ناموں کی ممانعت آئی ہے۔ اسی سے یہ بات مشہور ہوئی کہ نام آسمان سے اترتے ہیں، یعنی مستقبل میں انسان جیسا ہونے والا ہوتا ہے اسی کے مطابق نام اس کے گھر والوں کے ذہن میں آتا ہے، اب جیسا نام ہوتا ہے اس کا ویسا ہی کام ہوتا ہے۔ حضرت ناظم فرماتے ہیں کہ اگر یہ بات درست ہو کہ نام آسمان سے اترتے ہیں تو پھر ہمارے ممدوح حضرت سیف اللہ المسلمول کے نام کی فضیلت کا تم اندازہ کر لو، آپ کا نام 'فضل رسول' ہے اور یقیناً آپ کو رسول اکرم ﷺ کے فضل سے وافر حصہ ملا ہے۔

رَبَّتْهُ ظُورَ الْمَجْدِ فِي الْأَحْضَانِ	رَضَعَ الْمَكَارِمَ فِي صِبَاهِ وَحُقَّ إِذْ
--------------------------------------------	----------------------------------------------

آپ نے مکارم اخلاق کھٹی میں پی ہیں اور آپ اس کے حق دار و مستحق تھے کیوں کہ بزرگی والی دانیوں نے اپنی گودوں میں آپ کی پرورش کی ہے۔

حل لغات: رَضَعَ: ماضی از رَضَعَ رَضْعًا بمعنی پستان سے دودھ پینا۔ صِبَا: بچپن۔ حُقَّ: [وكان حقيقاً بذلك] مستحق، حق دار۔ رَبَّتْ: ماضی واحد مؤنث غائب از رَبَّ رَبًّا بمعنی پرورش کرنا، پالنا۔ ظُور: [جمع ظُورٍ بالكسر دایہ] دودھ پلانے والی۔ الْأَحْضَانِ: [کنار ہا] حَضْنِ کی جمع بمعنی گود، آغوش۔

تشریح: حضور سیف اللہ المسلمول نے ایک ایسے علمی و روحانی گھرانے میں آنکھ کھولی جس میں علم و فضل، شرافت و نجابت اور بزرگی و پرہیزگاری صدیوں سے میراث بن کر چلے آرہے تھے۔ آپ کی والدہ ماجدہ جلیل القدر عباسی النسل خاندان کی عابدہ، زاہدہ اور نیک سیرت بی بی

تھیں۔ حضرت سیف اللہ المسلمول کی نشوونما آپ کے جد محترم سرمست بادہ توحید حضرت مولانا شاہ عبدالحمید بدایونی قدس سرہ (وفات: ۱۲۳۳ھ / ۱۸۱۸ء) کی آغوش عاطفت میں ہوئی، آپ علم ظاہر و باطن کے جامع، اپنے وقت کے جلیل القدر عالم و مدرس اور شمس مارہرہ حضور آل احمد اچھے میاں قدس سرہ کے مرید و خلیفہ تھے۔

﴿۲۸﴾

حَتَّى تَرْبَى ذَاكِيًا مُتَزَكِّيًا	يَرْبُو عَلَى الْأَمْثَالِ وَالْأَقْرَانِ
--------------------------------------	-------------------------------------------

یہاں تک کہ آپ نے پاکیزگی کے ساتھ اور ہر عیب سے منزہ ہو کر نشوونما پائی۔ آپ معاصرین و اقران پر فوقیت و برتری پاتے رہے۔

حل لغات: تریبی: [نشوونما یافت] ماضی واحد مذکر غائب، پرورش پانا، نشوونما ہونا۔ الزاکی: عمدہ نشوونما پانے والا۔ مُتَزَكِّي: ہر عیب سے پاک ہونے والا۔ يَرْبُو: [يَزِيدُ وَيَقْوَى] مضارع واحد مذکر غائب از ربا ربوا بمعنی بڑھنا، زیادہ ہونا۔ الأقران: القِرْنُ کی جمع بمعنی ہمسرا، مقابل، نظیر۔

تشریح: گذشتہ شعر کے مضمون کو آگے بڑھاتے ہیں کہ جب ایسے نیک نفس لوگوں کی زیر نگرانی و زیر سایہ ممدوح کی پرورش و پرداخت ہوئی تو اس کا نتیجہ یہی نکلتا تھا کہ آپ پاکیزگی و طہارت کے ساتھ متصف ہوئے اور اپنے معاصرین و امثال میں امتیاز و فوقیت حاصل کرتے گئے۔

﴿۲۹﴾

خَضَعَتْ لَهُ الْأَعْنَاقُ مِنْ أَعْنَاقِهِمْ	خَذَتْ لَهُ الْأَعْيَانُ مِنْ أَعْيَانِ
-----------------------------------------------	-----------------------------------------

بڑے بڑے سرداروں کی گردنیں ممدوح (کے علم و فضل) کے سامنے خم ہو گئیں۔ سربراہ آوردہ لوگوں نے ان کی تابعداری قبول کی۔

حل لغات: خَضَعَتْ: جھکنا، سر تسلیم خم کرنا، مطیع ہونا۔ الأعناق: عُنُقُ کی جمع بمعنی گردن۔ أعناق: [عمدگاں و سرداراں] یہ بھی العنق کی جمع ہے بمعنی رئیس، سردار۔ خَذَتْ: [أَي خَضَعَتْ] ماضی واحد مؤنث غائب، از خَذَّ أَخَذًا بمعنی تابعدار ہونا، فروتنی کرنا۔ الأعیان: عین کی جمع بمعنی جماعت۔ دوسرا والا أعیان سردار اور سربراہ آوردہ لوگوں کے معنی میں ہے۔ پہلے مصرع میں لفظ أعناق دو بار آیا ہے اور دونوں الگ الگ معنی میں ہے۔ اسی طرح دوسرے

مصرع میں لفظ اُعیان دو مرتبہ ہے اور دونوں کا معنی الگ الگ ہے۔
تشریح: یہاں وہ مسلسل مضمون پورا ہوتا ہے جس کا آغاز شعر ۴۷ سے ہوا تھا۔ فرماتے ہیں کہ جب حضور سیف اللہ المسلمول کو مکارم اخلاق گھٹی میں پلائے گئے، آپ کی نشوونما مجدد و بزرگی کی آغوش میں ہوئی، یہاں تک کہ آپ پاکیزگی سے متصف ہو کر عیوب سے پاک ہوئے اور اپنے اقران و امثال پر فوقیت لے گئے تو اب اس سب کا نتیجہ یہ نکلا کہ اہل زمانہ میں بڑے بڑے سرداروں اور سربراہوں نے آپ کو اپنا پیشوا تسلیم کیا، ان کی گردنیں آپ کے سامنے ادب و احترام میں خم ہو گئیں، انہوں نے آپ سے استفادہ و استفادہ کو اپنی سعادت سمجھا۔
 استاذ مطلق حضرت علامہ فضل حق خیر آبادی رحمۃ اللہ علیہ حضرت سیف اللہ المسلمول کے بارے میں فرماتے ہیں:

والأصیل المجدد الرائي الذی برع فی تأصیل الأصول، فی عقل إلیه
 العقول، بحل عقل المعقول، وینقل إلیه الرجال رجالاً وعلی کل ضامر
 لیمیزوا نقل المنقول (مکتوب علامہ فضل حق خیر آبادی بنام سیف اللہ
 المسلمول: بحوالہ خیر آبادیات: ص ۲۵۵/۲۵۶)
 وہ (سیف اللہ المسلمول) پختہ اور بالغ نظر مجدد ہیں جو اصول کی بنیاد رکھنے
 میں کامل مہارت رکھتے ہیں، اس لیے معقولات کی عقدہ کشائی کی خاطر غیر
 معمولی عقل و خرد و الا شخص بھی ان کی پناہ میں آتا ہے، اور مردان ذی ہوش ان کی
 خدمت میں پیدل چل کر حاضر ہوتے ہیں، یا لاغر سواری پر آتے ہیں تاکہ
 منقول کی روایت میں شعور امتیاز پائیں۔

﴿۵۰﴾

عَبَدَ الْمَجِيدَ فَجَاءَهُ فَضْلُ الرَّسُولِ	لِ مُهَنَّأً بِالْفَضْلِ وَالرُّجْحَانِ
-----------------------------------------------	-----------------------------------------

ممدوح نے مجید (اللہ) کی عبادت کی تو ان کے پاس رسول ﷺ کا فضل آیا فضیلت و
 غلبے کی مبارکباد دیتے ہوئے۔

حل لغات: مُهَنَّئٌ: [بشارت دہندہ] خوش خبری دینے والا، مبارکباد دینے والا، اسم فاعل از
 هُنَّأَ يَهْنَأُ تَهْنِئَةً -

تشریح: یعنی ہمارے ممدوح حضرت سیف اللہ المسلمول نے عبادت و ریاضت کی، جس کے انعام اور صلے میں ان کو فضل رسول عطا کیا گیا، یہ فضل رسول بھی اس شان سے عطا ہوا کہ وہ ان کو فضیلت و بزرگی اور دشمنوں کے مقابلے میں غالب آنے کی مبارک باد دیتا ہوا آیا۔
مصرع اولیٰ میں 'عبد المجید' اور 'فضل الرسول' نے جو لطف پیدا کیا ہے وہ اہل ذوق سے پوشیدہ نہیں، عبدالمجید ممدوح کے والد ماجد کا اسم گرامی ہے اور فضل رسول خود ممدوح کا نام نامی ہے۔

﴿۵۱﴾

لَا تَعْجَبُوا إِنْ عَاشَتْ الْأَطْيَارُ فِي الْ	أُبْحَارِ وَالْحَيْتَانُ فِي الْحَيْطَانِ
--------------------------------------------------	-------------------------------------------

تجرب مت کرو اگر پرندے سمندروں میں اور مچھلیاں باغوں میں زندگی بسر کریں۔
حل لغات: [اطیاریاں] طیر کی جمع بمعنی پرندہ، لیکن طیر کی یہ جمع شاذ ہے، اصل جمع طیور آئی ہے۔ الحیتان: [ماہیاں] حوت کی جمع بمعنی مچھلی، عموماً بڑی مچھلی پر اطلاق ہوتا ہے۔ الحیطان: [دیوار با] حائط کی جمع بمعنی دیوار، باغ۔
تشریح: یہ قطعہ بند شعر ہے، تشریح اگلے شعر کے ضمن میں ملاحظہ فرمائیں۔

﴿۵۲﴾

فَالْبَحْرُ بَرٌّ فِي وَزَانٍ فَيُؤْضِئُهُ	وَالْبَرْ بَحْرٌ مِّنْ نَّدَى الْفَيْضَانِ
--------------------------------------------	--------------------------------------------

کیونکہ سمندر آپ کے جو دو سخا کے میزان میں خشکی ہے اور خشکی آپ کی بارش فیض و کرم کی وجہ سے سمندر ہے۔

حل لغات: وِزَانٌ: میزان، ترازو۔ نَدَى: [باراں] شبنم، بارش، سخاوت، کرم۔
تشریح: دونوں شعروں کا مجموعی مفہوم یہ ہوا کہ پرندے باغوں میں زندگی گزارتے ہیں اور مچھلیاں سمندر میں، اگر پرندے سمندر میں رہنے لگیں اور مچھلیاں باغ میں رہیں تو یہ بڑے تجب و حیرت کا مقام ہے۔ لیکن اے مخاطب! تو اس بات پر حیرت مت کر کہ پرندے پانی میں رہیں اور مچھلیاں خشکی میں، کیوں کہ ہمارے ممدوح کی جو دو سخا کا یہ عالم ہے کہ اگر ان کے دریائے کرم سے سمندر کا مقابلہ کیا جائے تو ان کے دریائے کرم کے سامنے سمندر اپنی تمام تر وسعت کے باوجود خشکی کی مانند ہے، ان کی بارش فیض و کرم ایسی ٹوٹ کر برستی ہے کہ خشکی جل تھل ہو جاتی ہے

اور حاجت مندوں پر ان کی جود و سخا کی ایسی موسلا دھار برسات ہوتی ہے کہ گویا خشک میدان سمندر بن جاتا ہے۔

﴿۵۳﴾

وَعَلَى الظَّمَاءِ يَصُبُّ هَامِرٌ فَيُضِبُهُ	صَبًّا مِنَ الْأَرْكَانِ وَالْجُدْرَانِ
-----------------------------------------------	-----------------------------------------

تشنہ لہوں اور پیاسوں پر آپ کے فیض و کرم کی ایسی بوچھاڑ ہوتی ہے جس طرح ستونوں اور دیواروں سے پانی بہتا ہے۔

حل لغات: ظمَاءٌ: [تشنگاں] ظمًا کی جمع بمعنی پیاسا۔ صَبَّ يَصُبُّ: پانی ڈالنا بہانا۔ هامر: بارش۔ الأركان: رکن کی جمع بمعنی ستون۔ الجدران: جدار کی جمع بمعنی دیوار۔
تشریح: جب بارش ہوتی ہے تو دیواروں اور ستونوں پر سے بڑی تیزی سے پانی بہہ کر نیچے کی طرف آتا ہے، پانی کے اسی تیز بہنے سے ممدوح کی جود و سخا کو تشبیہ دی گئی ہے۔ شعر کا مطلب واضح ہے۔

﴿۵۴﴾

يَأْتِيهِ قَلْبٌ كَالْهَشِيمِ فَيَنْشِي	خَضِرًا نَضِيرًا نَاعِمَ الْأَغْصَانِ
-----------------------------------------	---------------------------------------

ان کے پاس خشک گھاس کی طرح کوئی دل آتا ہے تو سرسبز تر و تازہ نرم شاخوں کی طرح ہو کر واپس جاتا ہے۔

حل لغات: هَشِيمٌ: [گیہ خشک] خشک گھاس۔ يَنْشِي: [فیر جمع] لوٹنا، واپس جانا۔ خَضِرٌ: [سبز] ہرا بھرا۔ نَضِيرٌ: [تر و تازہ]۔ نَاعِمٌ: نرم، ملائم۔
تشریح: ممدوح حضرت سیف اللہ المسلمول کی محفل درس یا مجلس صحبت کی فیض رسانی اور اثر پذیری کا بیان فرما رہے ہیں کہ آپ کے مدرسے میں بے علم لوگ آتے تو علم و دانش سے اپنے اذہان کو ترو تازہ کر کے واپس ہوتے۔ بے عمل لوگ آپ کی مجلس و عظم میں آتے تو ایمان و عمل کی تازگی کی خیرات پاتے۔ مضطرب قلوب، پژمرده دل، بے چین روہیں، منتشر طبیعتیں آپ کی بارگاہ سے علم و عرفان، سکون و اطمینان، ہدایت و ارشاد اور ایقان و ایمان کی تازگی اور شادابی لے کر واپس جاتے۔

﴿۵۵﴾

وَأَظْلُ الْأَحْظُ فِي مَنَاطِرِ خَاطِرِي	ذِكْرِي تَبْسُمِهِ إِلَى الضَّيْفَانِ
-------------------------------------------	---------------------------------------

میں چشم تصور میں مدوح کی اُس ادائے تبسم کو ملاحظہ کرتا رہتا ہوں جو وہ مہمانوں کو دیکھ کر فرماتے ہیں۔

حل لغات: اَلْحَظُّ: ملاحظہ کرنا، دیکھنا، فعل مضارع واحد متکلم۔ مَنَظِرٌ [آئینہ] ذِکْرَى: [یاد]۔ ضَيْفَانٌ: [مہمانان] ضَيْفٌ کی جمع مہمان۔

تشریح: مہمانوں کے ساتھ مدوح کی شفقت و محبت بیان فرما رہے ہیں۔ مہمان کو دیکھ کر حضرت سیف اللہ المسلمول کا تبسم فرمانا اس بات کا اشارہ ہے کہ وہ مہمان کی آمد سے خوش ہونے والے، مہمان کی خاطر مدارات کرنے والے اور اعلیٰ درجے کی مہمان نوازی فرمانے والے تھے۔ اس سے یہ اشارہ ملتا ہے کہ اعلیٰ حضرت فاضل بریلوی نے خود حضور سیف اللہ المسلمول کی یہ ادائے تبسم اور شان مہمان نوازی دیکھی تھی جس کو وہ چشم تصور میں ملاحظہ فرما رہے ہیں۔

﴿۵۶﴾

فَكَأَنِّي بِسَجْنَجِلٍ صَافٍ بِهِ	وَرَدَانٍ مُّبْتَسِمَانٍ مُرْتَسِمَانٍ
------------------------------------	----------------------------------------

گویا کہ میں ایک صاف شفاف آئینے کے سامنے ہوں جس میں دو مسکراتے ہوئے گلاب کے پھول منقش ہیں۔

حل لغات: سَجْنَجِلٌ: جمع سَنَاجِلٍ بمعنی آئینہ۔ وَرْدَانٌ: وَرْدٌ کا مثنیہ گلاب۔ مُرْتَسِمٌ: منقش، نقش کیا ہوا۔

تشریح: یہ گذشتہ شعر سے پیوستہ ہے یعنی میں چشم تصور میں جس مسکراتے ہوئے چہرے کو دیکھ رہا تھا گویا وہ ایک صاف و شفاف آئینہ تھا جس میں دو خوبصورت گلاب کے پھول منقش تھے۔

’السجنجل‘ کے بارے میں بین السطور میں وضاحت فرماتے ہیں ”آئینہ لغة رومية تكلموا بها“ یعنی یہ رومی زبان کا لفظ ہے اہل عرب اسے بولتے ہیں۔

السجنجل صاف و شفاف آئینے کو کہتے ہیں جو ہشت پہل ہوتا ہے، امرء القیس اپنے معلقہ میں کہتا ہے:

مهفهفة بيضاء غير مفاضة

ترائبها مصقولة كالسجنجل

ترجمہ: یہ خاتون پتی کمر والی، گوری، چھریری ہے اس کی ہنسلیاں آئینے کی طرح چمکدار ہیں۔

شَرَقَتْ شَوَارِقُ لُطْفِهِ فَبَلَّغَتْ	زُهِرُ الرَّشَادِ تَبَلَّجَ الْعَقِيَانِ
-----------------------------------------	------------------------------------------

ان کے لطف و کرم کی بجلیاں کوندھیں تو رشد و ہدایت کے شگوفے ایسے چمکے جیسے خالص سونا چمکتا ہے۔

حل لغات: شَرَقَتْ: ماضی واحد مؤنث غائب چمکنا۔ شَوَارِقُ: شَارِقَةٌ کی جمع بمعنی بجلی۔ تَبَلَّجَتْ: [درشیدن گرفت] ماضی واحد مؤنث غائب از تَبَلَّجَ يَتَبَلَّجُ بمعنی روشن ہونا، ظاہر ہونا۔ زُهِرُ: [شگوفہا] زُهِرُ کی جمع بمعنی کلی، شگوفہ، پھول۔ الْعَقِيَانِ: [زر خالص] خالص سونا۔

بَرَقَتْ بَوَارِقُ سَيْفِهِ فَتَأَجَّجَتْ	هَامُ الْعِنَادِ تَأَجَّجَ النَّيْرَانِ
-------------------------------------------	-----------------------------------------

ان کی تلوار چمکی تو بغض و عناد کے سر بھڑک اٹھے جیسے آگ بھڑکتی ہے۔

حل لغات: بَوَارِقُ: بَارِقَةٌ کی جمع بمعنی بجلی۔ تَأَجَّجَتْ: [افروختہ شد] ماضی واحد مؤنث غائب از تَأَجَّجَ يَتَأَجَّجُ تَأَجَّجًا آگ کا بھڑکنا۔ هَامُ: [سر ہا] هَامَةٌ کی جمع بمعنی سر۔ نَيْرَانِ: نار کی جمع بمعنی آگ۔

تشریح: اس میں اور گزشتہ شعر میں بڑا خوبصورت تقابل ہے جو زبان پر قدرت کاملہ کی دلیل ہے، ملاحظہ فرمائیں کہ پہلے شعر میں شَرَقَتْ ہے دوسرے میں اس کے مقابلے میں بَرَقَتْ ہے۔ ایک طرف شَوَارِقُ ہے دوسری طرف بَوَارِقُ، ایک طرف لُطْفِهِ ہے دوسری طرف سَيْفِهِ، ایک جگہ تَبَلَّجَتْ ہے دوسری طرف تَأَجَّجَتْ، ایک طرف الرَّشَادِ ہے دوسری طرف الْعِنَادِ، ایک طرف تَبَلَّجَ الْعَقِيَانِ دوسری طرف تَأَجَّجَ النَّيْرَانِ۔

مزید یہ کہ بَوَارِقُ اور شَوَارِقُ کے لفظ نے ایک لطف یہ پیدا کر دیا کہ اس سے حضرت سیف اللہ المسلمول کی معرکہ آرا کتاب 'البوارق الحمدیہ' اور اس کے ترجمے 'شوارق صمدیہ' کی جانب بھی اشارہ ہو گیا۔ یہ ایک حقیقت ہے کہ حضرت کی تصانیف بالخصوص 'البوارق الحمدیہ لرحم الشیاطین النجدیہ' نے خرمن نجدیت و وہابیت کو خاکستر کر دیا اور رشد و ہدایت کی شاہراہ کو منور کر دیا۔ ان دونوں شعروں میں اسی جانب اشارہ فرمایا ہے۔

تِلْكَ الْبُورِاقِ مِنْ شَوَارِقِ رَبِّنَا	لَا مَا تَجَلَّى وَاخْتَفَى فِي الْأَنْ
--------------------------------------------	-----------------------------------------

یہ بجلیاں ہمارے رب کی بجلیوں میں سے ہیں۔ یہ وہ بجلی نہیں جو چمکی اور اسی آن میں چھپ گئی۔

حل لغات: تَجَلَّى تَجَلَّى: اچھی طرح ظاہر ہونا لیکن یہاں مراد بجلی کا چمکنا ہے۔

تشریح: یہاں بجلی سے ممدوح کی تصانیف مراد لی جاسکتی ہیں، اس صورت میں معنی ہوگا کہ آپ کی تصانیف شہرت طلبی یا ہوائے نفس کی بنیاد پر نہ تھیں بلکہ یہ من جانب اللہ توفیق الہی کی بنیاد پر تھیں، اس لیے ایسا نہیں ہے کہ ان کا وقتی فائدہ ہو اور بعد میں ان کا فیض منقطع ہو گیا بلکہ آپ کی تصانیف کا فائدہ تو ایسا دیر پا ہے کہ آج تک تشنگان علم و معرفت ان سے استفادہ کر رہے ہیں۔

الْوَدْقُ يَخْرُجُ مِنْ خِلَالِ سَحَابِهِ	فَالرَّعْدُ يَنْدُبُ أَيْنَ مِنْ ظَمَانٍ
-------------------------------------------	------------------------------------------

(ممدوح کے جود و سخا کے) بادلوں کے درمیان سے بارش نکلتی ہے اور کڑکنے والی بجلی پکارتی ہے کہ پیاسے کہاں ہیں؟ (کہ میں ان کو سیراب کر دوں)۔

حل لغات: الودق: [باران] بارش۔ خلال: [وسط] درمیان۔ رعد: وہ بجلی جو کڑکے۔ ندب یندب: [ینادی] پکارنا، بلانا۔ ظمآن [تشنہ]

تشریح: قرآن کریم کی آیت سے بڑا خوبصورت استفادہ فرمایا ہے، ارشاد باری ہے:

أَلَمْ تَرَ أَنَّ اللَّهَ يَزْجِي سَحَابًا ثُمَّ يُؤَلِّفُ بَيْنَهُ ثُمَّ يَجْعَلُهُ رِكَامًا فَتَرَى

الودق يخرج من خلاله (النور: آیت ۴۳)

ترجمہ: کیا تم نے نہیں دیکھا کہ اللہ ہی بادل کو آہستہ آہستہ چلاتا ہے، پھر انہیں

آپس میں ملاتا ہے، پھر انہیں تہہ بہ تہہ بنا دیتا ہے تو تم دیکھتے ہو کہ اس کے

درمیان سے بارش کا پانی نکلتا ہے۔

فرماتے ہیں کہ آپ کا فیضان کرم عام ہے، نہ صرف یہ کہ فیض و بخشش کی موسلا دھار بارش ہو رہی ہے بلکہ شان فیاضی پکار پکار کر تشنگان علم و فن کو دعوت دے رہی ہے کہ ہے کوئی جو اپنی علمی تشنگی بجھانا چاہتا ہے آئے کہ ہم اپنے دریائے علم و فضل سے اس کو سیراب کر دیں۔

لفظ یندب کی تشریح کرتے ہوئے حاشیہ میں فرماتے ہیں:

ندب إلى كذا أي دعا إليه والشرع یندب أي يدعو ويرغب

﴿٦١﴾

وَالْبَرْقُ يَبْرُقُ مِنْ وَمِیْضٍ رَمِیْضِهِ	فَالنُّورُ يَذْهَبُ مِنْ عُيُونِ الشَّانِي
-----------------------------------------------	--------------------------------------------

ان کی تیز (دھاردار) تلوار کی تابش سے بجلی چمکتی ہے تو دشمن کی آنکھوں کا نور چلا جاتا ہے۔

حل لغات: وَمِیْضٌ: [تابش] چمک۔ رمیض: [تغ و ہر چیز تیز] تیز بھالا، تیز تلوار۔ شان: دشمن۔

تشریح: تلوار کی چمک کو بجلی سے تشبیہ دی ہے، یہ تلوار کے انتہائی دھاردار ہونے کا اشارہ ہے، یہ چمک بھی ایسی ہے جس سے دشمنوں کی آنکھیں خیرہ ہو جاتی ہیں اور وہ اپنی بینائی کھو بیٹھتے ہیں۔ یہاں بھی تصانیف مراد لی جائیں تو مطلب بالکل واضح ہے۔

﴿٦٢﴾

يَا مَجْدَ سَلْسَلَةِ الْمَجِيدِ يَنْ فِي	أَفْضَالَهَا إِذْ زَانَهَا فَضْلَان
-------------------------------------------	-------------------------------------

اے وہ ذات گرامی جو بزرگوں کے سلسلے کا مجدد ہے، اس کے فضل و بڑائی میں جب کہ اس سلسلے کو دو اور فضلوں نے رونق و زینت بخشی ہے۔

تشریح: ممدوح کو مخاطب کر کے فرماتے ہیں کہ آپ کی ذات گرامی اپنے اصحاب فضل و مجد آباد و اجداد کے نورانی سلسلے کا مجدد و فخر ہے، اس پر مستزاد یہ کہ مجدد و بزرگی کے اس سلسلے کو دو فضلوں نے مزید چارچاند لگا دیے۔ ان دو فضلوں کا بیان اگلے شعر میں ہے۔

﴿٦٣﴾

فَنَمَّتْ بِفَضْلِ اللَّهِ فِي بَرَكَاتِهِ	وَسَمَّتْ بِفَضْلِ رَسُولِهِ الْحَنَّانِ
--------------------------------------------	------------------------------------------

تو (بزرگوں کے اس سلسلے نے) اللہ کے فضل اور اس کی برکتوں میں نشوونما پائی اور شفقت و مہربانی کرنے والے رسول کے فضل کے ذریعے بلندی حاصل کی۔

حل لغات: نَمَّتْ: [بالمد] ماضی واحد مؤنث غائب از نما ینمو نمو بمعنی بڑھنا، ترقی کرنا، نشوونما پانا۔ سَمَّتْ: [بالاشد] ماضی واحد مؤنث غائب از سَمَّا يَسْمُو سُمُوًا بلند ہونا، بلند مرتبہ ہونا۔ الحَنَّان: مہربان و رحیم، یہ اللہ تعالیٰ کے اسمائے حسنیٰ میں سے ہے، مگر یہاں حضور اکرم

ﷺ کی صفت کے طور پر آیا ہے۔

تشریح: یعنی یہ ایسا سلسلہ مجدد ہے جس کے ساتھ فضل الہی بھی ہے اور فضل رسالت پناہی بھی ہے۔

﴿۶۴﴾

إِنْ رُمْتَ عِلْمَ الْقَلْبِ فَهُوَ مَنَارُهُ | وَالْمُبْصِرُونَ بِهِمْ هُدَى الْعُمَيَانَ

(اے مخاطب) اگر تو علم قلب کا قصد کرے تو وہ اس کا نشان راہ ہیں اور اہل بصیرت کے ذریعے ہی اندھوں کی رہنمائی ہوتی ہے۔

حل لغات: رُمْتَ: ماضی واحد مذکر حاضر از رَمَى يَرْمِي رَمِيًا تير پھینکنا، قصد کرنا، یہاں دوسرا معنی ہی مراد ہے۔ مَنَارٌ: [نشان راہ]۔ الْعُمَيَانُ: الْأَعْمَى کی جمع بمعنی اندھا۔

تشریح: حضرت سیف اللہ المسلمول کی خاندانی نجابت و شرافت بیان فرمائی۔ ان کی نشوونما کس پاکیزہ ماحول میں ہوئی اس کو بیان فرمایا، آپ کی جو دو سخا اور لطف و کرم کا ذکر ہوا، معاصرین میں آپ کے مقام بلند کا تذکرہ فرمایا اب یہاں سے آپ کے علوم و فنون کا تذکرہ فرما رہے ہیں کہ ان کے رب نے ان کو علوم و فنون میں کیسا کیلتائے روزگار کیا تھا۔

سب سے پہلے علم قلب کا ذکر فرماتے ہیں، علم قلب سے مراد علم باطن یا بالفاظ دیگر علم تصوف ہے۔ فرماتے ہیں کہ میرے مدوح حضرت سیف اللہ المسلمول علم تصوف میں ایک نشان راہ ہیں جس کے ذریعے سے قلب کے نایبنا نور ہدایت پاتے ہیں۔

حضرت سیف اللہ المسلمول علم تصوف کے لطائف و دقائق اور علم باطن کے اسرار و رموز پر بڑی گہری نگاہ رکھتے تھے۔ آپ نے ایک زمانے تک حیدرآباد میں شیخ اکبر حضرت شیخ محی الدین ابن عربی کی کتاب 'فصوص الحکم' کا درس دیا جو علم تصوف کی امہات الکتب میں سے ہے، آپ کی مجلس درس کے بارے میں مولانا ضیاء القادری لکھتے ہیں:

درمیان عصر و مغرب کے کتاب 'فصوص الحکم' کا درس ہوتا۔ نواب ضیاء الدین صاحب قادری ہوتے اور قریب بیس پچیس دیگر ذی علم اہل بلدہ صاحب استعداد و مذاق سلیم والے شریک درس ہوتے۔ اس حلقہ درس میں اکثر نواب محی الدولہ محمد یار خاں مرحوم اور نواب وقار الدولہ اول مرحوم بھی بہ غرض حصول برکت و استفاضہ حاضر ہوتے۔ اُس وقت ایک خاص حالت حضرت

پرطاری ہوتی تھی، عجیب لطائف و دقائق اور مضامین و اسرار اظہار فرماتے،
سامعین و حاضرین اپنی اپنی استعداد و ظرف کے مطابق لذت و حظ حاصل
کرتے، ایک وجدی کیف میں سب سرشار نظر آتے۔ (اکمل التاريخ: ۲/
۲۳۹، طبع جدید)

بعض مخصوص احباب کی فرمائش پر آپ نے فصوص الحکم کی شرح بھی فرمائی تھی۔

﴿۶۵﴾

أَوْ عِلْمَ تَأْوِيلِ الْقُرْآنِ فَيَأْتِيهِ
مِنْ آيَةٍ فِي الشَّرْحِ وَالْإِزْكَانِ

یا تو تفسیر قرآن کا علم چاہتا ہے تو انہیں (یعنی ممدوح کو) شرح و تفسیر اور افہام و تفہیم میں
دسترس و مہارت تامہ حاصل ہے۔

حل لغات: يَا لَهُ: [کلمه تعجب] - إِزْكَان: [تفہیم] سمجھانا۔

تشریح: شعر کا مطلب واضح ہے۔ لفظ قرآن بروزن فُعْلَان ہے، مگر فاضل بریلوی نے یہاں
اس کو بروزن فُعَال باندھا ہے، اس کی وجہ بیان کرتے ہوئے حاشیے میں فرماتے ہیں:

القرآن على فعال بنقل حركة الهمزة إلى الراء وحذفها لغة شائعة في

القرآن على فعلاَن وبهما قرء القرآن في القرآن

لفظ القرآن بروزن فعال (ہمزے کی حرکت نقل کر کے را کو دیدی اور ہمزے کو

حذف کر دیا) القرآن بروزن فعلاَن میں لغت شائع ہے، قرآن کریم میں لفظ

قرآن دونوں طرح پڑھا گیا ہے۔

مصرع ثانی میں من آية وارد ہے اس کی وضاحت کرتے ہوئے حاشیے میں فرماتے ہیں:

فلان آية في كذا أي ماهر كامل بالغ من الكمال حداً صار به آية من

آيات القدرة الإلهية تبارك وتعالى

ترجمہ: فلاں شخص فلاں معاملے میں آیت ہے، یعنی ماهر کامل ہے، وہ اس معاملے

میں کمال کی اس حد کو پہنچ گیا کہ گویا اللہ تعالیٰ کی قدرت کی ایک نشانی بن گیا۔

﴿۶۶﴾

أَوْ عِلْمَ إِسْنَادِ الْحَدِيثِ وَمَتْنِهِ
فَالْبَحْرُ زَخَّارٌ بِدُونِ عَدَانِ

یا تجھے حدیث کی سند و متن کا علم درکار ہے تو ممدوح (علم حدیث کا ایسا) ٹھٹھیں مارتا ہوا سمندر ہیں کہ جس کا کوئی کنارہ نہیں۔

حل لغات: زَخَّرَ: زَخَّرَ کا اسم مبالغہ بہت زیادہ موجیں مارنے والا، ٹھٹھیں مارتا ہوا سمندر۔
عَدَان: [سائل] دریا کا کنارہ، سمندر کا کنارہ۔

تشریح: مطلب ترجمے ہی سے واضح ہے۔ یہاں ترجمے میں آپ دریاے ناپید اکنار بھی کہہ سکتے ہیں۔



يُحْيِي كَنَجَلِ سَعِيدِ الْقَطَّانِ	أَوْ عِلْمِ أَسْمَاءِ الرِّجَالِ فَذِكْرُهُ
--------------------------------------	---------------------------------------------

یا تجھے اسماء الرجال کا علم مطلوب ہے تو (اس فن میں) ممدوح کا ذکر سعید القطان کے بیٹے کی طرح زندہ جاوید ہے۔

حل لغات: نَجَلٌ: [ابن] جمع أَنَجَالٍ بیٹا۔

تشریح: اپنے ممدوح کو علم رجال حدیث میں حضرت امام یحییٰ بن سعید قطان سے تشبیہ دے رہے ہیں، اس سے آپ حضرت سیف اللہ المسلمول کی علم حدیث و رجال حدیث میں مہارت و وسعت اور گہرائی و گیرائی کا اندازہ لگا سکتے ہیں۔

حافظ یحییٰ بن سعید بن فروخ القطان التمیمی البصری علم حدیث و اسماء الرجال کے بلند پایہ اور جلیل القدر امام ہیں۔ آپ کی ولادت سنہ ۱۲۰ھ میں اور وفات ۱۹۸ھ میں ہوئی۔ حضرت شعبۃ الحجاج، حضرت ہشام بن عروہ، حضرت سفیان ثوری، حضرت سفیان بن عیینہ اور حضرت امام مالک جیسے اساطین علم حدیث سے آپ نے روایت حدیث فرمائی ہے۔ آپ سے روایت کرنے والوں میں حضرت علی بن مدینی، امام احمد بن حنبل اور حضرت یحییٰ بن معین جیسے اجلہ ائمہ فن حدیث شامل ہیں۔ علما اور ماہرین علم حدیث نے بیک زبان آپ کو حافظ، ثقہ، ثبت، حجت، مامون اور اپنے زمانے کا امام حدیث تسلیم کیا ہے۔ (دیکھیے: تہذیب التہذیب: ج ۴/ص ۳۵۷ تا ۳۵۹)

علم حدیث و رجال حدیث میں آپ حضرت سیف اللہ المسلمول کے مقام و مرتبے کا اندازہ اس بات سے لگائیں کہ آپ کو علم حدیث کے ایسے جلیل القدر امام سے تشبیہ دی جا رہی ہے۔ اگر کوئی اس کو شاعرانہ مبالغہ سمجھے تو سمجھا کرے، ہم تو اس کو حقیقت ہی سمجھتے ہیں۔

أَيُّضُولُ فِي عِلْمِ الْأُضُولِ عَلَيْهِ مَنْ هُوَ بَاقِلٌ وَالشَّيْخُ بَاقِلَانِي

کیا وہ شخص جو باقل ہے علم اصول میں ممدوح پر غالب آسکتا ہے؟ حالانکہ شیخ (سیف اللہ المسلمول) مرتبہ میں باقلانی ہیں۔

حل لغات: يَضُولُ: مضارع از ضَالٍ يَضُولُ ضَوْلاً: عليه حمله کرنا، کو پڑنا، فوقیت لے جانا، غالب آنا۔

تشریح: باقل زمانہ جاہلیت میں قبیلہ بنی ایاد کا ایک شخص تھا، اس کی زبان صاف نہیں تھی اور اپنے مانی الضمیر کو ادا نہیں کر سکتا تھا، اس کا یہ وصف کچھ ایسا مشہور ہوا کہ اس کا نام ضرب المثل بن گیا، اب جو شخص اپنا مانی الضمیر ادا کرنے پر قادر نہ ہو بول چال اور گفتگو میں نہایت عاجز اور در ماندہ ہو اس کو باقل کہا جانے لگا۔ (دیکھیے: لسان العرب مادہ باقل)

باقل کی وضاحت کرتے ہوئے حضرت مصنف حاشیہ میں فرماتے ہیں:

رجل يضرب به المثل في العي كان اشترى ظيباً بأحد عشر درهماً
فقييل بكم؟ ففتح كفيه فارقاً أصابعهما وأبدى لسانه يريد بأحد
عشر فانفلت الظبي فقالوا أعي من باقل
ترجمہ: یہ ایک شخص تھا (گفتگو میں) عجز میں ضرب المثل بن گیا۔ اس نے گیارہ
درہم میں ایک ہرن خریدا، اس سے لوگوں نے پوچھا کہ کتنے میں خریدا؟ اس
نے اپنے دونوں ہاتھوں کی انگلیاں کھولیں اور اپنی زبان نکال دی، اس سے اس
نے گیارہ کا عدد مراد لیا، اسی اثنا میں ہرن بھاگ گیا، (پھر) لوگ کہنے لگے
(گفتگو میں) باقل سے زیادہ عاجز۔

مصرع ثانی میں باقلانی سے مراد امام قاضی ابوبکر محمد بن طیب البصری ثم البغدادی ابن الباقلانی ہیں۔ آپ علم کلام و عقائد کے جلیل القدر امام ہیں 'سیف السنیۃ' اور 'لسان اللامۃ' کے لقب سے ملقب ہیں۔ سنہ ۳۲۸ھ میں ولادت ہوئی، ۴۰۲ھ میں وفات پائی۔ ابوبکر بن مالک القطعی، ابومحمد بن ماسی اور ابواحمد الحسین بن علی نیساپوری سے حدیث کی سماعت کی۔ امام اشعری کے خاص شاگرد ابوعبداللہ محمد مجاہد الطائی سے علم کلام اخذ فرمایا۔ امام ابوذر اللہوی اور ابو عمران الفاسی جیسے

ائمہ آپ کے تلامذہ میں ہیں۔ آپ صاحب تصانیف کثیرہ ہیں جن میں الملل والنحل، مناقب الائمہ، دقائق الکلام اور تمہید الدلائل وغیرہ قابل ذکر ہیں، مگر سب سے زیادہ شہرت آپ کی کتاب 'عجاز القرآن' کو ملی۔ امام ذہبی نے 'سیر أعلام النبلاء' میں آپ کے بارے میں لکھا ہے کہ 'آپ کا فہم و ذکاوت ضرب المثل ہے'۔

باقی اور امام باقلانی کے تعارف کے بعد اب آپ شعر کو دوبارہ پڑھیں تو آپ کو حضرت فاضل بریلوی کی قادر الکلامی اور نکتہ آفرینی کے ساتھ جناب ممدوح حضرت سیف اللہ المسلمول کے مقام و مرتبے کا عرفان ہوگا کہ وہ شخص علم کلام و عقائد میں حضور سیف اللہ المسلمول کے مقابل کیسے آسکتا ہے جس کا حال یہ ہے کہ وہ اپنے مافی الضمیر کو ادا کرنے کی صلاحیت بھی نہیں رکھتا جب کہ ہمارے ممدوح حضور سیف اللہ المسلمول علم کلام میں حضرت امام باقلانی سے مشابہ ہیں۔ واقعہ یہ ہے کہ یہ محض شاعرانہ مبالغہ نہیں ہے بلکہ حضرت سیف اللہ المسلمول کی تصانیف کلامی اعلیٰ حضرت کے اس دعوے پر شاہد عدل ہیں۔ علم کلام و عقائد پر آپ کی معرکہ آرا تصنیف المعتقد المعتقد پر تقریظ لکھتے ہوئے حضرت مفتی صدر الدین آزرہ صدر الصدور دہلی رقم طراز ہیں:

و جدتها أحوذ لفظاً، وأحسن معناً، وأغر نظاماً، وأزهر حكماً، وأرفع

شائناً، وأمنع مكاناً، لا يدانيها كتاب قد صنف في علم الكلام، ولا

يساويها رسالة قد ألفت في هذا المرام (المعتقد المعتقد: ص ۵)

ترجمہ: ہمیں نے اس رسالے کو لفظ و معنی کے اعتبار سے عمدہ اور بہترین، نظم

و ترتیب کے اعتبار سے چمکتا دمکتا اور رفیع الشان پایا۔ علم کلام میں تصنیف کی

جانے والی کوئی کتاب اس کے قریب نظر نہیں آتی، اور اس موضوع پر تالیف کیا

جانے والا کوئی بھی رسالہ اس کے برابر نہیں ہے۔

﴿۶۹﴾

أَمْ فِي الْفُرُوعِ يُرِيدُ يَفْرَعُهُ الَّذِي	عِيٌّ وَ غِيٌّ فِيهِ مُجْتَمِعَانِ
------------------------------------------------	------------------------------------

یا فروع میں وہ شخص ممدوح پر غالب آنے کا ارادہ رکھتا ہے جس میں عجز اور گمراہی دونوں جمع ہیں۔

حل لغات: يَفْرَعُ: [يَغْلِبُ] مضارع واحد مذکر غائب از فَرَعَ يَفْرَعُ فَرَعًا بليدي پر چڑھنا،

غالب آنا۔ العی: [درماندگی] گفتگو میں عاجزی۔ العی: [گمراہی]۔

تشریح: شعر کا معنی واضح ہے، اس میں الفروع کے ساتھ یفرعہ اور عی کے ساتھ غی جو لطف دے رہا ہے اس کو ارباب ذوق محسوس کر سکتے ہیں۔

العی: عین کے فتح کے ساتھ معروف ہے، مگر عین کے کسرے کے ساتھ بھی آتا ہے، ابن منظور لکھتے ہیں العی خلاف البیان (دیکھیے لسان العرب: مادہ عیا) اسی لیے مصنف علام نے یہاں اور اگلے شعر میں العی کو بکسر عین ہی لکھا ہے۔



وَالْعِيُّ يَغْلُو فَهُوَ فِي اَذْلَهِنَانَ	اَلْعِيُّ يَغْلُو فَهُوَ فِي حَجْرِ الصَّبَا
---------------------------------------------	----------------------------------------------

اُس میں گمراہی بچپن ہی سے جوش مار رہی ہے اور بڑھاپے میں عجز و مجبوری غالب آ رہی ہے۔

حل لغات: يَغْلُو: [يَفُورُ] مضارع واحد مذکر غائب از غلا يَغْلُو غُلُوًا زیادہ ہونا، بلند ہونا، جوش مارنا۔ الْحَجْرُ: گود۔ الصَّبَا: [كودكى] بچپن۔ يَغْلُو: [يَغْلِبُ] مضارع، بلند ہونا، غالب ہونا۔ اذْلَهِنَانَ: [پیر کہن سال شدن] بوڑھا ہونا۔

تشریح: یہاں بھی معنی واضح ہے۔ مزید یہ کہ یہاں الغی اور العی اور يغلو اور يعلو میں جناس ہے جو لطف سے خالی نہیں۔



لَكِنَّ مَوْلَانَا بِفَوْقِ فَقَاهِهِ	فِي شَيْبِهِ وَشَبَابِهِ شَيْبَانِي
---------------------------------------	-------------------------------------

لیکن ہمارے سردار (حضور سیف اللہ المسلمول) تہقہ میں فوقیت کے سبب حالت بزرگی اور اپنے عقوان شباب میں (امام محمد بن حسن) شیبانی ہیں۔

حل لغات: فَوْق: [افزونی]۔ فَقَاه: [فقه]۔ شَيْبٌ: بڑھاپا۔ شَبَاب: جوانی۔

تشریح: علم تصوف، علم کلام، علم حدیث و رجال حدیث اور علم اصول و فروع کے بعد اب ممدوح کے علم فقہ کی تعریف فرما رہے ہیں کہ آپ اپنی فقہت کی بنیاد پر فوقیت لے گئے۔ جوانی اور پیرانہ سالی دونوں میں آپ علم فقہ میں امام محمد بن حسن شیبانی کی مانند ہیں۔

امام محمد بن حسن شیبانی حدیث و فقہ کے مشہور امام و مجتہد ہیں۔ امام اعظم ابوحنیفہ رحمۃ اللہ علیہ

کے ممتاز تلامذہ میں ہیں، فقہ حنفی کی تدوین و ترتیب میں آپ کا جو حصہ ہے وہ اہل علم سے پوشیدہ نہیں۔ آپ کی ولادت سنہ ۱۳۲ھ میں اور وفات سنہ ۱۸۹ھ میں ہوئی۔ امام اعظم کے علاوہ قاضی ابو یوسف، سفیان ثوری، امام اوزاعی اور امام مالک سے اخذ علم کیا۔ آپ کے تلامذہ میں امام شافعی جیسے جلیل القدر مجتہد کے علاوہ حضرت ابو عبید قاسم بن سلام اور امام یحییٰ بن معین جیسے ائمہ فن شامل ہیں۔ آپ کی مشہور چھ تصانیف جو کتب ظاہر الروایہ کے نام سے یاد کی جاتی ہیں فقہ حنفی کا بنیادی ماخذ ہیں۔ یہ کتابیں المبسوط، الزیادات، الجامع الکبیر، الجامع الصغیر، السیر الکبیر اور السیر الصغیر ہیں۔

﴿۷۲﴾

أَدَبُ الْأَدَبِ شُعْبَةٌ مِنْ فَضْلِهِ	أَعْنِي عَلَى مَا فِيهِ مِنْ إِفْنَانٍ
-----------------------------------------	----------------------------------------

ادبا کا علم ادب ان کے فضل کا ایک حصہ ہے، علم ادب اپنی مختلف انواع کے ساتھ مراد ہے۔

حل لغات: شُعْبَةٌ: حصہ۔ [إفْنَان]: تنويع]۔

تشریح: علم ادب میں ممدوح کی وسعت نظر کا یہ عالم ہے کہ بڑے بڑے ادبا کا مجموعی علم ادب ممدوح کے علم کا محض ایک حصہ ہے۔ آپ یہ نہ سمجھیں کہ علم ادب سے ادب کا صرف ایک شعبہ مراد ہے بلکہ علم ادب سے ہماری مراد اس کی تمام انواع ہیں۔ حاشیے میں انواع ادب کی وضاحت کرتے ہوئے فرماتے ہیں:

منه النحو والصرف واللغة والاشتقاق والمعاني والبيان والبدیع
والعروض والقوافي والأمثال
ترجمہ: علم ادب کی انواع میں علم نحو، علم صرف، علم معانی و بیان، علم بدیع، علم عروض و قوافی اور علم الامثال ہے۔

﴿۷۳﴾

لَوْ أَدْرَكَتْ رُوحَ ابْنِ سَيْنَا طِبَّهُ	لَتَمَارَضَتْ وَآتَتْهُ بِالْأَرْزَانِ
---------------------------------------------	----------------------------------------

اگر ابن سینا کی روح اُن کی معرفت طب کو جان لیتی تو خود کو بیمار ظاہر کرتی اور (علاج کے لیے) فریاد کرتی ہوئی ان کے پاس آتی۔

حل لغات: تَمَارَضَتْ: [خود را بیمار نمودے] ماضی واحد مؤنث غائب از تَمَارَضَ يَتَمَارَضُ بِتَكْلَفٍ مَرِيضٌ بِنَا - إِرْنَانٍ: [فریاد کردن] فریاد کرنا۔

تشریح: حضور سیف اللہ المسلمول علوم دینیہ اور شرعیہ کے ساتھ ساتھ علم طب میں بھی ید طولی رکھتے تھے۔ فرنگی محل لکھنؤ سے علوم عقلیہ و نقلیہ سے فراغت کے بعد شمس مارہرہ حضور اچھے میاں مارہروی قدس سرہ کے حکم سے آپ کو فن طب کی تحصیل کے لیے دھوپور بھیجا گیا، وہاں آپ نے اپنے زمانے کے مشہور حکیم سید بر علی موہانی کی درسگاہ میں علماً اور عملاً فن طب کی تحصیل کی۔ کچھ عرصے بعد شمس مارہرہ حضور آل احمد اچھے میاں قدس سرہ نے آپ کے والد ماجد حضرت شاہ عین الحق عبدالحمید بدایونی قدس سرہ سے ارشاد فرمایا کہ ”مولوی صاحب اب فضل رسول کو واپس بلا لیجیے وہ طبیب حاذق ہو گئے“ اور ساتھ ہی حضرت سیف اللہ المسلمول کے دست شفا کی بشارت بھی دی۔ ایک قطب زمانہ کی مبارک زبان سے نکلے ہوئے ان جملوں نے ایسا اثر دکھایا کہ ایک زمانے نے حضرت سیف اللہ المسلمول کو امام الاطبا تسلیم کیا۔ علم طب میں آپ نے تصنیف بھی فرمائیں اور درسگاہ میں فن طب کی تعلیم بھی دی، آپ کے تلامذہ میں بھی کئی ایک نامور اطبا ہوئے۔ مولانا ضیاء القادری نے اکل التاریخ میں ’مشاغل طبیہ‘ کے عنوان سے ایک مستقل باب قائم کیا ہے، جس میں حضرت سیف اللہ المسلمول کے عجیب و غریب معالجات کے واقعات جمع کیے ہیں۔ ☆

﴿ ۷۴ ﴾

هَذَا الْعُلُومُ وَمَنْ حَوَّاهَا كَانَ فِي	مَنْدُوحَةٍ عَنِ مَنَزَعِ شَيْطَانِي
---------------------------------------------	--------------------------------------

یہ (مذکورہ) علوم اور وہ ذات جو ان علوم کی جامع ہو وہ شیطان کے گمراہ کرنے سے دور رہتی ہے۔

حل لغات: حَوَّاهَا: [جَمَعَهَا] از حوی حوایة بمعنی جمع کرنا، سمیٹنا۔ اس میں ہا ضمیر مؤنث منصوب متصل اس کا مفعول ہے۔ مندوحة: [سعة] کشادگی۔ مَنْزَعٌ: [جائے اغوا] اسم ظرف بمعنی دھوکہ دینے کی جگہ۔

تشریح: یعنی علوم دینیہ اور شرعیہ کا حامل و جامع (جیسا کہ حضرت مدوح ہیں) شیطان کے وسوسوں اور فریب سے محفوظ رہتا ہے۔

☆ دیکھیے اکل التاریخ: ص ۱۹۷ تا ۲۰۷ طبع جدید

﴿۷۵﴾

يَا فَلْسَفِيُّ اِلَيْكَ عَنَّا اَنْتَ فِي	اِغْرَاكَ اَوْ اِغْوَاكَ اَوْ طُغْيَانَ
--------------------------------------------	-----------------------------------------

(فلسفی کو مخاطب کر کے فرماتے ہیں کہ) اے فلسفی! تو ہم سے دور ہو جا کیوں کہ تو فریب دینے یا گمراہ کرنے یا طغیان و سرکشی میں مبتلا ہے۔

حل لغات: اليك عننا: [دور باش از ما] ہم سے دور ہو۔ إغراء: مصدر (افعال) دھوکہ دینا۔ إغواء: مصدر (افعال) گمراہ کرنا۔ ان دونوں مصدر سے ہمزہ ضرورت شعری کی بنا پر حذف کر دیا گیا ہے۔

تشریح: یہاں سے لے کر شعر ۷۹ تک ایک مسلسل مضمون ہے۔ شعر کا مطلب واضح ہے، مزید تشریح آگے آرہی ہے۔

﴿۷۶﴾

تَعْسًا لِمَنْ يُؤْتِيكَ ذِمَّةَ قَلْبِهِ	سُحْقًا لِمَنْ يَأْتِيكَ بِاسْتِحْسَانٍ
-------------------------------------------	-----------------------------------------

ہلاکت و بربادی ہو اس شخص کے لیے جو اپنے دل کی لگام (اے فلسفی) تیرے حوالے کر دیتا ہے، دوری ہو اس شخص کے لیے جو تجھے اچھا سمجھ کر تیرے پاس آتا ہے۔

حل لغات: تعسًا: [ہلاکی بادی] کسی کو بددعا دینے کے لیے بولا جاتا ہے بمعنی ہلاک ہو جائے وہ شخص۔ سُحْقًا: [دور شو] یہ بھی بددعا کے لیے مستعمل ہے بمعنی دور ہو جائے وہ شخص۔ استحسان: مصدر (افعال) اچھا سمجھنا۔

تشریح: فلسفہ یونان کے بہت سے مسائل اسلام کے بنیادی عقائد کے خلاف ہیں، ان میں بعض کفر ہیں اور بعض گمراہی پر مشتمل ہیں۔ امام غزالی نے فلاسفہ کے تین مسائل کی بنیاد پر ان کی تکفیر فرمائی ہے ایک قدم عالم کا قول، دوسرا علم الہی سے جزئیات کی نفی، تیسرے حشر اجساد کا انکار (دیکھیے: تنهافة الفلاسفة للغزالي) کچھ علمائے اسلام بھی فلاسفہ کے دھوکے میں آگئے تھے اور خلاف اسلام عقائد و نظریات میں ان کی حمایت کرنے لگے تھے۔ یہ لوگ فلاسفہ کے دلائل سے ایسے مرعوب و متاثر ہوئے کہ ان کی ہر جاوے جا بات میں ان کی تائید و حمایت اور ان کا دفاع کرنے لگے۔ ایسے ہی لوگوں کے بارے میں حضرت فاضل بریلوی فرماتے ہیں کہ ہلاکت ہو ان لوگوں کے لیے جنہوں نے اپنے دل کی لگام فلاسفہ کے ہاتھ میں دیدی ہے اور ان کی ہر بات پر

آمنہ و صدقنا کہتے ہیں، بربادی ہوان لوگوں کی جو فلاسفہ کی ہر بات کی تحسین کر رہے ہیں۔



مِئِدَاهُ دُخٌّ مِنْ خَبِيئِ دُحَّانٍ	اِحْسَاءٌ فَلَنْ تَجْتَازَ قَدْرَكَ كَالَّذِي
---------------------------------------	-----------------------------------------------

دور ہٹ تو ہرگز اپنی حد کو پار نہیں کر سکتا تو اس شخص کی طرح ہے جس کے ملیغ علم کی انتہا دُحَّان کی پوشیدگی سے فقط دُخ ہے۔

حل لغات: [احسأ: زجر للكلب] یہ کتے کو جھڑکنے کے لیے آتا ہے، دور ہٹ۔ لن تجتاز:

[نحو اہی گذشت] ہرگز پار نہیں کر سکتا۔ مئدأء: [منتہی] انتہا، غایت۔ خبیئ: [پوشیدہ]۔

تشریح: یہ ایک حدیث پاک کی طرف اشارہ ہے جس کا بیان قدرے تفصیل طلب ہے۔ مختصر یہ کہ عہد رسالت میں ایک دجال صفت شخص ابن صائد یا ابن صیاد (احادیث میں دونوں وارد ہیں) نام کا تھا۔ شیطان نے اس پر اپنا اثر کر لیا تھا، بہت سی پوشیدہ باتیں اور عجائبات شیطان اس کو القا کر دیا کرتا تھا جو وہ لوگوں کو بتاتا تھا۔ اسی شیطانی القا کی وجہ سے اس نے حضور رسالت پناہ ﷺ کے روبرو دعویٰ نبوت بھی کر دیا تھا۔ امام بخاری حدیث بیان فرماتے ہیں کہ ایک مرتبہ حضور اکرم ﷺ اپنے چند اصحاب کے ساتھ ابن صیاد کی طرف تشریف لے گئے، آپ نے پوچھا کہ تجھے کیا نظر آتا ہے؟ اس نے جواب دیا:

يأتيني صادق و كاذب

میرے پاس کبھی سچا آتا ہے کبھی جھوٹا

آپ نے فرمایا کہ اس پر معاملہ مشتبہ ہو گیا ہے۔ پھر آپ نے فرمایا:

إنني قد خبأت لك خبيئنا فقال ابن صياد هو الدخ فقال له رسول الله

ﷺ احسأ فلن تعدو قدرك (بخاری: کتاب الأدب، باب قول الرجل

للرجل احسأ، حدیث نمبر ۵۸۲۱)

ترجمہ: میں نے تجھ سے پوچھنے کے لیے دل میں ایک بات چھپائی ہے، ابن

صیاد نے کہا کہ وہ دُخ ہے۔ آپ ﷺ نے فرمایا کہ دفع ہو تو اپنی حد سے آگے

نہیں بڑھ سکے گا۔

آپ ﷺ نے اپنے دل میں یہ آیت چھپائی تھی ”فارتقب يوم تأتي السماء بدخان

مبین“ اس میں ابن صیاد صرف دُخ کو جان پایا۔ حضرت مصنف علیہ الرحمہ حاشیہ میں فرماتے ہیں:

تلمیح إلى قصة ابن صائد أن النبي ﷺ حبا له سورة الدخان وسأل له عما حبا فقال دخ فقال ﷺ احسأ فلن تعدو قدرك أي قدر ما يلقيه إليك شياطينك وهكذا المتفلسف ليس له من درك الحقائق إلا قدر ما ألقى إليه كبرائه فيها كلمة صادقة وعشر كاذبة كمثل اللقاء الشيطان سواء بسواء

ترجمہ: یہ ابن صائد کے واقعے کی تلمیح ہے، حضور اکرم ﷺ نے اس کے (امتحان کے) لیے سورہ دُخان چھپائی اور اس سے پوچھا تو اس نے کہا 'دُخ'، تو حضور اکرم ﷺ نے ارشاد فرمایا "دُخ ہو تو اپنی حد سے آگے نہیں بڑھ سکے گا"۔ یعنی اُس حد سے آگے نہیں بڑھ سکے گا جو تیرے شیاطین نے تجھے القا کی ہے۔ خود کو فلسفی بننے والوں کا بھی یہی حال ہے، یہ حقائق کا درک محض اسی قدر رکھتے ہیں جتنا ان کو ان کے بڑوں نے سکھا دیا ہے، جس میں ایک بات سچی ہے تو دس باتیں جھوٹی ہیں، بالکل اسی طرح جیسے شیطان القا کرتا ہے۔

اب شعر کا مطلب واضح ہوا کہ اے فلسفی تو دفع ہو، تیری اوقات صرف اتنی ہی ہے جتنی تیرے متقدمین فلاسفہ نے تجھے پڑھا دیا ہے تو اس حد سے تجاوز نہیں کر سکتا۔ تیری قابلیت کا عالم تو یہ ہے کہ تو حقائق اشیا کو صرف اسی قدر جان سکتا ہے جتنا ابن صیاد نے آیت کریمہ میں سے صرف دُخ سمجھا۔

﴿٤٨﴾

سُبْحَانَ رَبِّيَ أَيْنَ إِرْثُ الْأَنْبِيَا	مِنْ سُورٍ بَطَّالِينَ فِي يُونَانَ
----------------------------------------------	-------------------------------------

سبحان اللہ! کہاں (وہ علوم جو) انبیاء کی میراث (ہیں) اور کہاں یونان کے بیہودہ لوگوں کا پس خوردہ (علم منطوق و فلسفہ)۔

حل لغات: إِرْثُ: میراث، ترکہ۔ سُورٌ: پس خوردہ [جھوٹا]۔ بَطَّالِينَ: بیہودگان [بیکار، بیہودہ، بے روزگار۔

تشریح: ایک طویل حدیث کے ضمن میں وارد ہے کہ حضور اکرم ﷺ نے ارشاد فرمایا:

إن العلماء ورثة الأنبياء (ابوداؤد، ترمذی، ابن ماجہ)

ترجمہ: بیشک علما ہی انبیاء کے وارث ہیں۔

اب کہاں وہ پاک علوم دینیہ و شرعیہ جو انبیاء علیہم السلام کی وراثت ہیں، جن کے حامل کو وارث انبیاء فرمایا گیا ہے اور کہاں وہ علم منطق و فلسفہ جو یونان کے گمراہ اور بے ہودہ لوگوں کا پس خوردہ (جھوٹا) ہے.....

چہ نسبت خاک را با عالم پاک

﴿۷۹﴾

مَعَ ذَاكَ فَاَنْظُرْ هَلْ تَرَ اَكَّ عَدِيْلَهُ | فِيْ فِطْنَةٍ اَوْ مَنْطِقٍ وَ بَيَانِ

اس کے باوجود (اے فلسفی) غور کر کیا تو اپنے آپ کو زیر کی سمجھداری اور منطق و بیان میں مدوح کا ہمسر دیکھتا ہے؟۔

حل لغات: عَدِيْلٌ: [ہمسر]۔ فِطْنَةٌ: [زیر کی] سمجھداری، ہوشیاری۔

تشریح: یہاں وہ مسلسل مضمون مکمل ہوتا ہے جو شعر ۷۵ سے شروع ہوا تھا۔ علم منطق و فلسفہ میں مہارت علمائے ربانیین کے لیے باعث فخر نہیں، ان کی شان تو علوم دینیہ میں مہارت ہے۔ لیکن اس کے باوجود علمائے ربانیین نے اس فن میں مہارت حاصل کی تاکہ فلسفہ اور منطق کے ذریعے ہی ان کی گمراہی کا رد و ابطال کیا جائے۔ جیسے حجۃ الاسلام امام غزالی نے فلسفہ کا رد کرنے سے پہلے اس میں مہارت تامہ اور معرفت کاملہ حاصل کی، آپ نے مقاصد الفلاسفہ، لکھ کر اس علم میں اپنی مہارت کا ثبوت دیا۔ پھر اس کے بعد فلسفہ یونان کے اس قلعے کو تہافتہ الفلاسفہ، لکھ کر ڈھا دیا۔ لہذا اے فلسفی اگرچہ ہمارے مدوح حضور سیف اللہ المسلمول وارث انبیاء ہیں، علم منطق و فلسفہ میں مہارت ان کے لیے کوئی کمال نہیں ہے، لیکن اس کے باوجود بھی انہیں علم فلسفہ و منطق میں وہ مہارت تامہ حاصل ہے کہ تو اپنی تمام تر قابلیت کے باوجود بھی علم منطق و فلسفہ میں ان کی برابری و ہمسری کا دعویٰ نہیں کر سکتا۔

سیف اللہ المسلمول کے عرس کے طرحی مشاعرے میں جناب الحاج حافظ عبدالقیوم قادری راجی نے ایک شعر پڑھا تھا جو گویا علیٰ حضرت فاضل بریلوی کے اس شعر کی ترجمانی ہے، فرماتے ہیں:

کوئی ارسطو ہو یا فلاطوں وہ آئے تو ان کے مدرسے میں

ذرا تماشہ یہ ہم بھی دیکھیں کہ کتنا بھاری وہ منطقی ہے

علم منطق میں حضرت کی مہارت کے ثبوت میں آپ کے حواشی رسالہ میرزا ہدو ملا جلال پیش کیے جاسکتے ہیں، جو آپ نے نہایت تحقیقی و اجتہادی شان سے تصنیف فرمائے ہیں۔ علم فلسفہ میں اجتہادی شان اس سلسلہ مکاتیب سے ظاہر ہوتی ہے جو فلسفے کے ایک دقیق مسئلے لزومات اعتباریہ در عقول مجرہ پر استاذ مطلق امام حکمت و کلام علامہ فضل حق خیر آبادی اور حضرت سیف اللہ المسلمول کے درمیان ہوا تھا۔ (تفصیل کے لیے دیکھیے: خیر آبادیات: ص ۱۸۹ تا ۱۹۴)

﴿۸۰﴾

اللَّهُ يَجْزِيهِ الْجَنَانَ كَمَا بَنَى	لِلدِّينِ قَصْرًا جَيِّدَ الْأَرْكَانِ
------------------------------------------	----------------------------------------

اللہ انہیں جنت عطا فرمائے جیسا کہ انہوں نے دین کے لیے مضبوط محل تعمیر کیا۔

حل لغات: جنان: جنۃ کی جمع، باغ، بہشت۔ قصر: محل۔

تشریح: مطلب واضح ہے کہ جس طرح مدوح نے دنیا میں تصنیف و تالیف، درس و تدریس اور ہدایت و ارشاد کے ذریعے دین کا ایک مضبوط قلعہ تعمیر کیا ہے۔ اسی طرح اس خدمت کے بدلے میں رب مقدر انہیں جنت الفردوس میں عمدہ محل عطا فرمائے۔

﴿۸۱﴾

الْوَصْفُ يَقْضُرُ عَنْ جَلَالَةِ قَصْرِهِ	وَالْقَصْرُ قُضُوَى حَيْلَةَ الْحَيْرَانِ
--------------------------------------------	-------------------------------------------

(زبان) توصیف ان کے محل کی عظمت و جلالت بیان کرنے سے قاصر ہے، (محل کی

جلالت شان دیکھ کر) حیران (شخص) کی انتہائی تدبیر و عجز و کوتاہی ہے۔

حل لغات: القصر: [کوٹھی] عاجزی۔ قُضُوَى: [غایت] انتہا۔

تشریح: مدوح کا پایہ قصر کمال اتنا بلند ہے کہ اس کی کما حقہ تعریف و توصیف کرنے سے زبان و قلم قاصر ہیں۔ آپ کی جلالت شان دیکھ کر ایک شخص حیران و متعجب ہے، وہ آپ کے مرتبے کی بلندی کا ادراک کرنا چاہتا ہے، عرفان مقام و مرتبے کے لیے وہ جو بڑی سے بڑی ترکیب و تدبیر اختیار کرے گا بالآخر وہ تدبیر اسے مزید حیران و ششدر اور ادراک مقام میں عاجز و درماندہ کر کے چھوڑے گی۔

﴿۸۲﴾

يَا لَلْحَيَا وَأَرَى غُرَاءَ عَالَةٍ	يَتَطَاوَلُونَ عَلَيْهِ فِي الْبُنْيَانِ
---------------------------------------	------------------------------------------

کتنی شرم کی بات ہے کہ میں چند ننگے بھوکے لوگوں کو دیکھتا ہوں کہ وہ اس محل سے بلند عمارت بنانا چاہتے ہیں۔

حل لغات: يَا لَلْحَيَا: کیا ہی شرم و عار کی بات ہے۔ عُرَاة: [برہنگاں] عَارِي کی جمع ننگا۔ عَالَة: [بے نوایاں] عائل کی جمع غریب، مفلس، نادار۔ يتطاولون علی...: [يَطْلُبُونَ الزِّيَادَةَ فِي الطُّوْلِ] زیادتی کرنا، دست درازی کرنا، بلندی حاصل کرنے کا ارادہ کرنا۔ بُنْيَان: عمارت۔ **تشریح:** ممدوح کے مقام علم و فضل کی تعریف و توصیف کے بعد اب ان کے مخالفین و معاندین کی ہجو کی طرف آتے ہیں۔ یہ بھی عربی قصیدے کا ایک اہم رکن ہوا کرتا ہے۔

حضور سیف اللہ المسلمول نے ناموس رسالت کے تحفظ، باطل افکار و نظریات کی بیخ کنی، مسلک حقہ کی ترویج و اشاعت اور احقاق حق و ابطال باطل کے سلسلے میں نمایاں خدمات انجام دیں۔ آپ ان اولین علمائے اہل سنت میں ہیں جنہوں نے بالکل ابتدائی زمانے میں وہابی تحریک اور اس تحریک کے قائد و پیشوا شاہ اسماعیل دہلوی کے عقائد و نظریات کا تنقیدی جائزہ لیا اور اپنی عربی، فارسی، اردو کی متعدد تصانیف کے ذریعے حق و باطل میں خط امتیاز کھینچ دیا۔ آپ کی انہیں خدمات کی وجہ سے اہل باطل آپ کی مخالفت پر آمادہ ہوئے، بالخصوص شاہ اسماعیل دہلوی کے مسلک و نظریات کے حامل افراد آپ کے سخت مخالف ہو گئے اور بغض و عناد کے باعث آپ کی تنقیص شان میں بہت سعی کی۔ یہاں سے انہیں افراد کاردار اور ان کی جھوٹ شروع ہو رہی ہے۔

للحیا پر جو لام ہے بین السطور میں اس کی وضاحت فرماتے ہیں کہ یہ لام استغاثہ ہے۔ عرأة عالة کے بارے میں فرماتے ہیں ”اقتباس من حدیث أشرط الساعة“، یعنی یہ قیامت کی نشانیوں والی حدیث سے اقتباس ہے۔

یہ ایک طویل حدیث کا جز ہے۔ روح الامین حضرت جبریل علیہ السلام بارگاہ رسالت میں حاضر ہوئے اور حضور رسالت مآب ﷺ سے کچھ سوالات کیے، ان میں ایک سوال یہ بھی تھا کہ یا رسول اللہ ﷺ مجھے قیامت کی نشانیوں کے بارے میں بتائیں، آپ ﷺ نے ارشاد فرمایا:

أن تلد الأمة ربتها وأن ترى الحفاة العرأة العالة رعاء الشاء يتطاولون في
البنیان (صحیح مسلم ۸/ترمذی ۲۶۱۰/ابوداؤد ۴۶۹۵/ابن ماجہ ۵۳/نسائی ۵۰۰۵)
ترجمہ: جب باندی اپنے آقا کو جنے گی، جب تم دیکھو گے کہ برہنہ پا، برہنہ تن،

تنگ دست چرواہے بڑی بڑی عمارتیں بنانے میں ایک دوسرے کا مقابلہ کرنے لگیں (توقیامت آئے گی)۔

﴿۸۳﴾

بِتَجَادُبِ فِي الْفَارِ وَالْغُرَبَانِ	خَبَطُوا فَلَيْسَ عُرَى السَّدَادِ عُرَى تَهِي
-----------------------------------------	------------------------------------------------

یہ لوگ خبط میں مبتلا ہیں۔ ہدایت و درستگی (کی رسی) کے گوشے چوہوں اور کتوں کی کھینچ تان سے کمزور نہیں ہوتے۔

حل لغات: خَبَطُوا: ماضی جمع مذکر غائب از خَبَطَ خَبَطًا بمعنی بے ہدایت و بے بصیرت کام کرنا، دھکے کھانا۔ عُرَى: جمع عُرْوَة گوشہ۔ [تہی: سُست شود] مضارع صیغہ واحد مؤنث غائب از وَهَى وَيَهِي وَهْيًا وَهْيًا کمزور ہونا، ڈھیلا ہونا۔ تَجَادُب: کھینچ تان کرنا، فَأْرٌ: [موشاں] چوہا۔ غُرَبَان: [زاغاں] الغُرَاب کی جمع بمعنی کوا۔

تشریح: جو تہی دامن لوگ ہمارے ممدوح کا مقابلہ کرنا چاہتے ہیں وہ دراصل خبط میں مبتلا ہیں۔ اس لیے کہ حق و صواب اور ہدایت کی رسی چوہے اور کتوں کی کھینچ تان سے کمزور ہونے والی نہیں ہے۔ یہ تو العروۃ الوثقی (محکم گرہ) ہے جس کے بارے میں قرآن کریم نے فیصلہ سنا دیا کہ لا انفصام لہا (یہ کھلنے والی نہیں ہے) لہذا ان اہل عناد کی معاندانہ کاروائیوں سے ہمارے ممدوح حضور سیف اللہ المسلمول کی شان ارفع پر کوئی اثر نہیں پڑنے والا۔

چوہے اور کتوں کی کشاکش کے بارے میں حاشیے میں وضاحت فرماتے ہیں:

الفأر من فسقة سكان البيوت والغربان من فسقة الأطياف فأراد بالأول أهل التفریط وبالآخر أهل الإفراط وهم على طرفين من العروة الوثقى يجذبها كل إلى جانبها ليوهنها ولكنها أوثقها الله تعالى فلا تهی۔
ترجمہ: چوہا گھر میں رہنے والے (کیڑے مکوڑوں، جانوروں) میں بدکار اور خسیس ہے اور کوا پرندوں میں بدکار اور خسیس سمجھا جاتا ہے۔ (شعر میں) چوہوں سے ہماری مراد اہل تفریط ہیں اور کتوں سے مراد اہل افراط ہیں۔ یہ دونوں (یعنی اہل افراط و تفریط) عروہ وثقی کے دونوں سروں پر ہیں اور دونوں اپنی اپنی جانب اس کو کھینچ رہے ہیں تاکہ اس کو کمزور کر دیں لیکن اللہ تعالیٰ نے

اس کو مضبوطی عطا فرمائی ہے، لہذا یہ کمزور نہیں ہوگی۔

﴿۸۴﴾

فَتَرَاهُمْ رُسْنُوا بِأَرْسَانِ الْبَلَاءِ	وَالْهُونَ كَالشَّيْطَانِ فِي أَشْطَانِ
---------------------------------------------	-----------------------------------------

تو ان (ممدوح کے مخالفین) کو دیکھے گا کہ یہ ذلت و خواری کی رسیوں میں بندھے ہوئے ہیں جیسا کہ شیطان رسیوں میں جکڑا ہوا ہے۔

حل لغات: رُسْنُوا: [بستہ شدند] جمع مذکر ماضی مجہول از رَسَنَ رَسْنَا جانور کے سر میں رسی ڈالنا، باندھنا، جکڑنا۔ أَرْسَان: [جمع رَسَنٌ] رسی۔ الْهُونُ: [خواری] رسوائی۔ أَشْطَان: [جمع شَطْنٌ بمعنی رَسَنٌ] رسی۔
تشریح: شعر کا مطلب واضح ہے۔

﴿۸۵﴾

فَأَمِيرُهُمْ وَبَشِيرُهُمْ وَنَذِيرُهُمْ	كُلٌّ بِرُمَّتِهِ رَيْبُطٌ هَوَانٌ
-------------------------------------------	------------------------------------

تو ان (مخالفین) کا امیر، ان کو خوشخبری دینے والا اور ان کو ڈرسانے والا سب کے سب اپنی ذلت و رسوائی میں بندھے ہوئے ہیں۔

حل لغات: رُمَّةٌ: [رسن خود] رسی کا ٹکڑا۔ رَيْبُطٌ: [بستہ] بمعنی مَرَبُوطٌ بندھا ہوا۔ هَوَانٌ: [خواری] رسوائی۔

تشریح: مصرع اول میں امیر، بشیر اور نذیر کے لفظی معنی مراد ہیں مگر اس میں تو یہ بھی ہے۔ مولوی امیر حسن سہسوانی (وفات: ۱۲۹۱ھ) مولوی بشیر الدین قنوجی (وفات: ۱۲۹۶ھ) اور میاں نذیر حسین دہلوی (وفات: ۱۹۰۲ء) یہ تینوں حضرات شاہ اسماعیل دہلوی کے حامی و معتقد، ان کا دفاع کرنے والے، ان کے افکار کی ترویج و اشاعت کرنے والے اور حضرت سیف اللہ المسلمول کے شدید ترین مخالفین میں تھے۔

حضرت سیف اللہ المسلمول نے مسئلہ شفاعت پر شاہ اسماعیل دہلوی کے نظریات کے رد میں فوز المؤمنین بشفاعة الشافعين نامی کتاب تصنیف فرمائی، میاں نذیر حسین دہلوی نے اپنے رسالے افضل البضاعة في معنى الشفاعة، میں اس کے بعض مندرجات کا رد کیا۔ سیف اللہ المسلمول کے صاحبزادے اور جانشین حضور تاج الفحول مولانا شاہ عبدالقادر بدایونی قدس سرہ نے اس

کا تحقیقی جواب 'تحقیق الشفاعة علی طریق اهل السنة والجماعة' کے نام سے تصنیف فرمایا۔
اسی طرح سیف اللہ المسلمول کی کتاب البوارق المحمدية لرحم الشياطين النجدية
کے جواب میں مولوی بشیر الدین قنوجی نے الصواعق الالهية لطرد الشياطين الالهانية
تصنیف کی۔ اس کے جواب میں سیف اللہ المسلمول کے مرید اور حضرت تاج الفحول کے تلمیذ رشید
علامہ محبت احمد قادری بدایونی نے الطوارق الاحمدية لاستیصال ببناء دین النجدية
تصنیف کی اور تحقیق و تنقید کا حق ادا کر دیا۔

مولوی امیر حسن سہسوانی نے مسئلہ امتناع نظیر میں شاہ اسماعیل دہلوی کی حمایت اور علمائے
اہل سنت کی مخالفت کی، انہوں نے 'افادات تراہیہ' کے نام سے رسالہ لکھا جس کا تحقیقی جواب
حضرت تاج الفحول کے تلمیذ ارشد حافظ بخاری حضرت مولانا سید شاہ عبدالصمد سہسوانی نے
'افادات صمدیہ' کے نام سے تحریر فرمایا۔ اس کے علاوہ اسی مسئلہ امکان نظیر پر مولوی امیر حسن
سہسوانی کے بیٹے مولوی امیر احمد سہسوانی اور سیف اللہ المسلمول کے صاحبزادے حضرت تاج
الفحول کے درمیان سنہ ۱۲۸۸ھ میں شیخوپور ضلع بدایوں میں مناظرہ بھی ہوا۔
زیر نظر اشعار میں غالباً انہیں حالات کی طرف اشارہ ہے۔

﴿۸۶﴾

وَالْحَقُّ أْبْلَجُ عِنْدَ أَهْلِ عِيَانِ	وَكَذَاكَ سُنَّةُ رَبَّنَا فِيمَا مَضَى
-------------------------------------------	-----------------------------------------

اور اسی طرح گذشتہ لوگوں میں ہمارے رب کی سنت جاری ہوئی ہے اور حق اہل عقل و
دانش کے سامنے ظاہر و باہر ہے۔

حل لغات: أْبْلَجُ: [أَطْهَرُ] اسم تفضیل از بَلَجَ بَلَجًا بمعنی واضح ہونا، ظاہر ہونا۔
تشریح: یعنی یہ سنت الہیہ رہی ہے کہ حق کو دبانے والے ہمیشہ ذلیل و رسوا رہے ہیں، حق اور اہل
حق کا بول بالا ہوا ہے۔ حق چھپتا نہیں ہر ذی عقل اس کا مشاہدہ کر لیتا ہے۔

﴿۸۷﴾

وَالْقَلْبُ بَيْنَ الْكُفْرِ وَالْكَفْرَانِ	يَتَلَجَّلُجُونَ بِقَوْلِ أَشْهَدُ أَنْ كَذَا
---------------------------------------------	-----------------------------------------------

ان کی زبانیں کلمہ شہادت پڑھنے سے تلتا رہی ہیں اور دل کفر و ناشکری میں پڑا ہوا ہے۔
حل لغات: يَتَلَجَّلُجُونَ: [تَلَجَّلَجُ فِي الْكَلَامِ تَرَدَّدًا] جمع مذکر غائب مضارع بمعنی تلتانا۔

الْكَفْرَانَ: ناشکری

تشریح: مطلب واضح ہے کہ ان مخالفین کا یہ حال ہے کہ یہ صحیح طریقے سے کلمہ شہادت بھی نہیں پڑھ سکتے، اس میں ان کی زبانیں تلتا رہی ہیں، ان کو ایمان کی یقینی کیفیت حاصل نہیں ہے، ان کے قلب کفر اور ناشکری کے درمیان ہیں۔

﴿۸۸﴾

ظَلُّوا وَبَاتُوا يَذْكُرُونَ كَبِيرَهُمْ	مُطْرَيْنَ لَعَابِينَ بِالْأَيْمَانِ
-------------------------------------------	--------------------------------------

یہ گمراہ لوگ رات دن اپنے بڑے کا ذکر کرتے رہتے ہیں اور بہت زیادہ قسمیں کھا کھا کر اس کی مدح سرائی میں مبالغہ کرتے ہیں۔

حل لغات: مُطْرَيْنَ: [مبالغین فی المدح] مُطْرٍ کی جمع از إِطْرَاءً حد سے زیادہ تعریف کرنا۔ لَعَابِينَ: [سخت بازندگان] لَعَابٌ اسم مبالغہ کی جمع بمعنی بڑا کھلاڑی۔ أَيْمَانِ: [سوگندہا] یَمِينٌ کی جمع بمعنی قسم۔

تشریح: 'کبیرہم' (ان کا بڑا) سے مراد وہابیہ کے امام و پیشوا شاہ اسماعیل دہلوی ہیں۔ اس لفظ 'کبیرہم' کی معنویت کو حضرت ابراہیم علیہ السلام کے فرمان 'بل فعلہ کبیرہم ہذا' (الانبیاء: آیت ۶۳) کے تناظر میں دیکھیں تو شعر کا لطف دو بالا ہو جائے گا۔ یہ قطعہ بند شعر ہے۔ باقی تشریح اگلے شعر میں ملاحظہ فرمائیں۔

﴿۸۹﴾

وَإِذَا ذَكَرْتَ نَبِيْنَا إِذَا هُمْ	جَعَلُوا أَصَابِعَهُمْ وَكَأَلَاذَانَ
---------------------------------------	---------------------------------------

اور جب تو ان کے سامنے ہمارے نبی کریم ﷺ کا تذکرہ کرے تو ناگاہ یہ لوگ اپنی انگلیوں کو کانوں کی ڈانٹ بنا لیتے ہیں۔

حل لغات: وَكَأَلَاذَانَ: ڈانٹ۔

تشریح: گذشتہ شعر کو ملا کر اب مفہوم ملاحظہ فرمائیں کہ ان کا حال یہ ہے کہ جب اپنے پیشوا اور قائد اسماعیل دہلوی کا تذکرہ کریں گے تو اس کی تعریف و توصیف میں زمین و آسمان کے قلابے ملا دیں گے، اس کے علم و فضل اور بلندی درجات کی قسمیں کھائیں گے۔ مگر جب ان کے سامنے ہمارے آقا و مولیٰ سرور کائنات ﷺ کا ذکر مبارک کیا جائے تو یہ اپنے کانوں میں انگلیاں ٹھونس

لیتے ہیں کہ کہیں حضور رسالت مآب ﷺ کے فضائل و مناقب ہمارے کانوں میں نہ پہنچ جائیں۔ یہ محض شاعرانہ مبالغہ آرائی نہیں ہے بلکہ حقیقت ہے، حضرت فاضل بریلوی نے تو یہ بات آج سے ۱۳۴ سال قبل فرمائی تھی مگر آج بھی مزاج و مذاق یہی ہے۔ خود شاہ اسماعیل دہلوی تقویت الایمان میں ذکر رسالت مآب کے متعلق لکھتے ہیں کہ ”انسانوں جیسی تعریف کرو“، مگر جب صراط مستقیم میں اپنے پیرومرشد سید احمد رائے بریلوی کی تعریف و توصیف کرنے پر آئے تو ان کو عام انسان کے مرتبے سے اٹھا کر مافوق الفطرت ہستی کے مقام پر فائز کر دیا۔ العیاذ باللہ

مصرع ثانی میں قرآن کریم کی ایک آیت کریمہ سے استفادہ کیا گیا ہے۔ قوم نوح کے کافروں کے بارے میں قرآن کریم میں وارد ہے کہ جب حضرت نوح علیہ السلام ان کو حق کی دعوت دیتے تو کفار اپنے کانوں میں انگلیاں ڈال لیتے تاکہ حضرت نوح علیہ السلام کی آواز ان کے کانوں تک نہ پہنچے۔ اس کیفیت کو قرآن کریم نے اس طرح تعبیر فرمایا ہے:

جعلوا أصابعهم في آذانهم (سورہ نوح: آیت ۷)

انہوں نے اپنے کانوں میں انگلیاں ڈال لیں۔

﴿۹۰﴾

مَا عِنْدَهُمْ شَوْبٌ وَلَا رُوبٌ وَلَا	خَبْرٌ وَلَا أَثَرٌ مِنَ الْإِيمَانِ
-----------------------------------------	--------------------------------------

ان کے پاس نہ ایمان کی مٹھاس ہے نہ اس کا مغز ہے نہ کوئی خبر و اثر ہے۔

تشریح: مطلب واضح ہے۔ ’شوب‘ شہد کو کہتے ہیں اور ’روب‘ جھے ہوئے دودھ کو کہتے ہیں، محاورہ ہے ما عندہ شوب ولا روب (لسان العرب: مادہ شوب) یعنی نہ اس کے پاس شہد ہے نہ وہی۔ اس محاورے سے کسی بھی معاملے میں نفی مطلق مراد ہوتی ہے یعنی بالکل تہی دست ہے کچھ بھی نہیں ہے۔ حاشیہ میں فرماتے ہیں:

شوب شور باروب شیر ویراد بہ النفی المطلق۔

﴿۹۱﴾

قُمْ يَا رِضًا لَا تَغْشَ أَهْلَ غِشَاوَةٍ	ذَرُهُمْ وَمَاهُمْ فِيهِ مِنْ خِذْلَانٍ
--------------------------------------------	-----------------------------------------

اے رضا! اٹھ ان گمراہوں کے ساتھ مت بیٹھ جن (کے کان اور آنکھوں) پر پردے پڑے ہوئے ہیں، ان کو ان کی ذلت و رسوائی میں چھوڑ دے۔

حل لغات: لا تَغش: [لَا تُخَالِطُهُمْ] نہی حاضر معروف از غَشِي يَغْشِي غَشِيًا نَأْكِسِي کے پاس آنا۔ غَشَاوَةٌ: [غَطَاءٌ] پردہ، ڈھکن۔ ذَر: اسم فعل بمعنی چھوڑ دے۔ خِذْلَان: ذلت و رسوائی۔

تشریح: یہاں سے پھر ایک مسلسل مضمون شروع ہوتا ہے۔ فرماتے ہیں کہ اے رضا! تم کہاں ان گمراہوں کا ذکر کرنے لگے، ان کا حال تو یہ ہے کہ ان کی سماعت و بصارت پر پردے پڑے ہوئے ہیں، یہ نہ حق دیکھ سکتے ہیں نہ حق سننے کی صلاحیت رکھتے ہیں۔ تم ان کے ساتھ مت بیٹھو بلکہ ان کو ان کے ذلت و رسوائی والے حال پر چھوڑ دو۔

اہل غشاوۃ ایک آیت کریمہ سے استفادہ ہے، اللہ تعالیٰ کافروں اور گمراہوں کے بارے میں ارشاد فرماتا ہے:

أَفَرَأَيْتَ مَنِ اتَّخَذَ لِلَّهِ هَوَاهُ وَأَصْلَهُ اللَّهُ عَلَى عِلْمٍ وَخَتَمَ عَلَى سَمْعِهِ وَقَلْبِهِ وَجَعَلَ عَلَى بَصَرِهِ غِشْوَةً (الجماعیۃ: آیت ۲۳)
ترجمہ: کیا تو نے اس شخص کو دیکھا جس نے اپنی خواہش کو اپنا معبود بنا لیا ہے اور اللہ نے اس کو علم کے باوجود گمراہی میں چھوڑ دیا اور اس کے کان اور دل پر مہر لگا دی اور اس کی آنکھ پر پردہ ڈال دیا۔

ایک اور مقام پر و علی أبصارهم غشوة بھی آیا ہے، اسی وجہ سے کافروں اور گمراہوں کو اہل غشاوۃ سے تعبیر کیا ہے۔

﴿۹۲﴾

إِشْغَلُ بِنَفْسِكَ أَنْتَ أَجْنَى مَنْ جَنَى	كَمْ مِنْ مَعَابٍ هُنَّ وَنُصْحِ فُلَانٍ
-----------------------------------------------	------------------------------------------

تو اپنے آپ کو دیکھ، تو خود بڑا مجرم ہے۔ کتنا بدکاروں کے عیب بیان کرے گا اور کتنا دوسروں کو نصیحت کرے گا۔

حل لغات: إِشْغَلُ بِنَفْسِكَ : اپنے آپ کو دیکھو۔ أَجْنَى : [الجنایة الجرم] اسم تفضیل از جنی جنایة جرم کرنا۔ معاب: [مصدر میمی بمعنی العیب]۔ هن [یکنی به عن کل مستهجن] نُصْح: خیر خواہی۔

تشریح: مطلب واضح ہے، بطور تواضع اور کسر نفسی یہ فرما رہے ہیں۔ شعر کا مضمون اگلے شعر میں مکمل ہوگا۔

تُبَّ يَا أَيُّكُمْ فَقَدْ أَظْلَلَّ زَمَانَةٌ	يُمَحِّي بِهَا جَمًّا مِنَ الْعِصْيَانِ
------------------------------------------------	-----------------------------------------

اے گناہگار! توبہ کر لے (کیونکہ) وہ وقت قریب آ گیا ہے جس میں کثیر گناہوں کو مٹا دیا جاتا ہے۔

حل لغات: تُبَّ: امر حاضر معروف از تَابَ يَتُوبُ توبہ کرنا۔ أَيُّكُمْ: گناہگار۔ أَظْلَلَّ: [قَارَبَ]

قریب آ گیا۔ يُمَحِّي: مضارع مجهول از محَا يَمْحُو محو مٹانا۔ جَمًّا [کثیر]۔

تشریح: یہ قصیدہ حضور سیف اللہ المسلمول کے عرس مبارک کے موقع پر پیش کیا گیا تھا اس لیے غالب گمان یہی ہے کہ شعر میں جس زمانے کا ذکر کیا جا رہا ہے وہ عرس میں فاتحہ قل کا وقت ہے، جس میں صاحب عرس کا خصوصی فیضان ہوتا ہے اور رحمت الہی متوجہ ہوتی ہے۔

اصل نسخے میں واضح طور پر مصرع اولیٰ میں زَمَانَةٌ لکھا ہے، ہم نے بھی وہی درج کر کے اسی کے مطابق ترجمہ کیا ہے۔ اس پر شبہ ہو سکتا ہے کہ جب زَمَانَةٌ مؤنث ہے تو فعل أَظْلَلَّ کیوں آیا أَظْلَلْتُ آنا چاہیے تھا۔ ڈاکٹر رشید عبیدی نے غالباً اسی شبہ سے بچنے کے لیے اس کو زَمَانَةٌ لکھا ہے۔ اس صورت میں بھاکی ضمیر ہا کا مرجع تَبُّ فعل امر کا مصدر توبہ قرار پائے گا، مطلب ہوگا کہ توبہ کے ذریعے کثیر گناہوں کو مٹا دیا جاتا ہے۔

ثِقُّ بِالرَّسُولِ الْمُسْتَعَانَ وَفَضْلِهِ	وَأَنْتِ الْمَزَارَ الْبَاهِرَ السُّلْطَانَ
----------------------------------------------	---------------------------------------------

تو رسول مستعان اور ان کے فضل پر اعتماد و بھروسہ رکھ اور اُس مزار مقدس کے پاس حاضر ہو جو غالب حجت والا ہے۔

حل لغات: الْمُسْتَعَانَ: مددگار۔ بَاهِرَ: واضح، ظاہر۔

تشریح: قصیدے کا اہم رکن دعا ہے، لہذا اب دعا کی طرف آتے ہیں۔ شاعر نے اپنے گناہ کا اقرار کر لیا اور یہ بھی بتا دیا کہ اب وہ وقت قریب ہے جس میں گناہ معاف ہوتے ہیں، اب وہ مقام بتا رہے ہیں کہ کہاں آ کر دعا کرو۔ فرماتے ہیں اللہ کے رسول کے فضل پر بھروسہ رکھو، رسول بھی وہ کہ جن سے مدد طلب کی جاتی ہے اور فضل رسول پر بھروسہ کر کے مدد و حضور سیف اللہ المسلمول کے مزار مبارک کے پاس آؤ، یہ مزار وہ ہے کہ جس میں آرام فرمانے والی ہستی غالب اور حجت والی

﴿۹۵﴾

رَغْمًا لِأَنْفِ الْأَيْفِ الْمُسْتَكْبِفِ أَلْ	مَحْرُومٍ عَنْ بَرَكَاتِ ذَالِيَا تِيَانِ
-------------------------------------------------	-------------------------------------------

اس حاضری کی برکتوں سے محروم متکبر و مغرور کی ذلت و رسوائی کے باوجود/ اُس کی ناپسندیدگی کے باوجود/ اس کی ذلت و رسوائی کے لیے (تو مزار مبارک پر آ)۔

حل لغات: رَغْمًا لِأَنْفِ فُلَانٍ ... : یہ ایک محاورہ ہے بمعنی اس کی ناپسندیدگی کے باوجود ہم وہ کام کریں گے جس سے وہ ہمیں منع کر رہا ہے، یا اس کو ذلیل و رسوا کر کے ہم وہ کام کریں گے۔ [تکبر]۔

تشریح: جب مزار پر حاضر ہونے کی دعوت دی تو معاً خیال آیا کہ کچھ لوگ وہ ہیں جو مزارات کی حاضری اور وہاں آ کر صاحب مزار کے وسیلے سے اللہ رب العزت سے دعا کرنے کو منع کرتے ہیں یا ناپسند کرتے ہیں۔ لہذا ان کا رد کرتے ہوئے فرماتے ہیں کہ اے رضا! تو ممدوح کے مزار باہر سلطان پر حاضر ہو جو لوگ اس حاضری کو پسند نہیں کرتے اور اس کی برکات سے محروم ہیں ان کی پرواہ مت کرو تو ان کی ناپسندیدگی، ان کے منع کرنے اور ان کے روکنے کے باوجود مزار پر حاضر ہو کر دعا کرو۔

﴿۹۶﴾

وَأَرْفَعْ نِدَاكَ يَا مُعِينَ الْحَقِّ يَا	زَيْنَ الزَّمَانِ وَبَهْجَةَ الْبُلْدَانِ
---------------------------------------------	-------------------------------------------

(مزار پر آ کر) ندا بلند کر کہ اے معین الحق! اے زمانے کی زینت! اے شہروں کی خوبصورتی!

حل لغات: زَيْنٌ: زینت۔ بَهْجَةٌ: رونق، بہار۔ بُلْدَانٌ: بلد کی جمع بمعنی شہر۔
تشریح: اب مزار پر حاضر ہو کر ندا کر رہے ہیں۔ شعر کا مطلب واضح ہے۔ 'معین الحق' حضرت ممدوح سیف اللہ المسلمول کا لقب ہے۔

﴿۹۷﴾

يَا عَيْنَ سِرِّ الْحَقِّ فِي أَسْرَارِهِ	يَا سِرَّ عَيْنِ الْحَقِّ فِي الْإِعْلَانِ
-------------------------------------------	--------------------------------------------

(اور پکار) اے اپنے باطن میں حق تعالیٰ کے عین راز! اے ظاہر میں عین الحق کے راز!

حل لغات: اَسْرَار: سِرُّ کی جمع بمعنی پوشیدگی، باطن۔

تشریح: مطلب واضح ہے۔ گذشتہ شعر میں جو ارفع نداک ہے یہ تمام منادی اسی سے متعلق ہیں۔ عین الحق ممدوح کے والد گرامی حضرت شاہ عبدالحمید قادری بدایونی کا لقب ہے، آپ کو یہ لقب آپ کے پیر و مرشد شمس مارہرہ حضور آل احمد اچھے میاں مارہروی قدس سرہ نے عطا فرمایا تھا۔ عربی کا مقولہ ہے الولد سرابیہ، یعنی بیٹا باپ کا راز ہوتا ہے، غالباً دوسرے مصرع میں اسی طرف اشارہ ہے۔

عین سر الحق اور سر عین الحق میں جو تقابل اور اسرار و اعلان کے درمیان جو طباق ہے اس کا لطف اہل ذوق سے پوشیدہ نہیں۔

﴿۹۸﴾

يَا رَوْحُ يَا رَيْحَانُ يَا رُوحَ الصَّفَا	يَا غَيْظَ أَهْلِ الزَّيْغِ وَالْحُسْرَانِ
---------------------------------------------	--------------------------------------------

اے (میرا) سکون و آسائش! اے پھول! اے صفا و پاکیزگی کی روح! اے وہ ذات جو گمراہ اور خسارہ پانے والوں کے لیے غیظ و غضب ہے۔

حل لغات: رَوْح: [آسائش]۔ رَيْحَان: [پھول]۔ غَيْظ: غصہ، غضب۔ زَيْغ: حق سے انحراف، کجی۔ حُسْرَان: مصدر بمعنی نقصان اٹھانا۔
تشریح: مطلب واضح ہے۔

﴿۹۹﴾

يَا فَضْلَ مَنْ فَضَّلْتَ بِنَسْبَتِهِ الْعُلَى	يَا عَبْدَ مَنْ هُوَ سَيِّدُ الْإِمْكَانِ
-------------------------------------------------	-------------------------------------------

اے اُس ذات کے فضل جس کی نسبت سے بلندیوں نے فضیلت پائی، اے اُس ذات اطہر کے خادم و غلام جو عالم امکان کا سردار ہے۔

حل لغات: فَضَّلْتَ: ماضی واحد مؤنث غائب از فَضَّلَ فَضْلاً بمعنی صاحبِ فضیلت ہونا۔
تشریح: اس سے حضور رسالت مآب ﷺ کی ذات گرامی مراد ہے۔ حضور سیف اللہ المسلمول اسی ذات گرامی کا فضل ہیں اور اسی کے خادم و مطیع ہیں۔

﴿۱۰۰﴾

جِئْنَاكَ نَرْجُو مِنْكَ فَضْلاً أَنْ حَبَا	فَضْلُ الرَّسُولِ لَكَ الْعُلُوُّ الدَّائِي
---------------------------------------------	---------------------------------------------

ہم آپ کے پاس آپ کے فضل و کرم کی امید میں آئے ہیں کہ رسول اللہ ﷺ کے فضل نے آپ کو بلندی قرب بخشی ہے۔

حل لغات: حَبَا: [وَهَبَ] ماضی واحد مذکر غائب از حَبَا حَبَوًا۔ بغیر کسی بدلے کے کسی کو دینا۔ العُلُوُّ: بلندی۔ الدَانِي: [نزدیکی]۔

تشریح: ممدوح کے مزار پر حاضر ہوئے، ان کو مختلف صفات کے ذریعے ندا دی، اب اپنی حاضری کا مقصد بیان کر رہے ہیں۔ شعر کا مطلب واضح ہے۔

﴿۱۰۱﴾

عَظْمَ الْعُلُوِّ فَانَّتْ فِرْدَوْسُ الْمُنَى	كِرْمِ الدُّنُوِّ فَانَّتْ قِطْفُ دَانَ
------------------------------------------------	-----------------------------------------

بلندی عظمت والی ہوگئی (کیونکہ) آپ امیدوں کی جنت ہیں۔ قربت بزرگی والی ہوگئی اس لیے کہ آپ تیار شدہ پھل ہیں۔

حل لغات: فِرْدَوْسُ: جنت۔ مُنَى: مُنِيَّةُ کی جمع بمعنی امید، تمنا۔ الدُّنُوُّ: قربت۔ قِطْفُ: [خوشہ انگور]۔

﴿۱۰۲﴾

أَجِدُ الْعِنَايَةَ لَا يِقْلُ جُدُودُنَا	أَعِدِ الْإِعَانَةَ لَا يِقْلُ لَكَ وَان
-------------------------------------------	------------------------------------------

زبردست عنایت فرمائیں، ہمارے نصیب کم نہیں ہیں۔ ایک بار پھر مدد فرمائیے، کوئی زمانے کا مارا آپ سے یہ نہ کہے کہ.....

حل لغات: أَجِدُ: [نیوکن] امر حاضر معروف از جَدًا جَدُوًّا بمعنی عطا کرنا۔ عِنَايَةٌ: مصدر حفاظت کرنا۔ جُدُودُ: [جنت] جمع بمعنی نصیبہ۔ إِعَانَةٌ: مدد۔ وَان: [عاجز، در ماندہ]۔

تشریح: مطلب واضح ہے۔ لا یقل کا مقولہ اگلے شعر میں آ رہا ہے۔

﴿۱۰۳﴾

أَنَّ قَدْ أَعْنَتَ وَمَا عَنِتَّ مُعِينٌ	فَلَايِي مَعْنَى ذَا الْمَعَانِ مُعَانٌ
-------------------------------------------	-----------------------------------------

(کوئی زمانے کا مارا آپ سے یہ نہ کہے کہ) آپ نے تو مدد فرمادی اور آپ نے جو قصد کیا وہ بھی معلوم ہے پھر کس وجہ سے یہ امداد یافتہ رنج و مشقت میں ہے۔

حل لغات: أَعْنَتَ: ماضی واحد مذکر حاضر از أَعْنَتَ تُوْنَةُ اَعَانَتِ کی۔ عَنِتَّ: [أَرَدَتْ] ماضی

واحد مذکر حاضر تو نے قصد کیا، ارادہ کیا۔ مُعَيَّنٌ: [مَعْلُومٌ وَهُوَ نَجَاتُنَا مِنَ الْعَنَاءِ] مخصوص، معلوم، متعین۔ مُعَانٌ: [مدد کردہ شد] اسم مفعول مدد یافتہ۔ مُعَانِي: [رنج نچ کش] اسم فاعل، مشقت برداشت کرنے والا، رنج اٹھانے والا۔

تشریح: یعنی کوئی آپ سے یہ نہ کہے کہ آپ نے امداد فرمادی تھی اور آپ نے جو قصد کیا تھا وہ بھی معلوم ہے کہ آپ نے رنج و مشقت سے ہماری نجات کا قصد کیا تھا پھر آخر آپ کا مدد کیا ہوا شخص رنج و مصیبت میں گرفتار کیوں ہے؟۔

مصرع اول میں واقع مُعَيَّنٌ کی وضاحت فرماتے ہیں: معلوم وهو نجاتنا من العناء۔



فَقَرَّايَ شَارِي مِنْ أُولِي عُدْوَانٍ	إِنْ كَانَ لِلْأَضْيَافِ نُزُلٌ عِنْدَكُمْ
-----------------------------------------	--------------------------------------------

اگر آپ کی بارگاہ میں مہمانوں کی ضیافت کا اہتمام ہوتا ہے تو میری مہمانی و ضیافت دشمنوں سے میرا انتقام ہے۔

حل لغات: أَضْيَافٌ: ضیف کی جمع بمعنی مہمان۔ نُزُلٌ: کھانا جو مہمانوں کے سامنے پیش کیا جاتا ہے۔ قَرَّيَ [مہمانی]: میزبانی کرنا۔ شَارِي: [انتقام] خون کا بدلا۔

تشریح: کریموں کا طریقہ ہے کہ ان کے یہاں مہمانوں کی اعلیٰ مہمان نوازی اور ضیافت کی جاتی ہے، اگر آپ کا بھی یہی طریقہ اور یقیناً ہے تو آپ میری مہمان نوازی فرمائیں۔ مگر مجھے مہمان نوازی کے طور پر اور کچھ نہیں چاہیے بلکہ آپ میری مہمان نوازی اس طور پر کریں کہ آپ میرے دشمنوں سے اس ظلم و ستم کا انتقام لے لیں جو انہوں نے میرے ساتھ روا رکھا ہے، بس یہی میری تواضع و ضیافت کے لیے کافی ہے۔

پہلے مصرع میں شرط ہے دوسرے میں جزاء، یعنی اگر ایسا ہے تو ایسا کیجیے۔ اس پر بین السطور میں بڑا لطیف نکتہ بیان فرمایا ہے، فرماتے ہیں:

تحقیق فی صورة التعلیق وهو أبلغ وأوجب للجزا

یعنی پہلے مصرع میں تعلیق کی صورت میں تحقیق ہے جو جزا کے لیے زیادہ بلیغ اور زیادہ نافذ کرنے والی ہوتی ہے۔ مطلب یہ ہے کہ جو پہلے مصرع میں ہم نے کہا ہے کہ ”اگر آپ کے یہاں مہمان نوازی ہوتی ہے“ یہ اگرچہ صورتاً شرط اور تعلیق ہے مگر یہ حقیقت ہے کہ یقیناً آپ کی بارگاہ میں

مہمانوں کی تواضع و ضیافت ہوتی ہے۔ جب یہ بات ایک حقیقت واقعہ ہے تو پھر جزا (یعنی میری ضیافت دشمنوں سے انتقام کے ذریعے فرمائیں) اور بھی مؤکد ہوگئی یعنی آپ ضرور بالضرور میری ضیافت میرے حسب دخواہ فرمائیے۔

﴿۱۰۵﴾

بَابُ الْعِنَايَةِ لَا يُسَدُّ لِعَانَ	أَرْجُو الشَّفَاعَةَ مِنْكَ عِنْدَ أَبِيكَ إِذْ
----------------------------------------	-------------------------------------------------

میں آپ کے والد بزرگوار کی بارگاہ میں آپ کی شفاعت کی امید رکھتا ہوں کیونکہ عنایت و بخشش کا دروازہ کسی رنج و تکلیف کے اسیر کے واسطے بند نہیں کیا جاتا ہے۔

حل لغات: يُسَدُّ: مضارع مجہول از سَدَّ سَدًّا مَعْنَى بِنْد كَرْنَا۔ عَانَ: [اسیر و رنج کش]۔

تشریح: حضور سیف اللہ المسلمول کی بارگاہ میں استغاثہ پیش کرنے کے بعد اب ان کے والد محترم حضور شاہ عین الحق مولانا عبدالجید قادری قدس سرہ کی بارگاہ میں حاضر ہوتے ہیں۔ مگر اس حاضری کے لیے پہلے حضور سیف اللہ المسلمول کی ذات سے طلب شفاعت فرما رہے ہیں کہ اے ممدوح حضور سیف اللہ المسلمول! میں استغاثے کے لیے آپ کے والد گرامی کی بارگاہ میں حاضر ہونا چاہتا ہوں لہذا آپ اپنے والد گرامی کی بارگاہ میں میری سفارش فرمادیں۔

حضور شاہ عین الحق عبدالجید قادری قدس سرہ اپنے زمانے کے اجلہ اولیا میں ہیں۔ ۲۹ / رمضان المبارک ۱۲۷۷ھ میں ولادت ہوئی، بحر العلوم ملا محمد علی عثمانی بدایونی اور مولانا ذوالفقار علی دیوبی سے علوم ظاہر کی تکمیل کے بعد حضور غوث اعظم محبوب سبحانی رضی اللہ تعالیٰ عنہ کے اشارہ باطنی پر قطب زماں شمس مارہرہ حضور آل احمد اچھے میاں مارہروی قدس سرہ کے دست حق پرست پر بیعت ہوئے۔ کم و بیش ۳۰ برس تک شب و روز اپنے شیخ کی خدمت میں رہے، جس کے صلے میں شیخ کی بارگاہ سے ’فضل العبید‘ کا خطاب ملا۔ سلوک کی تکمیل کے بعد حضور شمس مارہرہ نے اجازت و خلافت سے نوازا اور ’شاہ عین الحق‘ کے لقب سے ملقب فرمایا۔ آثار احمدی میں ہے:

اکثر جناب عالی می فرمود کہ مولوی عبدالجید بمقام ہل من مزید است و ہچواو
طالے صادق و یار موافق نیست

ترجمہ: شمس مارہرہ اکثر فرمایا کرتے تھے کہ ”مولوی عبدالجید بمقام ہل من مزید پر ہیں اور ان جیسا کوئی دوسرا طالب صادق اور یار موافق نہیں“۔

حضور شمس مارہرہ کا یہ فرمان بھی مشہور ہے کہ آپ نے فرمایا:
درویش باید کہ ظاہر ش چون ابی حنیفہ باشد و باطنش چوں منصور و اس معنی بجز
مولوی عبدالمجید درد دیگرے ندیدہ ام۔
ترجمہ: درویش کو چاہیے کہ اس کا ظاہر امام ابوحنیفہ کی طرح ہو اور باطن حضرت
منصور کی طرح اور یہ بات میں نے سوائے مولوی عبدالمجید کے کسی دوسرے
میں نہیں دیکھی۔

حضور شمس مارہرہ کے حکم سے سیرت النبی پر اردو میں ضخیم کتاب 'مخاض الانوار' اور حضور غوث اعظم
کے ملفوظات عالیہ کی فارسی میں شرح بنام 'مواہب المنان شرح جواہر الرحمن' تصنیف فرمائی۔ اس
کے علاوہ وہ ہابیت کے آغاز کے زمانے میں جب لوگ وہابیت و نجدیت کے نام سے واقف بھی نہیں
تھے شاہ اسماعیل دہلوی کی کتاب 'تقویت الایمان' کے رد میں رسالہ 'ہدایت الاسلام' تصنیف فرمایا۔
آپ کے تلامذہ میں حضور خاتم الاکابر سیدنا شاہ آل رسول احمدی مارہروی اور مولانا شاہ
سلامت اللہ کتبی کانپوری اور خلفا میں شہزادہ خاتم الاکابر حضرت سید شاہ ظہور حسن مارہروی (والد
ماجد حضور سید شاہ ابوالحسین احمد نوری میاں صاحب) شہزادہ خاتم الاکابر حضرت سید شاہ ظہور حسین
مارہروی اور حضرت مولانا شاہ شرف الدین شہید دہلوی قابل ذکر ہیں۔ ☆
حضور سیف اللہ المسلمول آپ کے فرزند ارجمند، علمی و روحانی وارث اور آپ کے وصال کے
بعد آپ کے سجادہ نشین ہوئے۔

۱۷ محرم الحرام بروز سہ شنبہ بوقت فجر ۱۲۶۳ھ / جنوری ۱۸۴۷ء میں وصال فرمایا۔ درگاہ
قادری بدایوں شریف میں مزار ہے جو مرجع خلاق ہے۔

﴿۱۰۶﴾

فَحَيَا الْحَيَاءِ مُبَسِّمٌ زُهْرَ الْغِنَى	أَنَا مُلْتَجٍ وَالْمُلْتَجَى عُثْمَانِي
----------------------------------------------	------------------------------------------

شرم و حیا کی بارش غنا و بخشش کے شگوفوں کو متبسم کرنے والی ہے، میں التجا و آرزو کرنے والا

☆ تفصیلی حالات کے لیے دیکھیے:

الف: اکل التاريخ: مولانا ضیاء القادری، از ص ۹۵ تا ص ۱۳۶، تاج الفحول اکیڈمی بدایوں، ۲۰۱۳ء۔

ب: اکابر بدایوں: مولانا احمد حسین قادری، از ص ۱۰۷ تا ص ۱۷۱، تاج الفحول اکیڈمی بدایوں، ۲۰۱۳ء۔

ہوں اور جس سے التجا کی جا رہی ہے وہ عثمانی ہے۔

حل لغات: حَيَاً: [باراں] بارش۔ الحَيَاءُ: شرم۔ مُبَسَّمٌ: اسم فاعل (از تفعیل) ہنسانا۔ مُلْتَجٍ: اسم فاعل از التَّجَاً یلتجأ یعنی پناہ لینا، سہارا لینا۔ مُلْتَجِحِي: اسم مفعول جس کا سہارا لیا جائے۔

تشریح: جب شگوفوں پر بارش یا شبنم پڑتی ہے تو وہ تروتازہ ہو جاتے ہیں، کھل اٹھتے ہیں اسی کو شگوفوں کے تبسم سے تعبیر فرمایا ہے۔ پہلے مصرع میں لفظ حیا اور غنیسی وارد ہیں، یہ دونوں ذوالنورین امیر المؤمنین حضرت عثمان غنی رضی اللہ تعالیٰ عنہ کی معروف صفتیں ہیں، دوسرے مصرع میں فرماتے ہیں کہ میں جس سے التجا کر رہا ہوں وہ عثمانی ہے۔ ایک عثمانی سے التجا کرتے وقت حضرت عثمان کی دو معروف صفتوں کے ذکر نے شعر میں لطافت پیدا کر دی ہے، اس کی طرف اشارہ کرتے ہوئے بین السطور میں فرماتے ہیں:

ولا يخفى ما في ذكر الحياء والغنى من اللطف
حیا اور غنی کے ذکر میں جو لطف ہے وہ پوشیدہ نہیں۔

﴿۱۰۷﴾

قَبْرِ الْمَجِيدِ الْأَمَّجِدِ الرَّوْحَانِي	فَإِذَا رَأَيْتَ إِجَابَةً فَانْهَضْ إِلَى
----------------------------------------------	--------------------------------------------

(خود کو مخاطب کر کے فرماتے ہیں کہ) اگر تم دعا کی قبولیت دیکھنا چاہتے ہو تو عظمت و بزرگی والے کی روحانی قبر کے پاس آؤ۔

حل لغات: إِجَابَةٌ: قبولیت۔ انهض: [قَم] کھڑے ہو جاؤ۔

تشریح: 'قبر المجید' سے مراد حضور شاہ عین الحق عبدالمجید قدس سرہ کا مزار پر انوار ہے۔ جن لوگوں کو درگاہ قادری (بدایوں شریف) میں حاضری کی سعادت حاصل ہوئی ہے وہ جانتے ہیں درگاہ شریف دو حصوں میں ہے، ایک حصہ چھوٹی درگاہ کہلاتا ہے، اس حصے میں حضور سیف اللہ المسلمول اور حضور تاج القول وغیرہ کے مزارات ہیں۔ دوسرا حصہ بڑی درگاہ کہلاتا ہے جس میں حضور شاہ عین الحق عبدالمجید قدس سرہ کا مزار مبارک ہے۔

فرماتے ہیں کہ دعا کی قبولیت دیکھنے کے لیے اب بڑی درگاہ میں حضرت شاہ عین الحق کے مزار پر انوار پر آؤ۔

وَهُنَاكَ فَاسْتَفِرِّعْ بِجُهْدِكَ لِلدُّعَا	إِنَّ الْمَقَامَ مَقَامُ الْاِسْتِيْمَانِ
-----------------------------------------------	-------------------------------------------

اور وہاں دعا کے لیے تمام تر کوشش کے ساتھ مستعد ہو جا، بے شک وہ مقام امن و سلامتی طلب کرنے کا مقام ہے۔

حل لغات: اسْتَفِرِّعُ: [خالی شوائی انقطع لذلك] امر حاضر معروف از استفراغ بمعنی طاقت صرف کرنا، خالی کرنا۔ جُهْدٌ: کوشش۔ اِسْتِيْمَانٌ: امان طلب کرنا۔

تشریح: مطلب واضح ہے۔ مصرع ثانی میں واقع الاستيْمَانِ کا ترجمہ ہم نے امن و سلامتی طلب کرنا کیا ہے۔ الاستيْمَانِ کا ایک مطلب یہ بھی ہو سکتا ہے کہ آمین کہنے کی درخواست کرنا، پہلے مصرع میں لفظ دعا ہے اس کی مناسبت سے الاستيْمَانِ کا یہ معنی بھی بعید نہیں۔ اب ترجمہ یہ ہوگا کہ وہاں دعا کے لیے تمام تر کوشش کے ساتھ مستعد ہو جا، بے شک وہ مقام آمین کہنے کی درخواست کا مقام ہے۔ یعنی تم حضور قلب کے ساتھ اللہ سے دعا کرو اور وہ یعنی صاحب مزار آمین کہہ دیں۔

أَخْضِلْ نَرَاهُ بِعَبْرَةٍ هَطَّالَةٍ	أَفْمَا تَرَى طَلًّا عَلَى رَيْحَانِ
----------------------------------------	--------------------------------------

مزار مبارک کی مٹی کو مسلسل بننے والے آنسوؤں سے تر کر دے۔ کیا تو پھول پر شبنم نہیں دیکھتا ہے؟

حل لغات: أَخْضِلْ: [سیراب کن] امر حاضر معروف بمعنی سیراب کر۔ نَرَى: [مزار] غمناک مٹی، یہاں مزار کی مٹی مراد ہے۔ عَبْرَةٌ: [اشک] هَطَّالَةٌ: [سخت ریزاں] زور سے بڑی بوندوں کے ساتھ برسنے والی بارش۔ طَلٌّ: [شبنم]۔ رَيْحَانِ [گل]۔

تشریح: فرماتے ہیں کہ حضور شاہ عین الحق کے مزار پر حاضر ہو کر ایسی مسلسل گریہ وزاری کر کہ ان کی خاک مزار آنسوؤں سے تر ہو جائے۔ جس طرح پھول پر جب شبنم پڑتی ہے تو اس کی تروتازگی دوبالا ہو جاتی ہے اسی طرح مسلسل گریہ وزاری سے صاحب مزار کا فیضان دوبالا ہو جائے گا۔

هَذَا الَّذِي يَدْعُوكَ يَا عَيْنَ الْعَطَا	مِنْ صَيْفِكُمْ وَالصَّيْفُ غَيْرُ مَهْمَانِ
---------------------------------------------	----------------------------------------------

اے سراپا جو دو عطا! یہ جو آپ کو پکار رہا ہے آپ کا مہمان ہے اور مہمان کو رسوا نہیں کیا جاتا۔

حل لغات: مُهَانَ: [خوارداشتہ شدہ] اسم مفعول، رسوا کیا ہوا۔

تشریح: اب حضور شاہ عین الحق کے مزار پر حاضر ہیں اور ان سے استغاثہ کر رہے ہیں، عرض کرتے ہیں کہ اے حضور شاہ عین الحق! اے جو دوستی کا ان! میں آپ کا مہمان ہوں اور کریموں کا طریقہ ہے کہ ان کا مہمان نامراد اور خالی ہاتھ نہیں رہتا۔

﴿۱۱۱﴾

كُنْ عِنْدَ شِدَّتِهِ الشَّهِيدَ وَ دَارِهِ	يَا ابْنَ الشَّهِيدِ بَدَارِهِ عَثْمَانَ
---------------------------------------------	------------------------------------------

تختی و مشقت کے وقت آپ موجود ہوں اور اس کی (یعنی میری) خاطر داری فرمائیں۔
اے اس ذات کے فرزند ارجمند جن کو ان کے گھر میں شہید کر دیا گیا یعنی حضرت عثمان۔

حل لغات: شَهِيدٌ: [حاضر]۔ دَارٍ: امر حاضر معروف از دَارَاهُ مُدَارَاهُ بمعنی خاطر داری کرنا۔

تشریح: عرض کرتے ہیں کہ اے حضور شاہ عین الحق جب مجھ پر تختی اور مشقت کی گھڑی آئے تو آپ میرے پاس موجود ہوں اور میری دستگیری فرمائیں۔

لفظ الشہید پہلے مصرع میں بھی ہے اور دوسرے میں بھی، لیکن پہلے مصرع میں حاضر کے معنی میں ہے اور دوسرے میں مقتول کے معنی میں۔ اسی طرح لفظ دارہ دونوں مصرعوں میں ہے، مگر پہلے مصرع میں دار فعل امر ہے جس کے ساتھ ضمیر منصوب متصل اس کا مفعول ہے، جو گذشتہ شعر میں واقع لهذا الذي یا ضيفكم کی جانب راجع ہے، دوسرے مصرع میں دار بمعنی گھر ہے اور اس کے ساتھ ضمیر مجرور مضاف الیہ ہے جو الشہید کی جانب راجع ہے۔ ان دونوں لفظوں یعنی الشہید اور دارہ کی تکرار و تقابل سے شعر میں جو لطافت پیدا ہوئی ہے وہ اہل ذوق سے پوشیدہ نہیں۔

﴿۱۱۲﴾

لَا أَسْأَلُ الْأَمْرَاءَ بَلْ إِيَّاكَ إِذْ	لَمْ يُنَّ بَابُ الْفَضْلِ فِي الْإِيْوَانِ
----------------------------------------------	---------------------------------------------

میں امرا سے طلب نہیں کرتا ہوں بلکہ آپ ہی سے التجا کرتا ہوں کیونکہ فضل و کرم کا باب (امرا کے) ایوانوں میں تعمیر ہی نہیں کیا گیا۔

حل لغات: لَمْ يُنَّ: مضارع منفی مجہول از بَنَى بِنْيًا بمعنی تعمیر کرنا، بنانا۔ ایوان: محل۔

تشریح: یہ اور اس کے بعد کے دو شعروں میں ایک مسلسل مضمون ہے، شعر کا مطلب واضح ہے۔
گو یا.....ع



أَرْجُو عَطَائِكَ كَارِهًا لِعَطَائِهِمْ	إِذْ لَيْسَ بَابُ الْمَجْدِ فِي الدِّيْوَانِ
------------------------------------------	----------------------------------------------

شاہان وقت کے عطیات کو ٹھکراتے ہوئے میں آپ کی عطا کی امید کرتا ہوں، اس لیے کہ (شاہان وقت کے) رجسٹروں میں 'باب المجد' ہوتا ہی نہیں۔

تشریح: دیوان سے مراد امیروں اور بادشاہوں کا وہ رجسٹر ہے جس میں عطیات وغیرہ کا اندراج کیا جاتا ہے، یہ رجسٹر گویا ایک کتاب کی مانند ہے۔ کتاب کو مصنف مختلف ابواب میں ترتیب دیتا ہے، مثلاً باب الوضوء، باب التیمم وغیرہ۔ بادشاہوں کے عطیات کے رجسٹر میں کچھ بھی ہو لیکن 'باب المجد' نہیں ہوتا، یہ مجرد و بزرگی تو اہل اللہ کا خاصہ ہے۔ حاشیے میں شعر کے اس مفہوم کی وضاحت کرتے ہوئے فرماتے ہیں:

(دیوان یعنی) دفتر کہ درو حساب عطائے سالانہ غزاة و طلبہ وغیرہم باشد و

معلوم أنه کتاب و الباب یناسب الکتاب۔

ترجمہ: دیوان سے مراد وہ رجسٹر ہے جس میں فوجیوں اور طلبہ وغیرہ کے سالانہ

وظیفوں کا حساب ہوتا ہے۔ یہ بات معلوم ہے کہ وہ (رجسٹر گویا) ایک کتاب

ہے اور لفظ باب کتاب کے مناسب ہے۔



جَانِبْتُ ظَلَمْتَهُمْ وَجِئْتُ إِلَيْكَ إِذْ	مَا تَمَّ بَابُ النُّورِ فِي وَجْدَانِي
-----------------------------------------------	-----------------------------------------

میں امرا کی تاریکی و ظلمت سے کنارہ کش ہو کر آپ کی بارگاہ میں آیا ہوں کیونکہ میرا ضمیر و وجدان کہتا ہے کہ وہاں (امرا کے یہاں) 'باب النور' نہیں ہے۔

حل لغات: جَانِبْتُ: [کنارہ کردم] واحد متکلم از جَانِبٍ مُّجَانِبَةٍ یعنی گریز کرنا، پہلو تہی کرنا۔

تَمَّ: [آنجا] وہاں۔

تشریح: بیت کا مطلب واضح ہے۔



قَدْ كُنْتُ يَا تَيْمَ بْنَ حَمْرَةَ سَيِّدًا	فَرْدًا فَرِيدًا فَاقْدًا لِمُدَانِ
-----------------------------------------------	-------------------------------------

اے ابن حمزہ (یعنی شمس مارہرہ اچھے میاں) کے غلام! آپ سردار، یکتائے روزگار، معاصرومماثل کو پیچھے چھوڑنے والے ہو گئے۔

حل لغات: نَيْم: [عبد] غلام۔ فَرْدٌ: تنہا، یکتا۔ فَرِيدٌ: یکتا، تنہا، بے مثل۔ مُدَانٌ: [مماثل] اسم فاعل اَزْدَانِي يُدَانِي۔

تشریح: ابن حمزہ سے شمس مارہرہ حضور آل احمد اچھے میاں ابن اسد العارفین سیدنا شاہ حمزہ عینی مارہروی قدس سرہما کی ذات گرامی مراد ہے۔ چونکہ حضرت شاہ عین الحق عبدالجید قدس سرہ حضرت شمس مارہرہ اچھے میاں قدس سرہ کے مرید و خادم خاص تھے اس لیے ان کو یاتیم ابن حمزہ (ابن حمزہ کے غلام) کہہ کر خطاب فرما رہے ہیں۔ یہ قطعہ بند شعر ہے، باقی مفہوم اگلے شعر میں ملاحظہ فرمائیں۔



ذَاكَ ابْنَ شَيْخِكَ سَيِّدِي وَ أَمَانِي	أَيُّ مَا خَلَا رِيحَانَ آلِ مُحَمَّدٍ
-------------------------------------------	----------------------------------------

سوائے آل محمد کے خوشبودار پھول (یعنی حضور خاتم الاکابر) کے، کیونکہ وہ آپ کے شیخ کے فرزند، میرے سردار اور میری جائے پناہ ہیں۔

حل لغات: أي: [یفسر قوله فاقد المدان باستثناء شبيحه رضی اللہ تعالیٰ عنہ]۔ ما خلا: الا کے معنی میں کلمہ استثناء ہے۔ باعتبار فعلیت مستثنیٰ منصوب ہوتا ہے، جیسا کہ یہاں ریحان منصوب ہے۔

تشریح: ریحان آل محمد (یعنی آل محمد کے پھول) سے حضور خاتم الاکابر سیدنا شاہ آل رسول احمدی مارہروی کی ذات گرامی مراد ہے۔ آپ حضور شمس مارہرہ کے بھتیجے، مرید و خلیفہ اور جانشین ہیں۔ حضور شاہ عین الحق کے پیرزادے اور مخدوم زادے ہیں، اعلیٰ حضرت فاضل بریلوی کے مرشد طریقت ہیں۔

اب شعر کا مفہوم ملاحظہ کریں۔ گذشتہ شعر میں حضرت شاہ عین الحق قدس سرہ کو مخاطب کر کے کہا تھا کہ آپ سردار، یکتائے روزگار اور مماثل کو پیچھے چھوڑنے والے ہیں۔ اب اس میں استدراک کرتے ہیں کہ آپ یقیناً یکتائے روزگار اور مماثل کو پیچھے چھوڑنے والے ہیں مگر سوائے حضور خاتم الاکابر سیدنا شاہ آل رسول احمدی مارہروی قدس سرہ کے، وہ آپ کے شیخ حضور شمس

مارہرہ کے شہزادے (بھتیجے) اور میرے پیرومرشد ہیں۔

’ربحان آل محمد‘ کے دو مطلب ہو سکتے ہیں، ’آل محمد‘ کو مرکب اضافی مانیں تو معنی یہ ہوگا ’محمد ﷺ کی آل کے پھول‘ یہ معنی درست ہے کیوں کہ حضور خاتم الاکابر گلشن اہل بیت کے گل سرسبد ہیں۔ اگر ’آل محمد‘ کو مفرد مانیں جو کہ حضور خاتم الاکابر کے پردادا حضرت سید شاہ آل محمد مارہروی قدس سرہ کا نام نامی ہے تو معنی ہوگا کہ حضور خاتم الاکابر حضرت سید شاہ آل محمد مارہروی قدس سرہ کے خاندان کے ایک مہکتے ہوئے پھول ہیں یہ معنی بھی درست ہے۔ اس کی وضاحت مصنف نے حاشیے میں فرمائی ہے:

إن شئت أردت المعنى الإضافى فصلى الله تعالى عليه وسلم و إن

شئت جعلته علماً فهو أبو جد سيدنا الشيخ رضى الله تعالى عنهم

ترجمہ: اگر تم چاہو تو اس کا معنی اضافی مراد لو تو حضور اکرم ﷺ کی ذات مراد

ہوگی۔ اور اگر تم چاہو تو اس کو علم بنا لو تو وہ ہمارے شیخ کے دادا کے والد ہیں۔

اب آگے کے ۱۵ اشعار اپنے پیرومرشد حضور خاتم الاکابر قدس سرہ کی منقبت میں نظم فرمائے ہیں۔



كَهْفُ الْوَرَى كَنْفُ الْهَدَى كَشْفُ الْبَلَا	غَيْثُ النَّدى لِإِغَاثَةِ الْهَيْفَانِ
-------------------------------------------------	-----------------------------------------

(حضرت خاتم الاکابر) مخلوق کی پناہ گاہ، (شاہراہ) ہدایت کے محافظ، بلاؤں کو دور کرنے

والے اور پیاسوں کی فریادری کے لیے عطا و بخشش کی بارش ہیں۔

حل لغات: كَهْفٌ: جمع كُهُوفٍ بمعنى غار، جائے پناہ۔ الْوَرَى: مخلوق۔ كَهْفُ الْوَرَى:

[مأمنهم] كَنْفٌ: [هو الحفظ مصدر أطلق مبالغة] مصدر بمعنى حفاظت کرنا۔ كَشْفٌ:

[دفع] مصدر بمعنى ظاہر کرنا، کھولنا، دفع کرنا۔ غَيْثٌ: [باراں] بارش۔ نَدَى: [عطا] شبنم، بخشش۔

إِغَاثَةٌ: مصدر ازْأَغَاثَ إِغَاثَةً بمعنى مدد کرنا۔ هَيْفَانٌ: [تشنہ] سخت پیاسا۔

تشریح: یہ اپنے پیرومرشد حضور خاتم الاکابر سیدنا شاہ آل رسول احمدی مارہروی قدس سرہ کے

مناقب بیان فرما رہے ہیں۔

اس شعر میں جو کھف الوری، کنف الہدی، کشف البلا اور غیث الندی ہیں اور

گلے شعر میں حلال مشکلة اور دفاع معضلة یہ سب شعر ۱۱۶ میں واقع سیدی و امانی کی

صفت یا بدل ہونے کی بنیاد پر منصوب ہیں۔

﴿۱۱۸﴾

حَلَّالٌ مُّشْكَلَةٌ تُعَيُّ أَهْلَ النَّهْيِ	دَفَّاعٌ مُّغْضَلَةٌ عَنِ اللَّهْفَانِ
-----------------------------------------------	----------------------------------------

(حضرت خاتم الاکابر) ان مشکل مسائل کو حل کرنے والے ہیں جو عقل مندوں کو عاجز کر دیتے ہیں۔ کمزوروں سے دشواری و سختی کو دور کرنے والے ہیں۔

حل لغات: حَلَّالٌ کا اسم مبالغہ بمعنی بہت زیادہ حل کرنے والا۔ تُعَيُّ: [درماندہ کند] مضارع معروف واحد مؤنث (از افعال) بمعنی وہ عاجز کرتا ہے یا تھکاتا ہے۔ نُهَيْسِي: [عقول] نُهَيْةٌ کی جمع بمعنی عقل۔ دَفَّاعٌ: دَفَّاعٌ کا اسم مبالغہ بمعنی بہت زیادہ دفع کرنے والا۔ مُغْضَلَةٌ: [دشواری سخت] اسم مفعول (از افعال) بمعنی سخت ہونا، مشکل ہونا۔ لَهْفَانٌ: غم زدہ۔

تشریح: مطلب واضح ہے۔

تُعَيُّ اصل میں تُعَيُّی دو یا کے ساتھ ہے لیکن تخفیف کے لیے ایک یا کو حذف کر دیا گیا ہے، جیسے یَسْتَحِيصِي اصل میں دو یا کے ساتھ ہے لیکن کبھی آسانی کی خاطر ایک یا کے ساتھ استعمال کیا جاتا ہے اور یَسْتَحِيصِي پڑھا جاتا ہے۔

﴿۱۱۹﴾

بِأَبِي وَأُمِّي لَا يُقَاسُ بِجُودِهِ	مَا لَيْسَ يُدْرِكُ بِالسُّؤَالِ حَبَانِي
----------------------------------------	-------------------------------------------

میرے ماں باپ ان پر قربان، ان کی سخاوت کا اندازہ نہیں لگایا جاسکتا، انہوں نے مجھے وہ چیز (بغیر طلب کے) بخش دی جو سوال کر کے بھی نہیں پائی جاسکتی۔

حل لغات: بِأَبِي وَأُمِّي: [کلمہ تقدیر] میرے ماں باپ ان پر فدا ہوں، یہ کلمہ تقدیر کہلاتا ہے جیسا کہ مصنف نے بین السطور میں بھی لکھا ہے۔ يُقَاسُ: مضارع مجہول از قَاسَ يَقِيْسُ قِيَاسًا بمعنی اندازہ کرنا۔ جُودٌ: سخاوت۔ حَبَانِي: [أعطاني]۔

تشریح: اپنے شیخ کی جو دو عطا کا تذکرہ فرما رہے ہیں کہ ان کی سخاوت کا اندازہ نہیں کیا جاسکتا، انہوں نے تو مجھے بغیر مانگے ہی وہ سب کچھ عطا فرمادیا جو دوسری جگہ مانگنے سے بھی نہیں ملتا۔

﴿۱۲۰﴾

مَا بَعَثَ نَفْسِي مِنْهُ بَلَّ هُوَ بِالسَّخَا	وَالْجُودِ مِنْ أَيْدِي الْعُنُودِ شَرَانِي
-------------------------------------------------	---------------------------------------------

میں نے اپنی جان ان کے ہاتھ فروخت نہیں کی بلکہ انہوں نے جو دو سخا کے ذریعے معاندین کے ہاتھوں سے مجھے خرید لیا۔

حل لغات: عُنُوذٌ: بروزنِ فِعْلٍ، عَنِيتٌ يَاعَانِدُ كِي جَمْعٍ بِمَعْنَى سِرْكَشٍ، مَخَالَفٍ، ضِدِّي۔
شَرَانِي: اس نے مجھے خرید لیا، فِعْلٌ مَاضِي وَاحِدٌ مَذْكَرٌ غَائِبٌ اِزْشَرَى يَشْرِي شِرَاءً بِمَعْنَى خَرِيدَانَا۔
تشریح: ایک شخص خود کو کسی کے ہاتھ فروخت کر دے تو اس میں اس کی شانِ بندگی ظاہر ہوتی ہے کہ بڑا سعادت مند غلام ہے۔ لیکن اگر کوئی آقا کسی غلام کو دشمنوں کے زرعے میں دیکھ کر اس پر ترس کھائے اور دشمنوں کو قیمت ادا کر کے غلام کو خرید لے تو اس میں آقا کی شانِ بندہ پروری ظاہر ہوتی ہے۔ یہاں یہی کہنا چاہتے ہیں کہ میں نے خود کو ان کے ہاتھ پر فروخت نہیں کیا ہے بلکہ انہوں نے اپنی جو دو سخا اور شانِ بندہ پروری کی وجہ سے دشمنوں کے ہاتھوں سے مجھے خرید لیا ہے۔ اس میں آقا کی شانِ ظاہر ہو رہی ہے اور مقامِ مدح میں یہی مناسب ہے۔



يَوْمًا أَحَاطَ بِبِي الْعَدَى وَدَنَا الرَّدَى	إِذْ جَايَجُرُّ رِدَاءً هُ فَرَعَانِي
-------------------------------------------------	---------------------------------------

اُس دن جس دن دشمنوں نے مجھے گھیر لیا اور ہلاکتِ قریب ہوگئی تو یکا یک وہ اپنی چادر مبارک کھینچتے ہوئے آئے اور میری حفاظت فرمائی۔

حل لغات: عَدَى: [دشمنان] عَدُوٌّ كِي جَمْعٌ بِمَعْنَى دَشْمَنٍ۔ دَنَا: [نزدیک شد] فِعْلٌ مَاضِي وَه قَرِيبٌ هُوَا۔ رَدَى: [ہلاکت]۔ رَعَانِي: [حَفِظْنِي]: فِعْلٌ مَاضِي وَاحِدٌ مَذْكَرٌ غَائِبٌ مَعْضَمِيرٌ مَنْصُوبٌ مُتَّصِلٌ۔ اِزْ رَعَى يَرَعَى رَعِيًّا مَعْنَى حَفَاظَتٍ كَرَانَا، مَكْرَانِي كَرَانَا۔

تشریح: یوماً گذشتہ شعر میں فعلِ شرانی کا ظرف ہے، یعنی اس دن خریداجس دن میں دشمنوں کے زرعے میں تھا اور قریب تھا کہ ہلاک ہو جاتا۔ یا أَحَاطَ کا ظرفِ مقدم ہے، یعنی جس دن مجھے دشمنوں نے گھیر لیا اُس دن اِنْحَ

جاء يجر رداؤه (اپنی چادر کھینچتے ہوئے آئے) اس سے مراد یہ ہے کہ بہت جلدی جلدی، تیز تیز چلتے ہوئے آئے۔ بین السطور میں اس معنی کی وضاحت فرماتے ہیں کہ ”کنایة عن کمال الاستعجال“۔

آپ اس منظر کا تصور کریں کہ ایک کمزور و ناتواں شخص کو چند طاقتور ظالم لوگ زرعے میں لیے

ہوئے درپے آزار ہیں، قریب ہے کہ اپنی سفاکی کی وجہ سے اس کو ہلاک کر دیں۔ ایسے نازک موقع پر جو شخص اس کو بچانے کے لیے آئے گا وہ بہت تیز تیز قدم اٹھاتا ہوا برق رفتاری سے آئے گا کہ مبادا وہ ستم گرا اس شخص کا کام تمام ہی نہ کر دیں۔ اس منظر کو ذہن میں رکھ کر اب شعر پڑھیں تو لطف دو بالا ہوگا۔ یہ بھی پیش نظر رہے کہ 'جاء' سے پہلے 'اذ' فجائیہ ہے جو اچانک یا ایک کے معنی میں ہے۔ اس سے شعر کی معنویت میں مزید اضافہ ہو رہا ہے گویا میں دشمنوں کے زرعے میں تھا ہلاکت قریب تھی کہ اچانک/ ایک ایک وہ تشریف لائے اور دشمنوں کے ہاتھوں سے خرید کر مجھے بچا لیا۔ یہاں 'جاء' کا ہمزہ ضرورت شعری کی وجہ سے حذف کیا گیا ہے، لہذا اس کو 'جا' پڑھا جائے گا۔ بین السطور میں اس کی وضاحت فرماتے ہیں:

أصله جاء خففت الهمزة وهكذا جاء في حديث

(جا) اصل میں جاء ہے، ہمزہ کی تخفیف کر دی گئی اور اسی طرح حدیث میں بھی وارد ہوا ہے۔

اہل عرب اس کو بحذف ہمزہ بھی استعمال کرتے تھے، لسان العرب میں ہے:

حكى سيبويه عن بعض العرب هو يجيئك بحذف الهمزة (لسان العرب: ماده جياً)
ترجمہ: سيبويه نے بعض عرب سے ہو يجيئك بھی نقل کیا ہے ہمزے کے حذف کے ساتھ۔

﴿۱۲۲﴾

لَا أَعْدِلَنَّ بِهِ وَلَكِنْ أَنْتَمَا	بَحْرَانِ سَبَّاقَانِ يَوْمَ رَهَانَ
-----------------------------------------	--------------------------------------

میں ان کے برابر ہرگز کسی کو نہیں سمجھتا مگر آپ دونوں حضرات مقابلے کے دن سبقت لے جانے والے شہسوار ہیں۔

حل لغات: لَا أَعْدِلَنَّ: [برابر نہ کنم باوے] مضارع منفي واحد متكلم بانون ثقليله از عدل فلان بفلان بمعنى برابر کرنا۔ بَحْرَانِ: [جَوَادَانِ] بَحْرٌ كَاتِنِيَّةٌ بمعنى گھوڑا۔ سَبَّاقَانِ: سَبَّاقِ كَاتِنِيَّةِ بمعنى بہت آگے بڑھنے والا۔ رَهَانَ: [مسابقت] شرط، بازی۔ يَوْمَ رَهَانَ: مقابلے کا دن۔
تشریح: اپنے شیخ کی مدحت کرنے کے بعد پھر حضور شاہ عین الحق قادری اور حضور سیف اللہ

المسلول کی مدح کی جانب آتے ہیں۔ فرماتے ہیں کہ میں اپنے شیخ کے برابر کسی کو نہیں سمجھتا۔ پھر لکن سے استدراک کرتے ہیں کہ ہاں مگر آپ دونوں حضرات (یعنی سیف اللہ المسلمول اور ان کے والد حضور شاہ عین الحق عبدالمجید قادری) مقابلے کے دن سبقت لے جانے والے شہسوار ہیں۔

بَحْرٌ تِيزُ رِفْقَارُ گھوڑے کو کہتے ہیں، مصنف نے بحران کی وضاحت بین السطور میں جو ادا ان کے ذریعے فرمائی ہے۔ اپنے ممدوحین کو تیز رفتار سبقت لے جانے والے گھوڑوں سے تشبیہ دے رہے ہیں۔ اہل عرب میں یہ تشبیہ شائع تھی، لیکن اردو میں مقام مدح میں گھوڑوں سے تشبیہ نہیں دی جاتی، اس لیے ہم نے ترجمے میں گھوڑے کی بجائے لفظ شہسوار استعمال کیا ہے۔

﴿۱۲۳﴾

جَاوَزْتُ مَا الْمَيْتَاءِ أَوَّلَ وَهَلَّةٍ	وَالْحَيْلُ مَا زَالَتْ عَنِ الْمَيْطَانِ
----------------------------------------------	-------------------------------------------

آپ دونوں نے پہلی ہی بار میں میتا (آخری منزل) کو پار کر لیا حالانکہ دیگر گھوڑے ابھی میطان (ابتدائی منزل) سے آگے نہیں بڑھے۔

حل لغات: المیتاء: مقابلے میں گھوڑوں کے پہنچنے کی آخری حد۔ أَوَّلُ وَهَلَّةٍ: [بارنختیں] پہلی بار۔ المیطان: گھوڑوں کے مقابلے کے آغاز کی حد۔

تشریح: دونوں حضرات (یعنی سیف اللہ المسلمول اور حضرت شاہ عین الحق عبدالمجید) کی برق رفتاری کی صفت بیان فرما رہے ہیں۔ یعنی دوسرے شہسوار ابھی مقابلے کی پہلی ہی منزل میں ہیں جب کہ آپ دونوں نے آخری منزل کو پار کر لیا اور وہ بھی اس شان سے کہ یہ مسافت آپ نے محض پہلی جست میں مکمل کر لی۔

اہل عرب گھوڑوں کی دوڑ کا مقابلہ منعقد کیا کرتے تھے، اس کے لیے کسی وسیع و عریض میدان کا انتخاب کیا جاتا تھا، جس مقام سے دوڑ شروع ہوتی تھی اس کو المیداء، اور المیطان، کہتے تھے اور جہاں دوڑ کا اختتام ہونا ہو اس جگہ کو المیتاء، کہتے تھے۔ حاشیہ میں وضاحت فرماتے ہیں:

میتاء آخردویدن اسپاں در مسابقت و كذلك المیداء والمیطان اول حد دویدن۔

﴿۱۲۴﴾

فَسَبَقْتُمَا فِي الْفَضْلِ مَنْ سَابَقْتُمَا	وَبَقِيْتُمَا لَا تَقْدِرَانِ لِمَانَ
-----------------------------------------------	---------------------------------------

آپ فضل و کرم میں ہر اس شخص سے سبقت لے گئے جس سے بھی آپ نے مقابلہ کیا اور

آپ اس حال میں باقی رہے کہ کسی اندازہ لگانے والے کے لیے آپ دونوں حضرات (کی عظمت) کا اندازہ لگانا ممکن نہیں۔

حل لغات: مان: [اندازہ کنندہ] اسم فاعل از مَنَى يَمْنِي مَنِيًّا بمعنى آزمائش کرنا، اندازہ کرنا۔
تشریح: بیت کا مطلب واضح ہے۔

﴿۱۲۵﴾

مَنْ أَنْتَمَا قَمَرًا جَلَالِ بِلْ عَلِيٍّ	عَرَشِ الْخِلَافَةِ وَالْعُلَى عُمَرَانَ
---------------------------------------------	------------------------------------------

آپ کون ہیں؟ آپ جاہ و جلال کے دو چاند ہیں بلکہ خلافت و بلند یوں کے تخت پر عمرین ہیں یعنی حضرت صدیق و عمر رضی اللہ عنہما کی طرح ہیں۔

تشریح: سوال کرتے ہیں کہ آپ کون ہیں؟ آپ کا مقام و مرتبہ کیا ہے؟ پھر خود ہی جواب دیتے ہیں کہ حضور سیف اللہ المسلمول اور حضور شاہ عین الحق عبد المجید قدس سرہما آپ دونوں جاہ و جلال کے دو چمکتے روشن اور تابناک چاند ہیں۔ نہ صرف یہ بلکہ آپ خلافت و بلندی کے تخت پر ایسے ہی متمکن ہیں جیسے حضرت صدیق اکبر اور حضرت فاروق اعظم رضی اللہ تعالیٰ عنہما ہوں۔
بین السطور میں فرماتے ہیں لا یخفی لطف لفظ الخلافة (لفظ خلافت میں جو لطف و نزاکت ہے وہ پوشیدہ نہیں)۔

﴿۱۲۶/۱۲۷﴾

يَحْكِي بِهَاءٍ كَمَا وَنُورَ سَنَا كَمَا	قَمَرَانَ مُعْتَوِرَانَ فِي الْأَعْنَانَ
حَكِيًا وَلَكِنْ مَا اسْتَمَّا إِذْ بَدَا	لَهُمَا الْأُفُولُ وَنَازِعُ اللَّمَعَانَ

آسمان کے کناروں میں یکے بعد دیگرے چمکنے والے دو چاند (یعنی چاند سورج) آپ دونوں کی آب و تاب اور تابش و نور کے مشابہ ہو سکتے ہیں لیکن وہ دونوں (مشابہت میں) مکمل نہیں کیوں کہ ان دونوں کے لیے غروب ہے اور ان دونوں کی چمک کو کھینچنے والی چیز ہے۔ (یعنی سورج گرہن اور چاند گرہن)

حل لغات: يَحْكِي: مضارع واحد مذکر غائب از حَكَى حَكَايَةً نقل کرنا، مشابہ ہونا۔
بِهَاءٍ: مصدر بمعنى انتہائی خوبصورتی، چمک۔ سَنَا: [تابش] مصدر بمعنى بلندی، چمک، رونق۔
مُعْتَوِرَانَ: [مُخْتَلِفَانَ] یعنی باری باری آنے والے، یا یکے بعد دیگرے آنے والے۔

أَعْنَانُ: [کنارہ ہائے آسمان] آسمان کے اطراف، کنارے، افق۔
 مَا اسْتَتَمَّا: [ما استکملا] ماضی منفی تثنیہ مذکر غائب از استفعال بمعنی پورا کرنا، مکمل کرنا۔ اُفُولُ:
 [الغروب]۔ نَارِعُ: اسم فاعل از نَزَعَ نَزَعًا بمعنی کھینچنا، اکھیڑنا۔ لَمَعَانُ: چمک۔ نَارِعُ اللَّمَعَانُ:
 [الخصوف والكسوف] سورج گرہن اور چاند گرہن ہے۔

تشریح: اپنے ممدوحین کو مخاطب کر رہے ہیں کہ اے حضرت شاہ عین الحق اور حضرت سیف اللہ المسلمول آپ دونوں بے مثال و بے نظیر ہیں، اگر آپ کی آب و تاب اور تابش سے کوئی چیز مشابہت رکھتی ہے تو وہ چاند اور سورج ہیں، مگر آپ کے مقابلے میں وہ بھی ایک اعتبار سے ناقص و نامکمل ہیں۔ کیونکہ اولاً تو وہ غروب ہو جاتے ہیں، دوسرے یہ کہ دونوں ایک خاص وقت میں گرہن کا شکار ہو جاتے ہیں تو ان کی روشنی ماند پڑ جاتی ہے مگر آپ کی روشنی وضیا کم نہیں ہوتی بلکہ ہر لمحہ اس میں اضافہ ہی ہوتا رہتا ہے۔
 چاند اور سورج دونوں کو ملا کر قمران کہتے ہیں۔

﴿۱۲۸﴾

مَنْ سَأَلَ مِنْكُمْ مَا أَنْتُمْ	إِلَّا لِشَيْءٍ خَيْرٍ كَمَا الْكَرِيمُ يَدَانِ
-----------------------------------	-------------------------------------------------

آپ دونوں میں سے جن سے میں چاہوں مانگ لوں، آپ دونوں تو اپنے داتا شیخ کے دودست (عطا) ہیں۔

تشریح: حضرت شاہ عین الحق قدس سرہ اور حضرت سیف اللہ المسلمول قدس سرہ کو مخاطب کر کے عرض کرتے ہیں کہ میں آپ دونوں میں سے جس سے بھی چاہوں مانگ لوں، آپ دونوں مجھے ضرور نوازیں گے۔ آپ دونوں تو گویا اپنے شیخ کریم حضرت شمس مارہرہ ابوالفضل آل احمد حضور اچھے میاں قدس سرہ کے دست عطا ہیں، یعنی یہ انہیں کا فیض اور خزانہ ہے جو آپ دونوں کے ہاتھوں سے تقسیم ہو رہا ہے۔

﴿۱۲۹﴾

فَاللَّهُ رَبُّكُمْ غَدًا لَقًا كَمَا	مُتَجَلِّيًا بِاللُّطْفِ وَالرِّضْوَانِ
---------------------------------------	-----------------------------------------

آپ دونوں کا رب اللہ تعالیٰ آپ دونوں سے کل بروز قیامت ملاقات فرمائے تجلی فرماتے ہوئے مہربانی و رضامندی کے ساتھ۔

حل لغات: غداً: آئندہ کل، یہاں روز قیامت مراد ہے۔ رِضْوَان: مصدر از رَضِيَ بمعنی رضا۔
تشریح: مدح کے اختتام پر اب مدوحین کے لیے دعا کر رہے ہیں۔ شعر کا مطلب واضح ہے۔

﴿۱۳۰﴾

وَجَزَا كَمَا بِمَثُوبَةٍ مِنْ عِنْدِهِ	فِي عَدْنِهِ بِنَيْبِهِ الْعَدْنَانِي
-----------------------------------------	---------------------------------------

اور آپ دونوں کو اپنے نبی عدنان کے صدقے میں اپنی جانب سے اپنی جنت عدن میں
ثواب عظیم عطا فرمائے۔

حل لغات: مَثُوبَةٌ: جزاء، بدلہ، ثواب۔ عَدْنٌ: جنت۔

تشریح: شعر کا مطلب واضح ہے۔ عدنان حضور رسالت مآب ﷺ کے اجداد میں ایک بزرگ
کا اسم گرامی ہے۔ اسی مناسبت سے آپ ﷺ کے القاب میں سید ولد عدنان بھی ہے۔

﴿۱۳۱﴾

تَمَّ الدُّعَا فَارْجِعْ غَنِيًّا غَانِمًا	وَأَقْصِدْ سَمِيَّ السَّيِّدِ الْبَغْدَانِي
--------------------------------------------	---------------------------------------------

دعا مکمل ہوگئی۔ اب انعام و اکرام پا کر واپس لوٹ اور تاجدار بغداد کے ہم نام کا قصد کر۔

حل لغات: غَانِمٌ: اسم فاعل از غَنِمَ غَنْمًا بمعنی پانا، حاصل کرنا۔ سَمِيٌّ: [ہم نام]۔

تشریح: اب یہاں سے حضرت سیف اللہ المسلمول کے فرزند و جانشین تاج الفحول محب رسول
مولانا شاہ عبدالقادر قادری بدایونی قدس سرہ (ولادت: ۱۲۵۳ھ / ۱۸۳۷ء - وفات: ۱۳۱۹ھ /
۱۹۰۱ء) کی مدح کی طرف آتے ہیں۔ آپ کا اسم گرامی 'عبدالقادر' ہے، اس لیے آپ کو ہمنام
غوث پاک کے لقب سے یاد کیا جاتا ہے، شاعر آستانہ جناب شاد القادر بدایونی نے کہا ہے:

ماہی کفر بھی ہیں حامی اسلام بھی ہیں

نائبِ غوث بھی ہیں غوث کے ہمنام بھی ہیں

حضرت تاج الفحول اپنے زمانے میں امام اہل سنت تسلیم کیے جاتے تھے، مختلف علوم پر آپ کی
تصانیف آپ کے تبحر علمی پر شاہد عدل ہیں۔

آپ نے درسیات کی تکمیل استاذ العلماء حضرت مولانا نور احمد عثمانی بدایونی کی درسگاہ
میں کی، معقولات کی اعلیٰ کتب استاذ مطلق علامہ فضل حق خیر آبادی رحمۃ اللہ علیہ سے پڑھیں، پھر
تکمیل اپنے والد گرامی سیف اللہ المسلمول سیدنا شاہ فضل رسول قادری بدایونی سے کی اور آپ نے

سند فراغت عطا فرمائی۔ ۱۲۷۹ھ میں پہلی بار زیارت حرمین شریفین سے مشرف ہوئے اور اسی سفر میں سند الحمد ثین سیدنا الشیخ جمال حنفی مکی سے حدیث سماعت کی اور شیخ نے اجازت اور سند حدیث سے نوازا۔

ساری عمر درس و تدریس، تصنیف و تالیف، رشد و ہدایت اور احقاق حق کا مقدس فریضہ انجام دیا۔ اپنے زمانے میں آپ کی ذات گرامی مرجع علماتھی اور آپ کی تقریر و تحریر حرفِ آخر کا درجہ رکھتی تھی۔ معاصرین نے آپ کو اپنے زمانے میں امام اہلسنت اور معیار سنیت قرار دیا ہے۔
حضرت فاضل بریلوی کی نظر میں حضرت تاج الفحول کا علمی مقام و مرتبہ کیا تھا اس کا اندازہ فتاویٰ رضویہ کی ایک عبارت سے ہوتا ہے۔ کسی صاحب نے فاضل بریلوی سے سوال کیا کہ:
بریلی بدایوں اور پہلی بھیت وغیرہ کے مستند علماء اور ان کے فیض یافتوں پر کس حد تک آنکھ بند کر کے اعتماد کرنا چاہیے؟ (فتاویٰ رضویہ: جلد ۱۲/ص ۱۲۸، رضا اکیڈمی ممبئی۔)

اس کے جواب میں فرماتے ہیں:

ہندوستان میں میرے زمانہ ہوش میں دو بندہ خدا تھے جن پر اصول و فروع و عقائد و فقہ سب میں اعتماد کلی کی اجازت تھی۔ (فتاویٰ رضویہ: جلد ۱۲/ص ۱۳۰، رضا اکیڈمی ممبئی۔)

ان دو شخصیتوں میں سے پہلی شخصیت آپ کے والد ماجد حضرت مولانا تقی علی خاں بریلوی قدس سرہ کی ہے، ان کا ذکر کرنے کے بعد لکھتے ہیں:

دوم والا حضرت تاج الفحول محبت رسول مولانا مولوی عبدالقادر صاحب قادری بدایونی قدس سرہ الشریف۔ ۲۵ برس فقیر کو اس جناب سے بھی صحبت رہی، ان کی سی وسعت نظر و قوت حفظ و تحقیق انیق ان کے بعد کسی میں نظر نہ آئی۔ ان دونوں آفتاب و ماہتاب کے غروب کے بعد ہندوستان میں کوئی ایسا نظر نہیں آتا جس کی نسبت عرض کروں کہ آنکھیں بند کر کے اس کے فتوے پر عمل ہو۔ (فتاویٰ رضویہ: جلد ۱۲/ص ۱۳۱، رضا اکیڈمی ممبئی۔)

حضرت تاج الفحول سے عقیدت و محبت کی ایک وجہ یہ بھی تھی کہ حضرت تاج الفحول ہی نے حضرت

فاضل بریلوی کی رہنمائی مارہرہ مطہرہ تک کی تھی۔ فاضل بریلوی نے اس کا اظہار و اعتراف اپنے قصیدے 'چراغ انس' میں کیا ہے، فرماتے ہیں:

تیری نعمت کا شکر کیا کیجیے تجھ سے کیا کیا ملا محبت رسول
اور تو اور شیخ تجھ سے ملا اس سے بڑھ کر ہے کیا محبت رسول
یہ قصیدہ 'چراغ انس' ۱۰۵ اشعار پر مشتمل ہے، جس میں حضرت فاضل بریلوی نے حضرت تاج
الفلج کی بارگاہ میں خراج عقیدت و محبت پیش کیا ہے۔ ☆
مصرع ثانی میں بغداد کی بجائے 'بغدان' باندھا ہے، اس کی وجہ بیان کرتے ہوئے حاشیہ
میں فرماتے ہیں:

بغدان بالنون لغة شائعة من سبع لغات في بغداد

بغدان نون کے ساتھ ہے جو لفظ بغداد کی سات لغات میں سے ایک شائع و ذائع
لغت ہے۔

حضرت مصنف نے جن سات لغات کا ذکر کیا ہے وہ مندرجہ ذیل ہیں:

بَغْدَاد، بَغْدَاذ، بَغْدَاذ، بَغْدِيْنُ، بَغْدَانُ، مَغْدَانُ۔ (لسان العرب: مادہ ب غ د)

﴿۱۳۲﴾

ذِكْرَاهُ فَائِحَةٌ بِكُلِّ مَعَان	الْعَالِمِ الْعَلَامَةِ الْعَلَمِ الَّذِي
------------------------------------	-------------------------------------------

جو عالم ربانی، علامہ اور ایسا نشانِ راہ ہیں جن کی توصیف و ثنا (کی خوشبو) ہر جگہ پھیلی ہوئی ہے۔

حل لغات: فَائِحَةٌ: اسم فاعل از فَاحَ يَفِيحُ فَيَحَاً بمعنى منتشر ہونا، کشادہ ہونا۔ ذِكْرَاهُ:
[تَنَائُؤُهُ] ذکر کی یاد۔

تشریح: ہمنام تاجدار بغداد کون ہیں جن کی مدح کا قصد کیا جا رہا ہے؟ اسی کی وضاحت کرتے
ہیں کہ وہ عالم ربانی، زبردست علامہ اور علم و فضل کا ایک ایسا نشان ہیں جن کے ذکر کی خوشبو ہر علمی
مجلس، ہر روحانی محفل میں پھیلی ہوئی ہے، ان کا ذکر اور ان کی تعریف و توصیف ہر ایک کی زبان پر

☆ حضرت تاج الفلج کے حالات کے لیے دیکھیے:

الف: اکل التاريخ: مولانا ضیاء القادری، ص ۳۲۸ تا ۳۴۳، تاج الفلج اکیڈمی، ۲۰۱۳ء۔

ب: تاج الفلج حیات و خدمات: مفتی عبدالحکیم نوری، تاج الفلج اکیڈمی، ۱۹۹۸ء۔

ہے، ان کے علم و فضل کا چرچہ گھر گھر ہے۔

’معان‘ کے بارے میں بین السطور میں وضاحت کی ہے کہ ’’بروزن و معنی مکان‘‘، یعنی یہ مکان کے وزن پر مکان ہی کے معنی میں ہے۔
پہلے مصرع میں العالم العلامة اور العلم وغیرہ یہ گذشتہ شعر میں واقع ’سیمی‘ کی صفات ہیں جو ترکیب میں اقصدا کا مفعول واقع ہیں۔

﴿۱۳۳﴾

مَاءٌ لَهُ وَصْفَانِ مُخْتَلِفَانِ	أَعْظَمَ بِحَرْفٍ فِيهِ أَنْهَارٌ بِهَا
------------------------------------	-----------------------------------------

مدوح (حضرت تاج الفحول) کیا ہی عظیم سمندر ہیں! جس میں نہریں ہیں اور ان (نہروں) کا پانی دو مختلف وصف رکھتا ہے۔

حل لغات: أَعْظَمَ بِهِ: [صِيغَةُ تَعَجُّبٍ] بمعنی کیا ہی عظیم ہے۔ مُخْتَلِفَانِ: [یکے پس دیگرے آمدن بتکرار] یعنی تکرار کے ساتھ ایک کے بعد دوسرے کا آنا۔

تشریح: حضرت تاج الفحول کی ذات کو علم و فضل کے ایک عظیم سمندر سے تشبیہ دے رہے ہیں۔ یہ ایسا سمندر ہے جس میں بہت سی نہریں ہیں۔ نہروں کی وضاحت فرماتے ہوئے بین السطور میں لکھتے ہیں ’’کتبہ و کلماتہ‘‘۔ یعنی نہروں سے مراد حضرت تاج الفحول کی کتب اور آپ کے مبارک کلمات ہیں۔ مگر ان نہروں (یعنی آپ کی کتب اور گفتگو) کی خوبی یہ ہے کہ ان کا پانی بہ یک وقت دو مختلف صفات رکھتا ہے۔ وہ دو مختلف صفات کیا ہیں اس کا بیان اگلے شعر میں ہے۔

﴿۱۳۴﴾

أَوْ هَلْهُلَّ مُرْدٌ أُولِي الْأَضْغَانِ	فَهَلَّا هَلَّ مُرْوٌ لِأَرْبَابِ الْوَلَا
-------------------------------------------	--------------------------------------------

وہ اہل عشق و محبت کے لیے صاف و شفاف سیراب کرنے والا پانی ہے اور کینہ پرور لوگوں کو ہلاک کرنے والا زہر ہے۔

حل لغات: هَلَّا هَلَّ: [آب صَانِي] صاف پانی۔ مُرْوٌ: [سِيرَابِ كُنْدَه] اسم فاعل (از افعال) بمعنی سیراب کرنے والا۔ وِلَاءٌ: محبت۔ ضرورت شعری کی بنا پر ہمزہ حذف کر دیا گیا ہے۔ هَلْهُلَّ: [زَهْرُ قَاتِل]۔ مُرْدٌ: [مَهْلِك] اسم فاعل (از افعال) بمعنی ہلاک کرنے والا۔ الْأَضْغَانِ: [کینہ ہا] جمع بمعنی کینہ۔

تشریح: حضرت تاج الفحول کی کتب اور آپ کے کلام میں یہ خوبی ہے کہ اہل محبت کے لیے تو گویا وہ ایک شفاف چشمہ شیریں ہے جس سے لوگ سیراب ہوتے ہیں، مگر اسی کے ساتھ ساتھ آپ کی تصانیف اہل بغض و کینہ کے لیے سم قاتل ہیں۔

علمائے ربانیین کی یہی شان ہوتی ہے، اشداء علی الکفار رحماء بینہم صحابہ کرام رضوان اللہ علیہم اجمعین کی شان میں وارد ہے، مگر ان کی نیابت میں اس امت کے اولیاء و علما کی بھی یہی شان ہے۔ شاعر مشرق علامہ اقبال نے اسی آیت کی ترجمانی کی ہے:

ہو حلقہ یاراں تو بریشم کی طرح نرم رزم حق و باطل ہو تو فولاد ہے مومن

﴿۱۳۵﴾

أَمْوَاجُهَا بَيْضٌ قَوَاضِبٌ أَلْبَسَتْ	حُلَلًا مُمَشَّقَةً مِنَ الْإِثْحَانِ
------------------------------------------	---------------------------------------

ان نہروں کی موجیں چمکتی کاٹنے والی تلواریں ہیں جن کو کشتوں کے پتے لگانے کی وجہ سے خون سے رنگے ہوئے سرخ جوڑے پہنا دیے گئے ہیں۔

حل لغات: أَمْوَاجٌ: مَوْجَةٌ کی جمع بمعنی لہر۔ قَوَاضِبٌ: [برندہ] قَوَاضِبٌ کی جمع بمعنی کاٹنے والی تلوار۔ حُلَلٌ: حُلَّةٌ کی جمع بمعنی کپڑوں کا جوڑا، نیا کپڑا۔ مُمَشَّقَةٌ [گلگلوں] [إِثْحَانٌ]: [بسیار کشتن] مصدر (از افعال) خونریزی میں مبالغہ کرنا۔

تشریح: اس بحر علم و فضل کی نہروں یا بالفاظ دیگر آپ کی کتابوں کی صفت بیان کی جا رہی ہے، شعر کا مطلب واضح ہے۔

﴿۱۳۶﴾

هَاجَتْ وَمَاجَتْ وَالسَّمَاءُ تُفِيضُ وَالْ	إِجْبَالُ لَيْسَ يَدْبُ عَنْ كِنَعَانِ
----------------------------------------------	----------------------------------------

موجوں نے جوش مارا، آسمان بارش کر رہا ہے، اب پہاڑ پر چڑھنا کنعان کو نہیں بچا سکتا۔

حل لغات: هَاجَتْ: [جاشت] فعل ماضی واحد مؤنث غائب از هَاجَ يَهِيْجُ هَيْجًا بمعنی بھڑکنا، برا بھجیتا ہونا، جوش مارنا۔ مَاجَتْ [موج زد] فعل ماضی واحد مؤنث غائب از مَاجَ يُمَوجُ مَوْجًا بمعنی سمندر کا موج مارنا۔ السَّمَاءُ: [باراں] بارش، آسمان، بادل۔ تُفِيضُ: مضارع واحد مؤنث غائب از أَفَاضَ يُفِيضُ پانی گرانا۔ إِجْبَالُ [بکوہ رفتن] مصدر (از افعال) پہاڑ پر چڑھنا۔ دَبَّ يَدْبُ عَنْ: دفاع کرنا۔

تشریح: حضرت نوح علیہ السلام کے بیٹے کنعان کے واقعے کی جانب اشارہ ہے، جب طوفان نوح آیا تو وہ کشتی میں نہیں بیٹھا، حضرت نوح نے فرمایا:

یٰئنی اربک معنا (ہود: آیت ۴۲)
اے بیٹے! ہمارے ساتھ سوار ہو جاؤ۔

کنعان نے جواب دیا:

سآوی الی جبل یعصمنی من السماء (ہود: آیت ۴۳)
میں کسی پہاڑ کی پناہ لے لوں گا جو پانی سے میری حفاظت کرے گا۔
لیکن اس سے پہلے کہ وہ پہاڑ پر چڑھتا ایک تیز موج آئی اور اس کو بہا لے گئی۔
اسی طرح جب ممدوح حضور تاج الفحول کے بحر علم کی موجوں نے زور مارا تو گمراہ و بددین گستاخانِ خدا و رسول اس میں غرق ہو گئے انہیں کوئی نہیں بچا سکا۔
مصرع اول میں حاجت اور ماحجت کے درمیان جناس ہے۔

﴿۱۳۷﴾

فَعَلَّتْ عَلٰی نَجْدٍ سُوْلُ رَنّٰن	فَعَلَّتْ بِهِمْ مَا فِيْهِ عِبْرَةٌ مِّثْلِهِمْ
--------------------------------------	--------------------------------------------------

ان موجوں نے اُن (بددین و گمراہ) لوگوں کا وہ حشر کیا جو ان جیسوں کے لیے نمونہ عبرت ہے۔ مسلسل بارش کے سیلاب نجد (بلند زمین) سے اونچے ہو گئے۔
حل لغات: پہلے مصرع میں فَعَلَّتْ: [کرد] فَعَلَ (اُس نے کیا) سے صیغہ واحد مؤنث غائب ہے، دوسرے مصرع میں فَعَلَّتْ: [بلند شد] عَلَتْ (از عِلا يَعْلُو بمعنی بلند ہونا) فعل ماضی صیغہ واحد مؤنث غائب ہے اور اس پر فاعلیہ داخل ہے۔ سُوْلُ: سَيْل کی جمع بمعنی سیلاب۔ رَنّٰن: [بارانِ پیاپے] لگا تار بارش۔

تشریح: ممدوح کے بحر علم کی موجوں نے ان گمراہوں کے قلعوں کو زمین میں بوس کر دیا، ان کا قلعہ قمع کر دیا۔ ممدوح کی زبان و قلم نے دلائل و براہین کی ایسی موسلا دھار بارش کی کہ گویا سیلاب آ گیا اور نجد اس سیلاب میں غرق ہو گیا۔

لغوی اعتبار سے نجد بلند زمین کو کہتے ہیں، اگر یہ لغوی معنی مراد لیے جائیں تو شعر کا مفہوم ہوگا کہ وہ سیلاب ایسا تھا کہ بلند زمین سے بھی اونچا ہو گیا، اس میں اُس سیلاب کی عظمت و وسعت کا

بیان ہوگا۔ پھر نجد اس خاص مقام کا نام ہے جہاں سے شیخ محمد بن عبدالوہاب نجدی حدیث پاک کی پیش گوئی کے مطابق 'قرن شیطان' بن کر طلوع ہوئے، لہذا اگر یہاں نجد کا یہ معنی مراد لیں تب بھی حسب حال ہے، کیوں کہ حضرت تاج الفحول اور آپ کے تلامذہ نے فقہ نجدیت و وہابیت کے رد و ابطال میں اہم تحریری و تقریری خدمات انجام دی ہیں۔

کسی زمانے میں 'نجد' شعراے عرب کے یہاں قیس و لیلیٰ کی داستان حسن و عشق، شور و سلاسل، رم آہو، دیوانگی، جنون اور بے لوث محبت کا ایک خوبصورت اور حسین استعارہ ہوا کرتا تھا۔ مگر اب وہ بد عقیدگی، گمراہی، بے ادبی اور گستاخی و توہین انبیاء و صالحین کا استعارہ بن گیا ہے۔

﴿۱۳۸﴾

حَتَّى تَدَاعَتْ لِلْخَرَابِ رُبُوعُهُ	وَبَكَتْ بَوَاكِي النَّجْدِ فِي الْمَيْدَانِ
----------------------------------------	----------------------------------------------

یہاں تک کہ نجد کے درو دیوار نے بربادی کے باعث ایک دوسرے کو (مدد کے لیے) پکارا اور نجد کی نوحہ گرو تیں میدانوں میں (نکل کر) روئیں۔

حل لغات: تَدَاعَتْ: [یک دیگرے راندا کر د] ماضی واحد مؤنث غائب از تَدَاعَى بمعنی ایک دوسرے کو بلانا۔ خَرَابٌ: ویران، تباہ شدہ۔ رُبُوعٌ: [سراہائے نجد] رُبُوع کی جمع بمعنی مکان، حویلی جس میں بہت سے چھوٹے مکانات ہوں۔ بَوَاكِي: [زنان گریہ کنوں] بَاكِيَّة کی جمع بمعنی رونے والی۔ مَيْدَان: میم کے کسرے اور فتحے دونوں کے ساتھ آتا ہے، بمعنی گھوڑ دوڑ یا کھیل کود کے لیے کشادہ جگہ۔

تشریح: بڑی خوبصورت منظر کشی ہے، حضرت تاج الفحول کے دلائل کے سیلاب نے جب نجدی عقائد کے قلعے غرق کیے تو نجد کے ایوان اور درو دیوار مدد کے لیے ایک دوسرے کو پکارنے لگے اور وہاں کی عورتیں نوحہ اور ماتم کرتی ہوئی میدان میں نکل آئیں۔

اپنے اردو قصیدے 'چراغ انس' میں بھی اعلیٰ حضرت نے اس مضمون کو باندھا ہے، فرماتے ہیں:

ہدم بنیان نجد کا طرہ تیرے سر پر سجا محبت رسول
 ماتمی ہیں زنان نجد کہ ہائے بیوہ تو نے کیا محبت رسول

﴿۱۳۹﴾

فَاللَّهُ رَبُّكَ سَيِّدِي أَبْغَاكَ بَالًا	إِيْقَانٍ وَالْإِتْقَانِ وَالْإِنْقَانِ
---------------------------------------------	-----------------------------------------

سیدی! آپ کا پروردگار آپ کو یقین کامل، ثبات اور خیر کثیر کے ساتھ سلامت رکھے۔
حل لغات: اِنْقَان: مصدر بمعنی یقین کامل۔ اِنْقَان: مصدر بمعنی مضبوطی، ثبات۔ اِنْقَان: [خیر کثیر]۔

تشریح: ممدوح حضرت تاج الفحول نے احقاق حق و ابطال باطل کی صورت میں جو عظیم دینی خدمات انجام دیں جس کے نتیجے میں باطل کے قلعے مسمار ہو گئے، ان دینی خدمات کی وجہ سے ممدوح کی سلامتی و ثبات کے لیے بارگاہ رب العزت میں دست بدعا ہیں۔

﴿۱۴۰﴾

رَبِّي يَنْصُرُ وَجْهَكَ الْأَسْنَى كَمَا	تَرَوِي حَدِيثَ الْعِلْمِ وَالْعُرْفَانِ
-------------------------------------------	------------------------------------------

میرا رب آپ کے چمکتے دکتے چہرے کو تروتازہ رکھے جس طرح آپ حدیث علم و عرفان کو روایت کر رہے ہیں۔

حل لغات: يَنْصُرُ: [تروتازہ دارد] مضارع واحد مذکر غائب از نَصَرَ بمعنی تروتازہ بنانا۔
 أَسْنَى: [روشن تر] اسم تفضیل۔ تَرَوِي: مضارع واحد حاضر از رَوَى بِرَوَايَةٍ بمعنی روایت کرنا، حدیث بیان کرنا۔

تشریح: یہ قطعہ بند شعر ہے، جس کا مفہوم آگے کے تین شعروں سے مل کر مکمل ہو رہا ہے۔
 مصرع ثانی میں تَرَوِي کے دو معنی ہو سکتے ہیں، اگر یہ روایۃ مصدر سے مانا جائے تو روایت کرنے کے معنی میں ہوگا اور اگر یہ مصدر سے مانیں تو سیراب کرنے کے معنی میں ہوگا۔ ہم نے ترجمہ پہلی تفسیر پر کیا ہے، ڈاکٹر رشید عبیدی نے اس کو سیراب کرنے کے معنی میں لیا ہے۔ دونوں ہی معنی محتمل ہیں۔ اگلے شعر میں لفظ غَضاً طریاً دوسرے معنی (سیراب کرنے) کی تائید کر رہا ہے، جب کہ لفظ حدیث اور اگلے تین شعروں میں روایت حدیث کے مخصوص اصطلاحی لفظ پہلے والے معنی (روایت کرنے) کو ترجیح دے رہے ہیں۔ اس لیے ہم نے اسی معنی کو اختیار کیا ہے۔

﴿۱۴۱﴾

غَضًا طَرِيًّا كَابِرًا عَنِ كَابِرٍ	عَنْ مَالِكٍ عَنِ نَافِعِ أُمَانَ
--------------------------------------	-----------------------------------

(آپ حدیث علم و عرفان روایت کر رہے ہیں اس حال میں کہ وہ) تروتازہ ہے (اپنے) بڑوں سے، وہ اپنے بڑوں سے، وہ مالک سے، وہ نافع سے جو امین و ثقہ ہیں۔

حل لغات: غَضُّ: [تروتازہ] شگفتہ۔ طَرِيٌّ: [باطراوت] تازہ۔ اُمَان: [الأمین الثقة

المعتمد عليه]۔

تشریح: اب گذشتہ شعر سے ملا کر دیکھیں تو معنی یہ ہوا کہ اے حضور تاج الفحول! پروردگار آپ کے چہرے کو تروتازہ رکھے جس طرح آپ حدیث علم و عرفان کو اس حال میں روایت کر رہے ہیں کہ وہ تروتازہ ہے۔ یہ روایت حدیث علم و عرفان آپ اپنے اکابر سے اور وہ اپنے اکابر سے کر رہے ہیں اور یہ تمام راویان علم و عرفان امین وثقہ اور معتمد علیہ ہیں۔

راویان حدیث میں امام مالک بن انس کا جو مرتبہ ہے وہ کسی سے پوشیدہ نہیں۔ حضرت نافع مشہور تابعی ہیں جو نافع مولیٰ ابن عمر کے نام سے معروف ہیں (بعض شارحین نے یہاں نافع سے مشہور قاری نافع بن عبدالرحمن المدنی مراد لیے ہیں جو درست نہیں ہے) امام مالک حضرت نافع سے روایت کرتے ہیں اور حضرت نافع حضرت عبداللہ ابن عمر سے روایت کرتے ہیں، اس سند کو ائمہ حدیث نے سلسلۃ الذہب قرار دیا ہے، امام بخاری اس کو اصح الاسانید فرماتے ہیں۔

اب ذرافاضل بریلوی کی کلمتہ آفرینی ملاحظہ فرمائیں، آپ حاشیے میں فرماتے ہیں:

أراد المعاني اللغوية فالكابر الأول مولانا فضل رسول والثاني مولانا عبدالمجيد ومالكنا السيد الكريم آل أحمد ونافعنا السيد الجليل حمزة رضي الله تعالى عنهم أجمعين۔

ترجمہ: یہاں (ان الفاظ کے) لغوی معانی مراد لیے گئے ہیں۔ پہلے والے کابر سے مولانا فضل رسول اور دوسرے والے سے مولانا عبدالمجید مراد ہیں۔ ہمارے مالک سید کریم آل احمد (اچھے میاں) ہیں اور ہمارے نافع سید شاہ حمزہ ہیں۔ رضی اللہ تعالیٰ عنہم اجمعین۔

ممدوح حضرت تاج الفحول اپنے والد حضرت سیف اللہ المسلمول کے مرید و خلیفہ اور تلمیذ ہیں، حضور سیف اللہ المسلمول اپنے والد حضرت شاہ عین الحق عبدالمجید کے مرید و خلیفہ اور تلمیذ ہیں۔ حضور شاہ عین الحق عبدالمجید شمس مارہرہ آل احمد حضور اچھے میاں کے مرید و خلیفہ ہیں، حضور شمس مارہرہ اپنے والد حضرت اسد العارفتین سیدنا شاہ حمزہ کے مرید و خلیفہ اور تلمیذ ہیں۔

گویا حضرت تاج الفحول اس سلسلۃ الذہب کے ذریعے حدیث علم و عرفان روایت کر رہے

ہیں پھر وہ تروتازہ کیوں نہ ہو؟۔

مذکورہ تشریحات کے پیش نظر مصرع ثانی میں لفظ 'مالک' اور 'نافع' نے شعر کو جس رفعت، معنویت، نزاکت اور حقیقت سے ہمکنار کیا ہے اس کا بیان الفاظ میں ممکن نہیں۔

﴿۱۴۲﴾

وَمُسْلَسَلًا بِالْمَجْدِ وَالْأَفْصَالِ عَنْ	إِتْقَانَ صَبْطٍ لَيْسَ فِيهِ تَوَانٌ
-----------------------------------------------	---------------------------------------

دراں حالے کہ (حدیث علم و عرفان) فضل و بزرگی کے ساتھ مسلسل ہے۔ جو مضبوطی و

احتیاط سے ہے جس میں کوئی سستی و کمزوری نہیں۔

حل لغات: صَبْطٌ: [حفظ با احتیاط]۔ تَوَانٌ: [سستی]۔

تشریح: شعر کا مفہوم واضح ہے۔

﴿۱۴۳﴾

مَا فِيهِ تَذَلُّيسٌ وَلَا وَهْمٌ وَلَا	عَيْبُ الشُّذُوذِ وَوَصْمَةُ الْإِيهَانِ
-----------------------------------------	------------------------------------------

اس (حدیث علم و عرفان) میں نہ تذلّیس ہے، نہ وہم ہے، نہ شذوذ و نکارت ہے اور نہ

کمزوری و سستی کا داغ ہے۔

حل لغات: تَذَلُّيسٌ: مصدر بمعنی دھوکہ۔ یہ اصول حدیث کی ایک اصطلاح ہے، روایت

حدیث میں کسی خاص مقصد کے تحت اپنے شیخ کا نام حذف کر کے اس کے شیخ سے براہ راست

حدیث روایت کرنا تذلّیس کہلاتا ہے۔ وَصْمَةُ: [عیب]۔ إِيهَانٌ: [سست کردن] مصدر از

افعال بمعنی سست کرنا۔

تشریح: تذلّیس، وہم اور شذوذ یہ سب اسناد حدیث کے عیوب ہیں جن کی وجہ سے حدیث ضعیف

ہو جاتی ہے۔ مگر ہمارے ممدوح حضرت تاج اللہ جو علم و عرفان اپنے اکابر سے روایت فرما رہے

ہیں اس کی سند مسلسل بھی ہے، مضبوط بھی ہے اور جملہ عیوب اسناد سے پاک بھی ہے۔

﴿۱۴۴﴾

يَا بَاغِيًا لِنَجَاتِكَ الزَّمْ غَرَزَهُ	يَحْمِيكَ عِنْدَ طَوَارِقِ الْحَدَثَانِ
-------------------------------------------	-----------------------------------------

اے اپنی نجات کے طالب! ممدوح (حضرت تاج اللہ) کی رکاب تھام لے، وہ

حوادث زمانہ کے نزول کے وقت تیری حمایت کریں گے۔

حل لغات: باغی: [طالب] اسم فاعل از بَغَى بَغِيًّا بمعنی طلب کرنا۔ غَرَزٌ: رکاب۔ يَحْيِي: [حمایت خواہد کرد] مضارع واحد مذکر غائب از حَمَى حَمِيًّا بمعنی حفاظت کرنا، حمایت کرنا۔ طَوَارِقٌ: طَارِقَةٌ کی جمع بمعنی مصیبت۔

تشریح: الزم غرز فلان ایک محاورہ ہے، جس کا مطلب ہے امر وہی میں فلاں کو لازم پکڑو یعنی ہر معاملے میں اس کی اطاعت کرو، لسان العرب میں ہے:

يقال الزم غرز فلان أي أمره ونهييه (لسان العرب مادہ غرز)

نجات کے طالب سے فرماتے ہیں کہ اے طالب نجات! اگر صحیح راستے پر رہنا چاہتا ہے تو حضرت تاج الفحول کی رکاب تھام لے، ان کا دامن پکڑ لے، ان کی اطاعت اور ان کی اتباع کو لازم کر لے، کیوں کہ یہ حادثات کے وقت تیری حفاظت فرمانے والے ہیں۔

﴿۱۴۵﴾

فَالْقَوْمُ لَا يَشْقَىٰ بِهِمْ جُلَسَاؤُهُمْ	وَالطَّيِّبُ حَظٌّ فِيهِ لِلنَّدْمَانِ
-----------------------------------------------	----------------------------------------

(یہ جماعت) وہ جماعت ہے کہ جن کے ہم نشین بد بخت و شقی نہیں ہو سکتے اور خوشبو میں ہم نشینوں کا بھی حصہ ہے۔

حل لغات: طَيِّبٌ: خوشبو۔ نَدْمَانٌ: [ہم نشین] ندیم کی جمع بمعنی رفیق و ساتھی، ہم نشین۔

تشریح: گذشتہ شعر میں طالب نجات کو حضرت تاج الفحول کی اطاعت لازم پکڑنے کا مشورہ دیا تھا، اب اس کی علت بیان فرما رہے ہیں کہ حضرت تاج الفحول کا ساتھ، ان کی ہم نشینی اور ان کی صحبت اس لیے لازم کر لو کیوں کہ یہ ان اہل اللہ میں ہیں کہ جن کا ہم نشین بھی محروم اور بد بخت نہیں ہوتا۔ جس شخص کے پاس عمدہ خوشبو ہو تو اس کے مصاحبین بھی اس خوشبو سے محروم نہیں رہتے ان تک بھی وہ خوشبو پہنچ ہی جاتی ہے۔ دونوں مصرعوں میں دو حدیثوں سے استفادہ کیا گیا ہے۔

پہلے مصرع میں ایک طویل حدیث قدسی کا اقتباس ہے جو اہل ذکر بندوں کے حق میں وارد ہے۔ اللہ تبارک و تعالیٰ نے فرشتوں کو گواہ بنا کر اپنے اہل ذکر بندوں کی مغفرت کا اعلان فرمایا، فرشتوں نے عرض کی کہ اے پروردگار! اُن اہل ذکر بندوں کے ساتھ کچھ دنیا دار بھی تھے کیا تو نے ان کی بھی بخشش فرمادی؟ رحمت الہی جوش میں آئی اور ارشاد ہوا کہ ہاں میں نے ان کی بھی بخشش فرمادی کیوں کہ:

ہم القوم لا يشقى بهم جليسهم (یہ وہ لوگ ہیں کہ جن کا ہم نشین بھی بد بخت نہیں ہوتا۔ صحیح مسلم: حدیث نمبر ۲۶۸۹/بخاری: حدیث ۶۴۰۸)
حضرت غوث اعظم محبوب سبحانی نے اپنے ایک شعر میں اپنے اس مقام و مرتبے کا اظہار فرمایا ہے،
ارشاد ہوتا ہے:

أَنَا مِنْ رَجَالٍ لَا يَخَافُ جَلِيسُهُمْ رَبِّبَ الزَّمَانِ وَلَا يَرَى مَا يُرْهَبُ
ترجمہ: میں ان لوگوں میں سے ہوں کہ جن کا ہم نشین گردش زمانہ سے نہیں ڈرتا اور نہ وہ ایسی بات دیکھتا ہے جو اس کو خوف زدہ کر سکے۔

غوث اعظم سے مضبوط نسبت، ان سے عقیدت و محبت، اور ان کے قرب و فنائیت کے صدقے میں اگر ان کے نائب و ہمنام کو بھی یہ رتبہ حاصل ہو جائے تو تعجب کیا ہے۔
دوسرے مصرع میں حضرت ابو موسیٰ اشعری رضی اللہ تعالیٰ عنہ کی درج ذیل حدیث سے استفادہ کیا گیا ہے۔ حضور اکرم ﷺ نے ارشاد فرمایا:

مثل المجلس الصالح والسوء كحامل المسك و نافع الكير فحامل المسك
إما أن يحذيك و إما أن تتناع منه و إما أن تجد منه ريحا طيبة و نافع الكير
إما أن يحرق ثيابك إما أن تجد ريحا خبيثة (صحیح بخاری: حدیث نمبر ۲۱۰۱)
ترجمہ: نیک و بد مصاحب کی مثال مشک والے اور بھٹی دھونکنے والے کی طرح ہے۔ مشک والا یا تو تمہیں یوں ہی مشک پیش کر دے گا، یا تم اس سے مشک خرید لو گے، یا کم از کم تم کو اُس سے اچھی خوشبو آئے گی۔ بھٹی دھونکنے والا یا تو تمہارے کپڑے جلادے گا ورنہ تم کو اس سے بدبو آئے گی۔

﴿۱۳۶﴾

تِلْكَ الْعُلَى تِلْكَ الْمَكَارِمُ حَقَّةٌ	لَا مَا ادَّعَتْهُ عَشِيرَةُ الْإِذْهَانَ
---------------------------------------------	-------------------------------------------

(حضرت تاج الفحول کی) یہ بلندیاں، یہ مکارم اخلاق برحق ہیں، نہ کہ وہ جس کا منافقین کی جماعت کی طرف سے الزام ہے۔

حل لغات: عَشِيرَةٌ: قبیلہ، گروہ۔ إِذْهَانَ: [نفاق] فریب دینا، باطن کے خلاف ظاہر کرنا۔
تشریح: یہاں سے مدوح حضرت تاج الفحول کے مخالفین و معاندین کی ہجو کا آغاز ہوتا ہے۔

ان مخالفین و معاندین میں وہ اہل بدعت و ضلالت ہیں جو حق کی حمایت و نصرت اور باطل کی شکست و ریخت کی وجہ سے حضرت تاج الفحول کے مخالف و معاند ہو گئے۔

﴿۱۴۷﴾

هَذَا اللِّسَانُ فَأَيِّنَ مِنْ بُرْهَانٍ	غُرُوا وَغُرُوا غَيْرَهُمْ بِلِسَانِهِمْ
-------------------------------------------	------------------------------------------

(اہل بدعت و ضلالت نے) خود بھی فریب کھایا اور دوسروں کو بھی اپنے کلام سے دھوکہ دیا، یہ سب زبانی باتیں ہیں، دلیل و برہان ہے کہاں؟۔

حل لغات: غُرُوا: [فریب دادہ شدن] انہیں فریب دیا گیا، جمع مذکر غائب ماضی مجہول از غَرَّةً غَرًّا بمعنی دھوکہ دینا۔ غُرُوا [فریب دادند] انہوں نے فریب دیا، جمع مذکر غائب ماضی معروف۔
تشریح: یہ منافقین و اہل ہوا خود بھی گمراہ ہیں اور اپنی باتوں سے دوسروں کو بھی گمراہ کر رہے ہیں، مگر ان کی یہ تمام باتیں محض زبانی جمع خرچ ہے، ان کے پاس کوئی دلیل و برہان نہیں ہے۔

﴿۱۴۸﴾

هَذَا الْمَقَامُ فَهَلْ قِيَامٌ ثَابِتٌ	هَذَا الْمَكَانُ فَهَلْ مِنْ اسْتِمْكَانٍ
-----------------------------------------	-------------------------------------------

یہ ایک جائے قیام ہے، لیکن کیا دائمی قیام ہے؟ یہ ایک جگہ ہے، لیکن کیا کوئی مستقل جگہ ہے؟
حل لغات: اسْتِمْكَانٍ: [تمکن]۔

تشریح: کہنا یہ چاہتے ہیں کہ اس دنیا کو خلو و دود و دام نہیں ہے، لہذا گمراہوں کو ڈرنا چاہیے اور راہ راست پر آنا چاہیے۔

﴿۱۴۹﴾

أَعْمَالُهُمْ أَقْوَالُهُمْ أَشْغَالُهُمْ	كُلُّ عَلَى بُعْدٍ مِنَ الْقُرْآنِ
-------------------------------------------	------------------------------------

ان کے اعمال و اقوال و اشغال سب کے سب قرآن سے دور ہیں۔

تشریح: ان کے اعمال، ان کی تقریریں، کتابیں اور سرگرمیاں یہ سب کی سب قرآن کریم کی بتائی ہوئی شاہراہ ہدایت سے دور ہیں، یہ ضلالت کے اندھیروں میں ٹھوکریں کھا رہے ہیں۔

﴿۱۵۰﴾

هُمْ يُعْرِفُونَ بِنَتْنِ مَا فِيهِمْ كَمَا	بِالْعَرَفِ يُعْرِفُ عَارِفٌ حَقَّانِي
---------------------------------------------	----------------------------------------

یہ (اہل بدعت و ضلالت) اپنی بدبو سے پہچان لیے جاتے ہیں جیسا کہ خوشبو سے عارف

حقانی پہچان لیا جاتا ہے۔

حل لغات: نَتَنٌ: [بدبو]۔ عَرَفٌ: [خوشبو]۔

تشریح: مطلب واضح ہے۔

﴿۱۵۱﴾

الرَّفِضُ فِي جُلُوتِهِمُ وَالشَّرْكَ فِي	خَلْوَاتِهِمْ وَالْكَفْرُ فِي الْإِجْنَانِ
-------------------------------------------	--------------------------------------------

ان کی جلوتوں میں رافضیت ہے، ان کی خلوتوں میں شرک ہے اور باطن میں کفر ہے۔

حل لغات: إِجْنَانٌ: [دردل نہاں داشتن] مصدر بمعنی دل میں کوئی بات چھپانا۔

تشریح: مطلب واضح ہے۔

﴿۱۵۲﴾

دَانُوا الْمُقِيَّتَ بِمَقْتِهِ وَمَقَالُهُمْ	مَعَ ذَاكَ أَنَا سَادَةُ الْإِنْسَانِ
-----------------------------------------------	---------------------------------------

انہوں نے اللہ سبحانہ و تعالیٰ کی عبادت اس کی ناراضگی کے ذریعے کی، اس کے باوجود ان

کی باتیں یہ ہیں کہ ہم انسانوں کے سردار ہیں۔

حل لغات: دَانُوا: [عبدو]۔ مَقْتٌ: [غضب]۔

تشریح: شعر کا مطلب واضح ہے کہ حقیقتاً تو یہ اہل ضلال اللہ تعالیٰ کے تہر و غضب میں گرفتار ہیں

مگر اس کے باوجود دعویٰ یہی کر رہے ہیں کہ ہم سرداران قوم ہیں۔ مصرع اولیٰ میں ”دانوا“ دان

یہ دین دینا و دیانہ سے ماخوذ ہے اور ثلاثی مجرد ہے، جس کا معنی خضوع، ذل و اطاع ہے، اس

لیے مصنف نے اس کے معنی میں ”عَبَدُوا“ لکھا ہے یعنی خدائے تعالیٰ کو ناراض کرنا ہی ان کا دین

و دھرم اور عبادت ہے۔

لفظ انسان کی وضاحت کرتے ہوئے بین السطور میں فرماتے ہیں ”اسم جنس فصیح

إرادة الكثير“ یعنی لفظ انسان اسم جنس ہے لہذا اس سے کثیر مراد لینا درست ہے۔

المقیت اسمائے حسنیٰ میں سے ہے بمعنی قدرت رکھنے والا یا قوت دینے والا۔ لفظ المقیت

کے ساتھ بمقتہ جو لطف دے رہا ہے اسے صرف محسوس ہی کیا جاسکتا ہے۔

﴿۱۵۳﴾

خَذَلُوا الشَّرِيعَةَ ثُمَّ هُمْ سُبُلُ الْهُدَى	وَبِهِمْ قِيَامُ الدِّينِ فِي الْأَزْمَانِ
--------------------------------------------------	--------------------------------------------

انہوں نے شریعت کو رسوا کر دیا پھر بھی (اپنے گمان میں) یہ رشد و ہدایت کے راستے ہیں اور انہیں سے زمانوں میں دین کا قیام ہے۔

حل لغات: حَذَلُوا: جمع مذکر غائب ماضی از حَذَلَ حَذَلًا حَذَلًا بِمَعْنَى مَدَّ وَجْهًا، مَجَازًا ذَلِيلٌ وَرَسُولٌ كَرِنًا۔ سُبِيلٌ: سَبِيلٌ كِي جَمْعٍ بِمَعْنَى رَاسِطَةٍ۔ أَرْمَانَ: زَمَنٌ كِي جَمْعٍ بِمَعْنَى سَالٍ كِي چاروں فصلیں، وقت، زمانہ۔
تشریح: مطلب واضح ہے۔

﴿۱۵۴﴾

هَذَاكَ ظَنُّهُمْ الَّذِي أَرَادَهُمْ	وَالظَّنُّ لَا يُغْنِي مِنَ الْإِيقَانِ
---------------------------------------	-----------------------------------------

یہی ان کا گمان ہے جس نے انہیں ہلاک کر دیا اور گمان یقین کے مقابلے میں کسی کام نہیں آتا۔

حل لغات: أَرَادَهُمْ: [أَهْلَكَهُمْ] أَرَدَى يُرَدِي بِمَعْنَى هَلَكَ كَرِنًا، كَرِنًا۔

تشریح: ان اہل ضلالت کا اپنے بارے میں یہ گمان کرنا کہ وہ قوم کے سردار ہیں، وہ ہدایت کا راستہ ہیں اور انہیں سے دور حاضر میں دین کی بنیاد قائم ہے یہ سب باتیں محض ظن اور گمان ہیں حقیقت سے ان کا دور کا بھی واسطہ نہیں اور یہ بات معروف ہے کہ گمان یقین کے سامنے کوئی حیثیت نہیں رکھتا، نہ اس کے مقابلے میں کسی کام آتا ہے۔

مصرع ثانی میں ایک آیت قرآنی سے استفادہ ہے۔ ارشاد باری تعالیٰ ہے:

وَمَا لَهُمْ بِهِ مِنْ عِلْمٍ إِنْ يَتَّبِعُونَ إِلَّا الظَّنَّ وَإِنْ الظَّنُّ لَا يُغْنِي مِنَ الْحَقِّ
شيفا (النجم: آیت ۲۸)

ترجمہ: اور ان (کافروں) کو اس کا کچھ بھی علم نہیں ہے، وہ صرف گمان کی پیروی کرتے ہیں اور بے شک گمان حق کے مقابلے میں کسی کام نہیں آتا۔

پہلے مصرع میں 'هَذَاكَ' ہے، یہ اصل میں 'ذَاكَ' اسم اشارہ ہے جو مشارالیه متوسط کے لیے آتا ہے، اس پر کبھی ہائے تنبیہ بھی لگا دیتے ہیں، المنجد میں ہے:

ذَاكَ اسْمُ إِشَارَةٍ لِلْمَتَوَسِّطِ، وَمَعَهَا التَّنْبِيهُ تَقُولُ هَذَاكَ (المنجد: مادہ ذَا)

بعض شارحین نے اس هَذَاكَ ظَنُّهُمْ کو هَذَا كَظَنِّهِمْ سمجھ لیا جو درست نہیں ہے۔

فَنَصِيرُ دِينَ الْحَقِّ لَيْسَ بِفَاجِرٍ	وَنَظَامُ دِينِ اللَّهِ غَيْرُ دَدَانٍ
-------------------------------------------	----------------------------------------

تو دین حق کا معین و مددگار فاجر نہیں ہوتا اور اللہ کے دین کا نظام بیہودہ (لوگ) نہیں ہوتے۔

حل لغات: نصیر: مددگار۔ دَدَان: [مرد بیہودہ]۔

تشریح: یہ اہل نفاق و ضلال اپنے گمان میں ہدایت کے راستے پر ہیں، مگر یہ محض گمان ہے حقیقت سے اس کا کوئی تعلق نہیں کیوں کہ اللہ کے دین کے مددگار اور نصرت کرنے والے فاجر نہیں ہوتے، حالانکہ اس جماعت میں فاجر موجود ہیں، اسی طرح اللہ کے دین کا نظام اہل اللہ اور اہل تقویٰ کے ہاتھ میں ہوتا ہے نہ کہ بیہودہ اور اواباش لوگوں کے ہاتھ میں۔

اس شعر میں نصیر دین الحق اور نظام دین اللہ، اگلے شعر میں مُذْنِب اور مُدَاق اور اس کے بعد کے شعر میں سنبلی کے اشارات سمجھنے کے لیے قدرے تفصیل درکار ہے۔

تیرہویں صدی کی آخری دہائی اور چودھویں صدی کی پہلی دہائی میں بدایوں اور بریلی میں ایک طبقہ تفضیلی عقائد کی طرف مائل ہو گیا تھا۔ بریلی میں شاہ نیاز احمد بریلوی کے صاحبزادے شاہ نظام الدین نیازی بریلوی (صاحب سجادہ خانقاہ نیازیہ بریلی)، بدایوں میں ان کے بھائی شاہ نصیر الدین چشتی نیازی اور شاہ دلدار علی مذاق میاں اس طبقے کے علمبردار تھے۔ اس کے مقابلے میں حضرت تاج الفحول اور آپ کے تلامذہ نے کامیاب تحریری و تقریری جدوجہد فرمائی، حضرت تاج الفحول نے رسالہ رد و انقض، ہدایت الاسلام، تصحیح العقیدہ فی باب امیر معاویہ اور اظہار الحق وغیرہ اسی زمانے میں تالیف فرمائے تھے۔ بریلی میں اعلیٰ حضرت فاضل بریلوی نے تحریراً اور تقریراً اس طبقے کا رد کیا، آپ نے منتهی التفضیل لمبحث التفضیل، مطلع القمرین فی إبانة سبقة العمرین، الزلال الأتقی من بحر سبقة الأتقی، اور رفع العروش الحاویة من أدب الأمیر معاویة، وغیرہ رسائل اسی زمانے میں اس طبقہ تفضیلیہ کے رد میں تصنیف فرمائے۔ اس طبقے کی جانب سے دو حضرات بہت پیش پیش تھے، ایک مولانا محمد حسن سنبھلی دوسرے مولوی علی احمد مذنب بدایونی، یہ دونوں شاہ مذاق میاں کے مریدین میں تھے۔ اول الذکر نے بریلی میں اعلیٰ حضرت کو مسئلہ تفضیلیت پر مناظرے کا چیلنج کیا، فاضل بریلوی نے فوراً تیس سوال قلم بند

فرما کر بھیجے، ان سوالات کو دیکھ کر ایسی ابتری پھیلی کہ میدان چھوڑ کر بھاگتے ہی بنی۔ ثانی الذکر مولوی مذنب بدایونی نے رسالہ 'تحفۃ الاخیار' اور 'تحقیق القول المجید' تالیف کیے، جس کے جواب میں بالترتیب 'تنبیہ ملحدین الاشرار' اور 'تادیب المذنب البلید' تصنیف کیے گئے۔

آپ شاہ نظام الدین بریلوی، شاہ نصیر الدین نیازی، شاہ دلدار علی مذاق، مولانا محمد حسن سنبھلی اور مولوی علی احمد مذنب بدایونی کے نام اور کرداروں کو ذہن میں رکھ کر اب شعر ۱۵۵ میں نصیر دین الحق اور نظام دین اللہ، شعر ۱۵۶ میں مُذْنِب اور مذاق اور شعر ۱۵۷ میں سنبھلی کے لفظوں پر غور فرمائیں تو نہ صرف یہ کہ اشعار کا لطف دو بالا ہو جائے گا بلکہ شاعر کے لفظن طبع اور قادر الکلامی پر بے ساختہ منہ سے سبحان اللہ نکل جائے گا۔

﴿۱۵۶﴾

مَا مُذْنِبٌ يَحْلُو لَدَيْهِ مَذَاقُهُمْ	إِلَّا أُذِيقَ مِنَ الْحَمِيمِ الْآبِي
-------------------------------------------	----------------------------------------

کسی گنہگار کے نزدیک بھی ان کا مشرب شیریں نہیں ہے، بلکہ اس کے لیے بھی بالکل ایسا ہے کہ جیسے سخت گرم گرم پانی اسے پلایا جا رہا ہو۔

حل لغات: مُذْنِبٌ: اسم فاعل از افعال بمعنی گناہگار۔ يَحْلُو: [شیریں نماید] مضارع واحد مذکر غائب از حلاً يَحْلُو بمعنی شیریں ہونا، مزیدار ہونا۔ مَذَاقٌ: [مشرب] مزہ۔ أُذِيقَ: ماضی مجہول واحد مذکر غائب از أَذَاقَ يُذِيقُ بمعنی پکھانا۔ الْحَمِيمِ الْآبِي: [سخت گرم]

تشریح: ان کا مشرب و مذاق کسی گنہگار کو بھی پسند خاطر نہ ہوگا، بلکہ گنہگار کو بھی ایسا لگتا ہے کہ سخت گرم گرم کھولتا ہوا پانی بمشکل پی رہا ہو۔

مذنب اور مذاق کے تور یہ میں جو لطیف اشارہ ہے وہ پیچھے مذکور ہوا، حضرت فاضل بریلوی نے تصدیقہ چراغ نس میں بھی یہ اشارہ کیا ہے، فرماتے ہیں:

مذنب بد مذاق راز ہر است شہد صاف شامحت رسول

﴿۱۵۷﴾

لَا يَفْتَفِيهِمْ سَنَبِلِيٌّ أَوْ شَنَا	نِيٌّ فَيَنْجُ بِسَنَبِلٍ وَ شَنَا
------------------------------------------	------------------------------------

ان کی پیروی کوئی سنبلی (رومی) اور شنائی (شامی) نہیں کرے گا، کہ مقام سنبلی اور شنان میں ہی نجات پائے۔

حل لغات: لَا يَقْتَنِيهِمْ [لَا يَتَّبِعُهُمْ] يَقْتَنِي: مضارع واحد مذكر غائب از اَقْتَنَى يَقْتَنِي بمعنى پیروی کرنا، اتباع کرنا۔ يَنْجُ: [رہائی یابد] اصل میں يَنْجُو تھا ضرورت کی وجہ سے واؤ کو حذف کر دیا گیا۔ اَزْنَجًا يَنْجُو بمعنى نجات پانا، رہائی پانا۔
تشریح: سنبل اور شانی کی وضاحت حاشیہ میں یوں فرماتے ہیں:

سنبلی نسبة إلى سنبل بالفتح اسم موضع في مملكة الروم وشناني

نسبة إلى شنان بالكسر اسم وادٍ بملك الشام

ترجمہ: سنبلی یہ سنبل (سین کے زبر کے ساتھ) کی جانب منسوب ہے جو ملک

روم میں ایک مقام کا نام ہے۔ شنانی یہ شنان (شین کے زیر کے ساتھ) کی

جانب منسوب ہے جو ملک شام میں ایک وادی ہے۔

اثر پردیش کے شہر سنبل کارہنے والا سنبلی ہوگا۔ سنبلی کو اگر آپ عربی میں لکھیں گے تو سنبلی

لکھا جائے گا۔ اس تور یہ میں جو لطیف اشارہ ہے اس کی وضاحت ہم گذشتہ سطور میں کر چکے ہیں۔

مطلب یہ ہوا کہ پاکبازوں کی پیروی صرف سنبل اور شنان کے لوگ ہی نہیں کریں گے اور

سنبل اور شنان میں ہی نجات نہیں پائیں گے بلکہ ان کی پیروی تو سارے لوگ کرتے ہیں اور

ساری دنیا میں پھیلے ہوئے ہیں۔ اس کے بعد والے شعر میں اسی مفہوم کی طرف اشارہ ہے جس

میں حکم الہی کی عمومیت کا بیان ہے۔

لَا يَقْتَنِيهِمْ میں ضمیرُہم مفعول پاکبازوں کی طرف راجع ہے جو دور ہے نہ کہ منافقین کی طرف

جو قریب ہے، جیسا کہ بعض حضرات نے گمان فرمایا ہے۔

﴿۱۵۸﴾

وَ الشَّرْعُ جَاءَ لَسَائِرِ الْعُمَرَانِ	إِذْ أَنْ حُكْمَ اللَّهِ لَيْسَ بِقَاصِرٍ
-------------------------------------------	-------------------------------------------

کیونکہ اللہ کا حکم قاصر و محدود نہیں ہے، شریعت اسلامیہ ہر آبادی کے لیے آئی ہے۔

تشریح: مطلب یہ ہے کہ کوئی خواہ سنبلی ہو یا شنانی، ایرانی ہو یا تورانی بہر حال اللہ کا حکم سب پر

نافذ ہوتا ہے، کیوں کہ شریعت مطہرہ کسی خاص شہر یا خطے کے لیے نہیں ہے بلکہ یہ تو پوری کائنات

کے لیے ہے۔ العمران عین کے ضم کے ساتھ (العمران) زیادہ مشہور و مستعمل ہے، لیکن حضرت

مصنف نے اس کو عین کے کسرے کے ساتھ لکھا ہے، لہذا ہم بھی ویسا ہی درج کر رہے ہیں۔

صَهْ يَارِضًا لَا تَكْتَرِثَ لِحِثَالَةٍ	سَتَطِيرُ فِي نَسَمٍ وَفِي نَسْمَانٍ
------------------------------------------	--------------------------------------

اے رضا خاموش! تو کسی حقیر و ذلیل ذرہ کی پرواہ مت کر، یہ تو موجِ نفس اور نرم ہوا کے جھونکے میں اڑ جائے گا۔

حل لغات: صَهْ: [خاموش] اسم فعل بمعنی خاموش رہ۔ لَا تَكْتَرِثُ: [پرواہ] فعل نبی واحد مذکر حاضر از اِكْتَرَتْ: معنی پرواہ کرنا، کہا جاتا ہے۔ هُوَ لَا يَكْتَرِثُ لِهَذَا الْأَمْرِ: وہ اس معاملے کی پرواہ نہیں کرتا۔ حِثَالَةٌ: بھوسا، یہاں حقیر اور کمتر لوگ مراد ہیں۔ نَسَمٌ [تنفس] سانس۔ نَسْمَانٌ: [وزیدن باد نرم] نرم ہوا کا آہستہ چلنا۔

تشریح: اہل ضلال و نفاق کی ہجو کرنے کے بعد خود کو مخاطب کر کے فرماتے ہیں کہ اے رضا! اب خاموش ہو جا، تو ان لوگوں کی پرواہ مت کر جو علم و عمل میں نہایت کمتر اور حقیر ہیں، ان کا حال تو یہ ہے کہ یہ پھونک میں یا نہایت ہلکی ہوا میں اڑ جائیں گے۔

حِثَالَةٌ کی وضاحت حاشیہ میں فرماتے ہیں:

سبوس ویراد بها الأراذل من الناس كما في الحديث

حِثَالَةٌ کا مطلب بھوسا ہے، یہاں کمینے لوگ مراد لیے گئے ہیں جیسا کہ حدیث میں وارد ہے۔

جس حدیث پاک کی طرف اشارہ ہے وہ حضرت عبداللہ بن عمرو سے مروی ہے، حضور اکرم ﷺ نے آپ سے پوچھا:

يا عبدالله ابن عمرو كيف بك إذا بقيت في حثالة من الناس (بخاری: حدیث نمبر ۴۸۰)

اے عبداللہ ابن عمرو! تمہارا کیا حال ہوگا جب تم کمینے اور حقیر لوگوں کے درمیان میں ہو گے۔

وَرَعَّتْكَ عَيْنُ اللَّهِ قُمْ فَاسْمَعْ إِلَيَّ	قَوْلِي فَقَوْلِي مُنْشِطُ الْأَذْهَانِ
---------------------------------------------------	-----------------------------------------

اللہ تیری حفاظت کرے۔ تو اٹھ کھڑا ہو اور میری بات سن کیونکہ میری بات ذہنوں کو تازگی

عطا کرتی ہے۔

حل لغات: رَعَتَكَ: [حَفِظْتَكَ] - مُنْشِطٌ: اسم فاعل (از افعال) بمعنی چست بنانے والا، تازگی دینے والا۔

تشریح: یہاں سے اب ایک نیا مضمون شروع ہو رہا ہے۔ شعر کا مطلب واضح ہے۔

﴿۱۶۱﴾

إِنِّي إِذَا مَا هَمَّ هَمَّ دَاهِمٌ	فَأَهَمَّ هَمْتُ وَقُلْتُ فِي هَيْمَانِي
--------------------------------------	------------------------------------------

جب کوئی شدید غم ہجوم کا ارادہ کرتا ہے اور مجھے رنجیدہ کرتا ہے تو میں سرگشتہ ہوتا ہوں اور میں (اسی) سرگشتگی میں پکاراٹھتا ہوں کہ.....

حل لغات: هَمَّ: [قَصَدَ] واحد مذکر غائب ماضی از هَمَّ يَهْمُ بمعنی قصد و ارادہ کرنا۔ هَمَّ: غم۔ دَاهِمٌ: [ہجوم کنندہ] ہجوم کرنے والا۔ أَهَمَّ: [درہم انداخت] واحد مذکر غائب ماضی (از افعال) رنجیدہ کرنا، غم میں ڈالنا۔ هَمْتُ: [سرگشتہ شدم] واحد متکلم ماضی از هَمَّ هَيْمَانًا محبت کرنا، آوارہ پھرنا، عشق میں سرگشتہ ہونا۔ هَيْمَانٌ: سرگشتگی، سرشاری۔

تشریح: جب رنج و غم مجھے ستاتے ہیں، رنجیدہ کرتے ہیں، تو میں سرگشتہ ہو جاتا ہوں اور اسی حال میں بے ساختہ پکاراٹھتا ہوں کہ..... قلتُ کا مقولہ اگلے شعر میں آ رہا ہے۔

﴿۱۶۲﴾ ﴿۱۶۳﴾

لِلَّهِ شَيْئًا لِلْفَقِيرِ الْعَانِي	يَا شَيْخُ عَبْدِ الْقَادِرِ الْجِيلَانِي
لِلَّهِ شَيْئًا لِلْأَثِيمِ الْجَانِي	يَا ابْنَ الْكَرِيمِ الدَّائِمِ الْغَفْرَانِي

اے شیخ عبدالقادر جیلانی! فقیر غم کے قیدی کو اللہ کے واسطے کچھ عطا کیجیے۔ اے دائمی کرم و بخشش کرنے والے (یعنی حضور اکرم ﷺ) کے لخت جگر! اللہ کے واسطے گناہگار مجرم کو کچھ عطا کیجیے۔

حل لغات: الْعَانِي: [الأسير] قیدی۔ الْأَثِيمِ: گناہ گار۔ الْجَانِي: مجرم۔

تشریح: جب غموں نے گھیرا تو میں بے ساختہ پکاراٹھا کہ اے غوث اعظم! خدا کے واسطے میری امداد فرمائیے۔ باقی مطلب واضح ہے۔ الکریم الدائم الغفران کی وضاحت حاشیہ میں یوں فرماتے ہیں:

یراد به النبي ﷺ والغفور من اسمائه كما في سبل الهدى والرشاد
(کریم الدائم الغفران سے) نبی کریم ﷺ کی ذات گرامی مراد ہے۔ الغفور
آپ کے اسم میں سے ہے، جیسا کہ (کتاب) سبل الہدی والرشاد میں آیا ہے۔

﴿۱۶۴﴾

أَعْيَى الْبَصَائِرِ دَرَكُ سِرِّكَ وَالنُّهَى	نَكَصَتْ بِلا شُرْبِ إِلَى الْأَعْطَانِ
------------------------------------------------	-----------------------------------------

آپ کے راز (مقام و مرتبہ) کے ادراک نے بصیرتوں کو عاجز کر دیا اور عقلیں بغیر پیئے
ہی اپنے ٹھکانوں کی طرف لوٹ گئیں۔

حل لغات: أَعْيَى: [درماندہ کرد] واحد مذکر غائب ماضی (از افعال) بمعنی تھکانا، عاجز کرنا۔
دَرَكُ: [ادراک]۔ النُّهَى: [خرد ہا] عقلیں۔ نَكَصَتْ: [رَجَعَتْ] واحد مؤنث غائب ماضی از
نَكَصَ عَلَى عَقْبَيْهِ نَكْصًا يَجْهِي بِنَا، لَوْثًا۔ أَعْطَانِ: عطن کی جمع بمعنی اونٹ کے سیراب ہونے
کے بعد بیٹھنے کی جگہ۔

تشریح: جناب غوثیت مآب کی مدح کی طرف آتے ہیں۔ عرض کرتے ہیں کہ اے محبوب سبحانی!
آپ کا مقام و مرتبہ ایسا بلند ہے کہ اس کے راز کو جاننے اور اس کی حقیقت تک پہنچنے میں اہل
بصیرت عاجز و درماندہ ہیں۔ اہل عقل و خرد نے ہمت کی کہ وہ آپ کے مقام و مرتبہ کی حقیقت
تک پہنچیں لیکن وہ ناکام و نامراد واپس آگئے۔ اسی مفہوم کو اردو میں یوں بیان فرماتے ہیں:

سر بھلا کیا کوئی جانے کہ ہے کیسا تیرا اولیا ملتے ہیں آنکھیں وہ ہے تلوا تیرا
حضرت تاج الفحول فرماتے ہیں:

بقدر معرفت ہر اک تری تعریف کرتا ہے حقیقت کس نے پہچانی ہے یا محبوب سبحانی
عرب میں اونٹنیوں کو پانی پلانے کے لیے لے جاتے تھے، پانی پی کر اونٹنیاں واپس اپنے ٹھکانے
پر آتی تھیں اس ٹھکانے کو الْعَطْنُ کہتے تھے، اعطان اسی کی جمع ہے۔ اونٹوں کا بغیر پیئے واپس آنا
کنایہ ہے ان کی ناکامی و نامرادی سے، گویا طائر خرد نے آپ کے مقام و مرتبہ کے ادراک کے لیے
پرواز تو بھری تھی لیکن آپ کے مرتبہ کا ادراک کرنے میں کامیاب نہ ہوا اور بالآخر ناکام و نامراد
واپس آ گیا۔ اعطان کی وضاحت کرتے ہوئے بین السطور میں لکھتے ہیں:

عطن مرجع الإبل ومأواها بعد الشرب

فَالْقَوْلُ قَوْلُ الصُّمِّ فِي الْأَصْوَاتِ	وَالْمَدْحُ مَدْحُ الْعُمِيِّ لِأَلْوَانِ
----------------------------------------------	-------------------------------------------

لہذا آپ کے سلسلے میں بات کرنا بہروں کا آوازوں کے متعلق بات کرنا ہے اور آپ کی تعریف تو صیف اندھوں کے رنگوں کی تعریف کرنے کی مثل ہے۔

حل لغات: صُمٌّ: اَصَمٌّ کی جمع بمعنی بہرہ۔ عُمِيُّ اَعْمَى کی جمع بمعنی اندھا۔

تشریح: پیچھے کہا تھا کہ آپ کے مقام کے ادراک میں عقلمیں عاجز ہیں، اسی مفہوم کو مزید آگے بڑھاتے ہیں کہ جب یہ بات ہے تو گویا آپ کے بارے میں ہمارا کچھ کہنا ایسا ہی ہے جیسے بہرے لوگ آوازوں کے بارے میں گفتگو کریں، جب بہرا آواز سن ہی نہیں سکتا تو بھلا ان کے حسن و قبح پر کیا اظہار خیال کر سکتا ہے؟۔ آپ کی مدح کرنا ایسا ہی ہے جیسے کوئی نابینا رنگوں کی صفات بیان کرے جب اس نے رنگ دیکھے ہی نہیں ہیں تو کیا خاک رنگوں پر گفتگو کر سکے گا۔

مَنْ قَالَ لَيْسَ وَرَاءَ عَبَّادَانَ شَيْ	أَنْتَ الْوَرَاءُ وَرَاءَ عَبَّادَانَ
--------------------------------------------	---------------------------------------

کون کہتا ہے کہ عبّادان کے بعد کوئی چیز نہیں ہے، آپ عبّادان کے ماورا ہیں۔

تشریح: کوئی شخص کسی وصف یا کمال میں انتہائی مرتبے کو پہنچ جائے کہ اس کے بعد کوئی اور مرتبہ متصور نہ ہو تو ایسے موقع پر عربی میں یہ مثل استعمال ہوتی ہے کہ لیس وراء عبّادان قرية، یعنی عبّادان کے بعد کوئی گاؤں نہیں ہے، چونکہ عبّادان ایک ایسے مقام پر آباد ہے کہ اس کے بعد خشکی نہیں ہے بلکہ سمندر ہے۔ فاضل بریلوی حاشیہ میں وضاحت فرماتے ہیں:

مثل للعرب إذا أرادوا أن فلاناً منتهى النهايات قالوا ليس وراء عبّادان قرية

ترجمہ: یہ عرب کی ایک مثل ہے، جب وہ (اس مفہوم کا) قصد کرتے ہیں کہ

فلاں شخص آخری انتہا پر پہنچا ہوا ہے تو کہتے ہیں لیس وراء عبّادان قرية

اب شعر کا مفہوم ملاحظہ کریں۔ فرماتے ہیں کہ جناب غوثیت مآب محبوب سبحانی ولایت و قطبیت کے ایسے مقام پر فائز ہیں کہ ان کے بارے میں یہ کہنا بھی غلط ہے کہ ”عبّادان کے بعد کچھ نہیں“ کیوں کہ عبّادان کے بعد بھی آپ کی ولایت و قطبیت کا سکہ چل رہا ہے۔

مصرع ثانی میں لفظ شئی وارد ہے، یہ دراصل ہمزے کے ساتھ شئی ہے، لیکن ضرورت شعری کی وجہ سے ہمزہ حذف کر دیا گیا، بین السطور میں لکھتے ہیں ”شئی بتخفیف الهمزة“۔

﴿۱۶۷﴾ ﴿۱۶۸﴾ ﴿۱۶۹﴾ ﴿۱۷۰﴾

بِأَمِّنْ مَكَانَتْهُ بِجَمْعِ الْأَوْلِيَا	كَمَكَانَةِ الْأَرْوَاحِ فِي الْأَبْدَانِ
وَالْبَحْرِ فِي الْأَنْهَارِ وَالْقُرْآنِ فِي الْاَلْ	أَسْفَارِ وَالْأَبْءِ فِي الْوِلْدَانِ
وَالنُّورِ فِي الْإِنْسَانِ وَالْإِنْسَانِ فِي الْاَلْ	أَعْيَانِ وَالْأَعْيَانِ فِي الْجُثْمَانِ
وَالطَّبِّبِ فِي الرَّيْحَانِ وَالرَّيْحَانِ فِي الْاَلْ	قُضْبَانِ وَالْقُضْبَانِ فِي الْعَبْدَانِ

اے وہ ذات پاک! جس کا مرتبہ و مقام تمام اولیا کے درمیان ایسا ہی ہے جیسا کہ روحوں کا مرتبہ جسموں میں ہے، سمندر کا مرتبہ نہروں کے درمیان، قرآن کا کتابوں اور آبا کا اولاد کے درمیان ہے اور جیسا روشنی کا مرتبہ پتلی میں اور پتلی کا آنکھوں میں اور آنکھوں کا جسموں میں ہے اور جیسا کہ خوشبو کا مقام پھول میں اور پھول کا شاخوں میں اور شاخوں کا تنوں میں ہے۔

حل لغات: أسفار: [کتب] سفر کی جمع بمعنی کتاب۔ الإنسان: [مردمک] آنکھ کی پتلی۔ أعيان: [چشمان] العین کی جمع بمعنی آنکھ۔ جثمان: [تن] بدن۔ قضبان: [شاخہا] قضيب کی جمع بمعنی کٹی ہوئی شاخ۔ عيدان: [چوبہا] عود کی جمع بمعنی لکڑی۔

تشریح: یہ اشعار کسی بھی تشریح و توضیح سے بے نیاز ہیں، سوائے سبحان اللہ ماشاء اللہ کہنے کے ان پر کوئی تبصرہ نہیں کیا جاسکتا۔

﴿۱۷۱﴾

أَدْعُوكَ بِالْقَلْبِ الْحَزِينِ وَقَدْ مَضَى	أَنْ لَا يُجَازِيَ الْحُزْنَ بِالْحَزْمَانِ
-----------------------------------------------	---------------------------------------------

میں آپ کو غمزدہ دل سے پکار رہا ہوں اور طریقہ رہا ہے کہ (غمزدہ کو) حزن کے بدلے میں محرومی نہیں دی جاتی۔

حل لغات: حزين: غمگین۔ حرمان: محرومی۔

تشریح: ماضی میں یہ کریموں کی سنت رہی ہے کہ جب غمزدہ ان کو مدد کے لیے پکارتا ہے تو وہ غم کے بدلے خوشی اور مسرت عطا کرتے ہیں نہ کہ وہ غمزدہ کو محروم کریں۔ قد مضی کی تشریح کرتے ہوئے لکھتے ہیں: أي أن هذا سنة ماضية۔ یعنی گذشتہ زمانے سے یہی سنت چلی آرہی ہے۔

﴿۱۷۲﴾

فَوَلَاكَ أَوَّجَهُ أَوْجَهُ الْقُرْبَانِ	إِنْ لَمْ تَكُنْ لِي قُرْبَةً إِلَّا الْوَلَا
-------------------------------------------	-----------------------------------------------

اگر میرے پاس سوائے (آپ کی) محبت کے کوئی نیکی و عبادت نہیں ہے تو آپ کی محبت قرب کے اسباب میں سب سے عمدہ سبب ہے۔

حل لغات: أَوْجَهُ: اسم تفضیل بمعنی سب سے زیادہ وجاہت والا، سب سے عمدہ۔ أَوْجَهُ:

[وجوہ] وجہ کی جمع اسباب۔ الْقُرْبَانِ: [نزدیکی] ہر وہ چیز جس سے اللہ کا قرب حاصل کیا جائے۔

تشریح: آپ کی محبت، آپ کی عقیدت اور آپ کی نسبت کے علاوہ میرے پاس کوئی نیک عمل یا عبادت نہیں ہے جس کے ذریعے میں قرب حاصل کر سکوں، مگر میرا یقین ہے کہ آپ کی محبت ہی قرب الہی کے اسباب میں سے ایک اہم سبب ہے۔ اردو قصیدے میں اسی مفہوم کو یوں ادا فرماتے ہیں:

بد سہی، چور سہی، مجرم و ناکارہ سہی اے وہ کیسا ہی سہی ہے تو کریماتیرا

﴿۱۷۳﴾

أُورِدْتُ رَاحِلَتِي مَوَارِدَ حُبِّكُمْ	الْحَمْدُ لِلَّهِ الَّذِي آوَانِي
------------------------------------------	-----------------------------------

میں اپنی سواری آپ کی محبت کے گھاٹ پر لے آیا ہوں تمام تعریفیں اللہ کے لیے ہیں جس نے مجھے پناہ دی۔

حل لغات: أُورِدْتُ: میں لے آیا از أُورِدُ يُورِدُ بمعنی لانا، حاضر کرنا۔ رَاحِلَةٌ: سواری۔

مَوَارِدُ: مَوْرِدُ اسم ظرف کی جمع بمعنی گھاٹ، کنارہ۔

تشریح: آپ کے دریاے محبت کے کنارے پر جہاں عشاق کے قافلے اترتے ہیں اور سیراب ہوتے ہیں میں بھی اپنی سواری کو وہیں لے آیا ہوں اور اللہ کا شکر ادا کرتا ہوں کہ اس کے فضل نے مجھے یہاں تک پہنچایا۔

﴿۱۷۴﴾

لَمْ أَعْتَقِدْ فِيكُمْ بِسُوءِ سَاعَةٍ	الْحَمْدُ لِلَّهِ الَّذِي عَافَانِي
-----------------------------------------	-------------------------------------

میں نے آپ کے متعلق ایک لمحے کو بھی کوئی برا اعتقاد نہیں رکھا۔ اللہ رب العزت قابل

حمد ہے جس نے مجھے اس سے عافیت دی۔

تشریح: مطلب واضح ہے۔ دوسرے مصرع میں ایک دعائے ماثور کا اقتباس ہے، امام ترمذی حضرت عبداللہ ابن عمر اور حضرت ابو ہریرہ رضی اللہ تعالیٰ عنہما سے روایت کرتے ہیں کہ حضور رسالت مآب ﷺ نے ارشاد فرمایا کہ جب کوئی کسی مبتلا کو دیکھے تو یہ کہے:

الحمد لله الذي عافاني مما ابتلاك به وفضلني على كثير ممن خلق تفضيلا
تو وہ جب تک زندہ رہے گا اس بلا سے محفوظ و مامون رہے گا۔ (جامع ترمذی: حدیث نمبر ۳۴۳۲/۳۴۳۱)

﴿۱۷۵﴾

يَا غَوْنَنَا قَلْبِي يَجُودُ بِنَفْسِهِ	وَنَدَاكَ خَيْرُ نَدَى عَلَى الْمَوْتَانِ
------------------------------------------	-------------------------------------------

اے ہمارے فریادرس! میرا دل حالت نزع میں ہے اور آپ کی بارش تو مردوں کے لیے بہترین بارش ہے۔

حل لغات: يَجُودُ بِنَفْسِهِ: [هو في النزع] وہ جان دے رہا ہے، مضارع واحد مذکر غائب از جَادَ بِنَفْسِهِ بمعنی جان دینا۔ نَدَى: [باران] شبنم، بارش۔ نَدَى: [بخشنائندہ] عطا کرنے والا، فیاض، نخی۔

تشریح: الموتان سے مردہ زمین یعنی بنجر زمین مراد ہے، بین السطور میں فرماتے ہیں:

يريد الأرض الميتة كما ورد في الحديث

ترجمہ: یہاں بنجر زمین مراد ہے جیسا کہ حدیث میں وارد ہے۔

یعنی موتان کا اصل معنی تو مردہ انسان ہے، مگر مجازاً بنجر زمین کو بھی 'موتان' کہا جاتا ہے، جیسا کہ حضرت عبداللہ ابن عباس سے مروی ایک حدیث میں وارد ہے کہ حضور رسالت مآب ﷺ نے ارشاد فرمایا:

موتان الأرض لله ولرسوله فمن أحيا منها شيئاً فهني له (سنن کبریٰ

بیہقی: ج ۶/ص ۱۴۳، الجامع الصغیر سیوطی: حدیث ۲۱۹۱)

شعر کا مطلب یہ ہے کہ میرے دل سے جان نکل رہی ہے، وہ مردہ ہوتا جا رہا ہے، آپ اپنی جود و عطا کی بارش اس پر برسا کر اسے زندہ فرما دیجیے، کیونکہ آپ کے فضل و کرم کی بارش مردوں کو زندہ

کرنے اور بنجر زمین کو سرسبز کرنے کے لیے بہترین بارش ہے۔

﴿۱۷۶﴾

وَمُحِي دِينَ اللَّهِ لَا يَنْسَانِي	أَيُصِيبُهُ مَوْتُ وَأَنْتَ مَسِيحُهُ
--------------------------------------	---------------------------------------

کیا اس دل کو موت آسکتی ہے حالانکہ آپ اس کے مسیحا ہیں اور اللہ کے دین کو زندہ کرنے والا مجھے فراموش نہیں کرے گا۔

تشریح: قلب مردہ کو اپنی بارش لطف و کرم سے زندہ کرنے کی درخواست کی تھی، اب فرماتے ہیں کہ وہ دل کس طرح مردہ ہو سکتا ہے جس کے مسیحا آپ ہوں، آپ نے تو اللہ کے دین کو زندہ فرمایا جس کے سبب آپ کو محی الدین کے لقب سے یاد کیا جاتا ہے، تو دین کو زندہ کرنے والا میرے دل کو کس طرح فراموش کر سکتا ہے یقیناً وہ اس کی مسیحا ہی فرمائے گا۔

﴿۱۷۷﴾

يَا رُوحَ دِينِ أَطْيَبِ الْأَذْيَانِ	جُدَلِي بِمَا أَمَلْتُهُ يَا مَوْئِلِي
---------------------------------------	----------------------------------------

اے میرے ماویٰ و بلبل! مجھے وہ چیز بخش دیجیے جس کی میں نے (آپ سے) امید کی ہے۔
اے ایسے دین کی روح جو دینوں میں سب سے پاکیزہ ہے۔

حل لغات: جُد: فعل امر واحد مذکر حاضر معروف از جَادَ يَجُودُ بمعنی بخشش کرنا، جُدَلِي [بخش بہرمن] - أَمَلْتُ: [رَجَوْتُ] ماضی واحد متکلم، میں نے امید کی۔ مَوْئِلٌ: جائے پناہ۔ [مَوْئِلِي: ملاذی]۔

تشریح: شعر کسی تشریح کا محتاج نہیں۔

﴿۱۷۸﴾

بَأْسٌ وَلَا يَأْسُ مِنَ الْإِغْصَانِ	إِنْ كَانَ أَرْضِي صَفْصَفًا قَاعًا فَلَا
---------------------------------------	-------------------------------------------

اگر میری زمین چھیل بے آب و گیاہ ہے تو اس میں کوئی حرج نہیں اور نہ موسلا دھار بارش سے ناامیدی ہے۔

حل لغات: صَفْصَفٌ: [زمین ہموار بے اشجار]۔ القاع: [دشت بے آب و گیاہ]۔ الإغصان: [باران دائم] لگا تار برسنے والی بارش۔

تشریح: اگر میں ایک چٹیل اور بے آب و گیاہ میدان کی طرح بے ثمر اور بے ثمر ہوں تو کیا ہوا، آپ کی بارش کرم نے تو صحراؤں میں پھول کھلائے ہیں، بے آب و گیاہ میدانوں کو سرسبز و شاداب کر دیا ہے۔ لہذا آپ کے فیضان کرم سے مایوسی و ناامیدی نہیں ہے، کیوں کہ..... ع
کون سی کشت پہ برسائیں جھالا تیرا

صفتاً قاعاً قرآنی الفاظ ہیں، ارشاد باری ہے:

وَيَسْئَلُونَكَ عَنِ الْجِبَالِ فَقُلْ يَنْسِفُهَا رَبِّي نَسْفًا فَيَذَرُهَا قَاعًا صَفْصَفًا

لا تَرَى فِيهَا عِوَجًا وَلَا أَمْتًا (طہ: آیت: ۱۰۵ تا ۱۰۷)

ترجمہ: یہ لوگ آپ سے پہاڑوں کی نسبت پوچھتے ہیں، آپ کہہ دیجیے کہ میرا

رب ان کو ریزہ ریزہ کر کے اڑا دے گا، پھر اسے ہموار اور بے آب و گیاہ زمین

بنادے گا، جس میں آپ نیچا اور اونچا نہیں دیکھیں گے۔

لا بَأْسًا وَلَا يَأْسًا دُونِ حَالَتِ رَفَعِي فِيهَا مِنْ هِيَ أَوْ مَتُونِ هِيَ، اس کی وضاحت کرتے ہوئے فرماتے ہیں:

على أحد الوجوه الخمسة في الحوقلة

حوقله (لاحول ولا قوة الا باللہ) کی پانچ وجوہ میں سے ایک پر ہے۔

یعنی نحو یوں نے حوقلہ میں جو اعراب کی پانچ صورتیں جائز بتائی ہیں ان میں ایک صورت یہ ہے کہ

دو نوں اسم مرفوع اور متون ہوں جیسا کہ یہاں ہے۔

﴿۱۷۹﴾

وَالْجَوْدُ لَا يَخْتَصُّ بِالْبِسْتَانِ	فَالْقَفْرُ لَيْسَ بِمُقْفِرٍ مِنْ جُودِكُمْ
------------------------------------------	----------------------------------------------

(اس لیے کہ) دشت و بیاباں آپ کی جود و سخا سے خالی نہیں، (بخشش و عطا کی) بارش

باغوں کے ساتھ مخصوص نہیں ہوتی۔

حل لغات: القفر: [دشت] بے آب و گیاہ زمین۔ مقفر: [خالی]۔ جود: [باران نیکو] موسلا

دھار بارش، بارش کرم۔

تشریح: اگر میرے دل کی زمین بخر ہے تو مجھے کوئی پرواہ نہیں میں اس کی سرسبزی و شادابی سے

مایوس نہیں ہوں کیوں کہ میرا اعتماد و بھروسہ آپ کی ذات پر ہے اور آپ کا فیضان ہر خاص و عام پر

جاری ہوتا ہے، جس طرح موسلا دھار بارش ہوتی ہے تو وہ صرف باغوں اور گلشن ہی پر نہیں ہوتی بلکہ وہ بنجر زمینوں اور چٹیل میدانوں پر بھی ہوتی ہے۔

﴿۱۸۰﴾

كَمْ زَهْرَةٌ بَسَمَتْ بِغَيْثٍ فِي الْفَلَا	كَشَقَائِقِ النُّعْمَانِ وَالظَّيَّانِ
----------------------------------------------	----------------------------------------

صحرا میں بھی بارش سے گل لالہ اور یاسمین کی طرح کتنے ہی شگوفہ کھلے اور مسکرائے۔

حل لغات: زَهْرَةٌ: [شگوفہ] پھول۔ بَسَمَتْ: [شگفت] کھلا۔ غَيْثٌ: بارش۔ فَلَآ: [دشتہا] بیابان۔ شَقَائِقِ النُّعْمَانِ: [لالہ صحرائی] شقیقۃ النعمان کی جمع بمعنی گل لالہ۔ ظَيَّانِ: [یاسمن صحرائی]۔
تشریح: گذشتہ شعر میں جو دعویٰ کیا تھا اب اس کی دلیل دے رہے ہیں کہ لالہ صحرائی (شقائق نعمان) اور یاسمین (ظیان) تو ایسے پھول ہیں جو صحرا ہی میں ہوتے ہیں، ان پر بارش ہوتی ہے جس سے یہ کھل اٹھتے ہیں لہذا ثابت ہوا کہ بارش صرف باغوں اور گلزاروں ہی کے ساتھ خاص نہیں ہے بلکہ اس کا فیض صحراؤں کو بھی پہنچتا ہے۔

﴿۱۸۱﴾

لَا بَأْسَ أَنْ أَوْرَثَ دُنُوبِي نَارَهَا	تُطْفِي حَرِيْقَ شَنَا نَهَا بِشَنَانِ
--------------------------------------------	----------------------------------------

کوئی حرج نہیں ہے کہ میرے گناہوں نے اس کی آگ کو بھڑکایا، آپ اس کی دشمنی کی آگ کو پانی کے چھینٹوں سے بجھادیں گے۔

حل لغات: أَوْرَثَ: [افروخت] ماضی واحد مؤنث غائب از أَوْرَى النَّارِ بمعنی آگ جلانا، بھڑکانا۔ تُطْفِي: مضارع واحد مذکر حاضر از اطفأ النار بمعنی آگ بجھانا۔ حَرِيْقٌ: آگ کا شعلہ۔ شَنَا نٌ: [بِالْفَتْحِ العِدَاوَةُ ط] دشمنی۔ شَنَا نٌ: [چھینٹا] پانی کا چھینٹا۔
تشریح: مطلب واضح ہے۔ یہاں تطفی صیغہ واحد مذکر حاضر ہے، حریق شنانہا مضاف مضاف الیہ اس کا مفعول ہے، بشنان ظرف لغو ہے۔ بعض شارحین نے تطفی کو صیغہ واحد مؤنث غائب مانا ہے، جس سے شعر کا معنی ہی خط ہو کر رہ گیا۔

﴿۱۸۲﴾

فَأَجْعَلْ عَيْدَكَ هَادِيًا مَهْدِيًا	يَمْحُو الضَّلَالََةَ فِي رِضَا الرَّحْمَنِ
----------------------------------------	---------------------------------------------

اے شاہ جیلانی! آپ اپنے اس حقیر غلام کو ہدایت یافتہ رہنمائی کرنے والا بنا دیں جو پروردگار رحمن و رحیم کی خوشنودی کے لیے گمراہی و بد عقیدگی کو مٹائے۔
حل لغات: عُيَيْدًا: عَبْدٌ کی تصغیر ہے بمعنی حقیر غلام۔ هَادِي: ہدایت دینے والا۔ مَهْدِي: ہدایت یافتہ۔
تشریح: مطلب واضح ہے۔

﴿۱۸۳﴾

أَوْ لَسْتَ أَنْتَ بَضَامِنِي وَضَمَانِي	أَأَضَاعُ فَقْرًا أَمْ أَضَامُ مَذَلَّةً
------------------------------------------	------------------------------------------

کیا میں فقر و مفلسی کے باعث ضائع (برباد) ہو جاؤں گا؟ یا ذلیل و رسوا کر کے مجھ پر ظلم کیا جائے؟ کیا آپ میرے ضامن و کفیل نہیں ہیں؟
حل لغات: أَضَاعُ: أَضَاعُ: کیا میں ضائع کر دیا جاؤں گا، مضارع مجہول واحد متکلم۔ أَضَامُ: [أُظْلِمُ] کیا مجھ پر ظلم کیا جائے گا، مضارع مجہول واحد متکلم۔ مَذَلَّةً: مصدر بمعنی ذلت۔
تشریح: یعنی ہرگز ایسا نہیں ہوگا۔ جب آپ میرے ضامن اور کفیل ہیں تو میں نہ فقر و مفلسی کے باعث تباہ و برباد ہوں گا اور نہ ہی مجھ پر کوئی ظلم کر کے مجھے ذلیل و رسوا کر سکے گا۔

﴿۱۸۴﴾

هَذَا يَوْمٌ كُتِبَ دَاءٌ وَلَا	كَرَزِيَّةٍ أَلْقَى مِنَ الْهَجْرَانِ
---------------------------------	---------------------------------------

یہ تمام غم و اندوہ یقیناً بیماری ہیں مگر ہجر و فراق کی تکلیف سے زیادہ تکلیف دہ نہیں ہیں۔
حل لغات: رَزِيَّةٌ: [مصیبت]۔
تشریح: جو کچھ میں نے بیان کیا ہے یقیناً وہ بیماری، پریشانی اور مصیبت ہے، مگر یہ تمام مصیبتیں اور ان کی تکالیف ایک طرف اور آپ کے ہجر و فراق کا صدمہ ایک طرف، یہ مصیبتیں مل کر بھی اُس صدمے کا مقابلہ نہیں کر سکتیں جو مجھے آپ کی جدائی کی وجہ سے پہنچ رہا ہے۔ اپنے ارد و قسیدے ذریعہ قادر یہ میں فرماتے ہیں:
 جان تو جاتے ہی جائے گی قیامت یہ ہے کہ یہاں مرنے پہ ٹھہرا ہے نظارہ تیرا

﴿۱۸۵﴾

يَا وَيْحَ مَنْ يَنْحَى إِلَيْكَ فَبِعْتَرِي	شُومُ الذُّنُوبِ وَ الْفَةِ الْأَوْطَانِ
----------------------------------------------	------------------------------------------

ہائے افسوس اس شخص پر جو آپ (کی بارگاہ میں حاضری) کا قصد کرے پھر اس پر گناہوں کی نحوست اور وطن کی محبت طاری ہو جائے۔

حل لغات: يَا وَيْحَ: [کلمہ تحسّر و ترحم] ہائے افسوس۔ يَنْحَى: [يَقْصِدُ] مضارع واحد مذکر غائب از نَحَى يَنْحَى إِلَى..... بمعنی قصد کرنا۔ يَعْتَرِي: مضارع واحد مذکر غائب از اِعْتَرَى يَعْتَرِي الْأَمْرَ بمعنی پیش آنا، طاری ہونا۔ شُوْمٌ: [نحوست]۔

تشریح: گناہوں کی نحوست اور وطن کی الفت و محبت اس کے پاؤں کی زنجیر بن جائے اور وہ حاضری سے محروم رہے۔

﴿۱۸۶﴾

هَيْهَاتَ لِإِسْلَاءٍ وَالْإِسْكَانِ	نَالَ الْفِرَاقُ مِنَ الْفُؤَادِ مَرَامَهُ
--------------------------------------	--------------------------------------------

جدائی اور فراق نے دل سے اپنا مقصد و مراد پالیا، (لہذا) تسلی دیا جانا اور سکون پہنچایا جانا محال ہے۔

حل لغات: مَرَامٌ: مقصد۔ إِسْلَاءٌ: [تسلی دادہ شدن] تسلی دینا۔ إِسْكَانٌ: [آرام دادہ شدن] آرام دینا، آرام پہنچانا۔

تشریح: اب جب کہ فراق نے اپنا مقصد پا ہی لیا ہے تو پھر کیونکر تسلی دی جاسکتی ہے یا کس طرح سکون پہنچایا جاسکتا ہے۔ الإِسْلَاءُ اور الإِسْكَانُ کے بارے میں فرماتے ہیں: المصدران مبنیان للمفعول۔

﴿۱۸۷﴾

يَا رَاحَتِي يَا سَلْوَةَ الْأَحْزَانِ	كَيْفَ الْوُصُولُ إِلَيْكَ يَا رُوحَ الْمُنَى
----------------------------------------	-----------------------------------------------

اے امیدوں کی جان! اے میرا چین و قرار! اے غموں کی تسلی! (یہ فرمائیں کہ) آپ کی بارگاہ تک رسائی کیسے ہوگی؟۔

حل لغات: سَلْوَةٌ: [تسلی]۔

تشریح: مطلب ترجمے سے ظاہر ہے۔

﴿۱۸۸﴾

وَسَفِينَتِي مُتَلَاظِمُ الطُّوفَانِ	كَيْفَ الْوُصُولُ وَحَالَ بَحْرٍ بَيْنَنَا
--------------------------------------	--------------------------------------------

(آپ کی بارگاہ تک) رسائی کیسے ہو؟ حالانکہ ہمارے درمیان سمندر حائل ہے اور میری کشتی طوفان کا مرکز تلاطم ہے۔

حل لغات: حَالٌ: [حائل شدن] حائل ہونا۔

تشریح: مطلب واضح ہے۔ بین السطور میں متلاطم کے نیچے لکھا ہے 'ظرف'، مطلب یہ ہوا کہ میری کشتی طوفان کی تلاطم گاہ ہے۔ اسی لیے ہم نے ترجمہ 'مرکز تلاطم' کیا ہے۔

﴿۱۸۹﴾

سَجْنِ الشُّجُونِ بِأَسْوَى الْإِرْسَانِ	أَمْ كَيْفَ يَرْجُو الْوَصْلَ عَبْدٌ بَاءَ فِي
------------------------------------------	------------------------------------------------

یا وہ غلام کیسے رسائی کی امید کر سکتا ہے جو غنموں کے قید خانے میں رسیوں سے بری طرح بندھا ہے۔

حل لغات: - سَجْنٌ: قید خانہ۔ شُّجُونٌ: شَجْنٌ کی جمع بمعنی غم۔ أَسْوَى: اسم تفضیل بمعنی بہت برا۔ إِرْسَانٌ: جانور کے گلے میں رسی ڈالنا، رسی سے جکڑنا۔

تشریح: مطلب ترجمے سے واضح ہے۔ 'باء' کی وضاحت ان الفاظ میں فرمائی ہے 'آی رجع صار مآل أمره إلى ذلك'۔ الإِرْسَانُ کو اگر الأِرْسَانِ پڑھیں تب بھی درست ہے، حاشیہ میں فرماتے ہیں:

إن فتحت الهمزة فجمع رسن بفتحتين أو كسرت فمصدر أي برسن لستن۔
اگر آپ اس کو زبردیں تو یہ رسن (را اور سین کے زبر کے ساتھ) کی جمع ہوگی،
اور اگر زبردیں تو یہ مصدر ہوگا، یعنی رسی سے باندھنا۔

﴿۱۹۰﴾

أَوْهٌ مِنَ الْإِشْجَاءِ وَالْإِشْجَانِ	قَلْبٌ شَجٍ مُشْجِيٍّ شَاجِنٌ
-----------------------------------------	-------------------------------

میرا ایک ایسا دل ہے جو غمگین و غمناک ہے، زخمی ہے، محزون ہے۔ ہائے (اس کا) غمگین و غمزہ کرنا۔

حل لغات: شَجٌ: [غمناک]۔ مُشْجِيٌّ: [درغصہ انداختہ شدہ]۔ شَاجِنٌ: [زخمی]۔ شَاجِنٌ: [محزون]۔ أَوْهٌ: بمعنی آہ۔ الْإِشْجَاءُ: [غمگین کردن] مصدر غمگین کرنا۔

تشریح: مطلب ترجمے سے واضح ہے۔ قلب کی وضاحت فرماتے ہیں 'آی لسی قلب أو

ہذا، یعنی قلب سے پہلے یالی محذوف ہے یا ہذا محذوف ہے۔ بر تقدیر اول ترجمہ ہوگا ”میرا دل غمگین ہے“، بر تقدیر ثانی ترجمہ ہوگا ”یہ دل غمگین ہے“۔
بیت کے مفردات کے درمیان جو جناس بلاغی ہے اس کا حسن اور لطف مخفی نہیں۔

﴿۱۹۱﴾

أَرْفُقُ بِنَفْسِكَ يَا مُذَكَّرَ هَمِّهِ	هُوَ عَالِمُ الْأَسْرَارِ وَالْأَعْلَانِ
-------------------------------------------	------------------------------------------

(خود کو مخاطب کرتے ہیں کہ) اے غم کو یاد دلانے والے! اپنی جان پر نرمی کر، وہ ذات خفی و جلی چیزوں کو جاننے والی ہے۔

حل لغات: أَرْفُقُ بِنَفْسِكَ: [نرمی کن] اپنی جان پر نرمی کر۔ مُذَكَّرَ: اسم فاعل از تفعیل بمعنی یاد دلانے والا۔ الْأَسْرَارِ: [نہاں ہا] سر کی جمع، چھپی ہوئی چیزیں۔ الْأَعْلَانِ: [عمیاں ہا] علن کی جمع، ظاہر چیزیں۔
تشریح: مطلب واضح ہے۔

﴿۱۹۲﴾

فِيهِ اسْتَجْرٌ وَاسْتَجْرٌ أَعْيَانَ الْغِنَى	وَبِهِ اسْتَعْنُ وَاسْتَعْنُ عَنْ أَعْوَانِ
------------------------------------------------	---------------------------------------------

اسی ذات میں پناہ گاہ تلاش کر، غنا کے چشمے جاری کرنے کی درخواست کر، انہیں سے مدد طلب کر اور دیگر مددگاروں سے بے نیاز ہو جا۔

حل لغات: اسْتَجْرٌ: [پناہ جوئے] فعل امر از اسْتَجَارَ بمعنی پناہ طلب کر۔ اسْتَجْرٌ: [اطلب جریانہا] چشمہ جاری کرنے کو طلب کرنا۔ أَعْيَانَ: [چشمہا]۔ اسْتَعْنُ: [بے نیاز شو]۔ أَعْوَانِ: [مددگار]۔
تشریح: مطلب واضح ہے۔

﴿۱۹۳﴾

لَهْفَى عَلَيْكَ لَهْوَتٌ أَمْ لَمْ تَدْرِ أَنَّ	غَشِيَّ الْبَلَاءِ وَأَنْتَ فِي غَشِيَانِ
--------------------------------------------------	-------------------------------------------

تجھ پر مجھے افسوس ہے کہ تو نے کھیل کود کیا، یا ناواقف ہے کہ مصائب و بلا نے گھیر لیا اور تو ابھی تک غفلت و بے ہوشی میں ہے۔

حل لغات: لَهْفَى: [افسوس]۔ لَهْوَتٌ: ماضی واحد مذکر حاضر از لَهَا لَهْوًا کھیلنا، تفریح کرنا۔ غَشِيَّ: [أحاط] گھیر لیا، چھا گیا۔ غَشِيَانِ: [بے ہوشی]۔

تشریح: مطلب واضح ہے۔

﴿۱۹۴﴾

وَأَلَمَوْا مَاتِي وَكُلَّ قَانٍ	أَظْلُومٌ إِنَّ الْعُمَرَ ظِلٌّ زَائِلٌ
----------------------------------	-----------------------------------------

اے بہت ظلم و ستم کرنے والے! بے شک عمر ڈھلتا سا یہ ہے، موت آنے والی ہے اور ہر چیز فنا ہونے والی ہے۔

حل لغات: أ: حرف نداء۔ ظَلُومٌ: اسم مبالغہ بمعنی بہت زیادہ ظلم کرنے والا۔ ظِلٌّ زَائِلٌ: ڈھلتی چھاؤں۔ مَاتِي: آنے والا۔

تشریح: مَاتِي کے بارے میں فرماتے ہیں:

أَي آتِ عَلِيٍّ حَدِّ قَوْلِهِ تَعَالَى إِنَّهُ كَانَ وَعْدَهُ مَاتِيَا (مریم: آیت ۶۱)
(ماتی) یعنی آنے والا، اللہ تعالیٰ کے اس قول کے مطابق کہ اس کا وعدہ آنے والا ہے۔

دوسرے مصرع میں اس آیت کی طرف اشارہ ہے:

كُلٌّ مِنْ عَلَيْهَا فَا ن (الرحمن: آیت ۲۶)

جو بھی زمین پر ہے فنا ہونے والا ہے۔

﴿۱۹۵﴾ ﴿۱۹۶﴾

أَلَلَّهُ يَا رَبَّاهُ يَا حَنَّانِي	فَمَتَى تَلُوذُ بِجَاهِهِ وَتَقُولُ يَا
مَنْ لَا يَسُوعُ لغيرِهِ سُبْحَانِي	يَا حَقُّ يَا سُبُوْحُ يَا قُدُّوسُ يَا

تو کب اس کی جاہ کے ذریعے پناہ حاصل کرے گا اور کہے گا اے اللہ! اے رب! اے حنّان!
اے حق! اے سبوح! اے قدوس! اے وہ کہ جس کے سوا کسی کو سبحانی کہنا جائز نہیں۔

حل لغات: تَلُوذُ: مضارع واحد مذکر حاضر از لاذ يَلُوذُ بمعنی پناہ گیر ہونا، پناہ حاصل کرنا۔
لَا يَسُوعُ: [لَا يَجُوزُ] از سَاعَ سَوْعًا بمعنی جائز ہونا۔

تشریح: آخر کب وہ وقت آئے گا جب تم حضور غوثیت کے وسیلے سے اللہ کو پکارو گے؟ یعنی اب وہ وقت آ گیا ہے کہ تم حضور غوثیت کی جاہ کے وسیلے سے اللہ کی بارگاہ میں دست بدعا ہو جاؤ۔

دوسرے شعر کے دوسرے مصرع کا مطلب یہ ہے کہ اللہ کے علاوہ کوئی ایسا نہیں جو سبحانی، (یعنی

پاک ہے میری ذات) کہہ سکے، یہ تو اسی کے شایان شان ہے اور کسی کے لیے یہ جائز نہیں ہے۔

﴿۱۹۷﴾

وَيَظُنُّ أَنَّكَ رَاحِمُ النَّدْمَانِ	الْعَبْدُ مُعْتَرِفٌ بِمُقْتَرَفَاتِهِ
----------------------------------------	----------------------------------------

(یہ) بندہ اپنے گناہوں کا معترف و مقرر ہے اور اس بات پر یقین رکھتا ہے کہ تو شرمندہ اور پشیمان پر رحم فرمانے والا ہے۔

حل لغات: مُقْتَرَفَاتٍ [مکتسباتہ من الذنوب]: مُقْتَرَفَةٌ کی جمع بمعنی کیے ہوئے گناہ۔
تشریح: اب یہاں سے قصیدے کے اختتام تک بارگاہ الہی میں مناجات ہے۔ شعر کا مطلب واضح ہے۔ دوسرے مصرع میں واقع لفظ يَظُنُّ کے بارے میں بین السطور میں فرماتے ہیں:

أي يستيقن والظن بمعنى اليقين في القرآن كثير
ترجمہ: (گمان کرتا ہے) یعنی یقین رکھتا ہے، اور لفظ ظن، قرآن میں کثیر
مقامات پر 'یقین' کے معنی میں آیا ہے۔

مثال کے طور پر اللہ تعالیٰ خاشعین کے بارے میں ارشاد فرماتا ہے:

الذين يظنون أنهم ملقوا ربهم (البقرة: ۲۶)

جنہیں یقین ہے کہ انہیں اپنے رب سے ملاقات کرنا ہے۔

یہاں باتفاق مفسرین ظن یقین کے معنی میں آیا ہے۔ اس کے علاوہ سورہ الجن آیت ۱۲، سورہ الحاقہ: آیت ۲۰، سورہ القیامہ: آیت ۲۸ میں بھی ظن یقین کے معنی میں ہے۔

﴿۱۹۸﴾

وَمَنْحَتٍ مَّجَّانًا بِلَا اِثْمَانِ	كَمْ نِعْمَةٍ اَوْلَيْتَ مَا اَنَا اَهْلُهَا
---------------------------------------	----------------------------------------------

کتنی ہی وہ نعمتیں تونے عطا فرمائیں جن کا میں اہل نہیں تھا اور مفت بغیر قیمت کے تونے بخش دیں۔

حل لغات: اَوْلَيْتَ [اَعْطَيْتَ] واحد مذکر حاضر ماضی از اَوْلَى اِیْلَاءِ کسی پر احسان کرنا۔ مَنْحَتٍ [وَهَبْتِ]: آپ نے عطا فرمایا۔ مَّجَّانًا: [مفت]۔

تشریح: وہ نعمتیں کیا کیا ہیں ان کا بیان اگلے شعر میں ہے۔

رَجُلًا يَدًا وَالْعَدُّ قَدْ أَعْيَانِي	سَمِعًا فَوَادًا نَاطِرًا مُتَكَلِّمًا
------------------------------------------	----------------------------------------

(ان نعمتوں میں) کان، دل، آنکھ، زبان، ہاتھ، پیر ہیں اور شمار کرنے نے مجھے تھکا دیا۔

حل لغات: سَمِعٌ: کان۔ فَوَادٌ: دل۔ نَاطِرٌ: [چشم] آنکھ۔ مُتَكَلِّمٌ: زبان۔ العَدُّ: [شمار]۔

أَعْيَانِي: [درماندہ کر دیا] مجھے تھکا دیا۔

تشریح: وہ نعمتیں جو بلا استحقاق اللہ تعالیٰ نے محض اپنے فضل و کرم سے عطا فرمائی ہیں وہ یہ ہیں، اللہ کی نعمتوں کو کہاں تک گنوں؟ اس گنتی نے مجھے عاجز و درماندہ کر دیا۔ اللہ تعالیٰ ارشاد فرماتا ہے:

وإن تعدوا نعمة الله لا تحصوها (النحل: آیت ۱۸)

اگر اللہ کی نعمتوں کو شمار کرنا چاہو تو شمار نہ کر سکو۔

وَالْأَعْتَصَامُ بِحَبْلِ مَثَانِي	وَأَجْلُهُا دِينَ النَّبِيِّ الْمُصْطَفَى
------------------------------------	-------------------------------------------

اور ان نعمتوں میں سب سے جلیل القدر نعمت دین مصطفیٰ اور قرآن کریم کو مضبوطی سے

تھامنا ہے۔

حل لغات: أَجْلٌ: اسم تفضیل بمعنی سب سے زیادہ عظیم۔ سَبْعَ مَثَانِي: [قرآن عظیم]۔

تشریح: جو نعمتیں اللہ نے عطا فرمائیں ان میں سب سے بڑی اور سب سے عظیم نعمت تو یہ ہے کہ اس نے اپنے پسندیدہ دین دین محمدی کی جانب ہدایت فرمائی اور قرآن کریم کی رسی کو مضبوطی سے پکڑنے کی توفیق عطا فرمائی۔

سبع مثنائی سورہ فاتحہ کا نام ہے، مگر مصنف علام نے اس کی وضاحت میں ”قرآن عظیم“ لکھا ہے، یہ غالباً تسمیۃ الكل باسم الجز کی قبیل سے ہے۔

بِالْجُودِ مِنْكَ وَلَمْ تَذَرْ لِدِهَانِ	أَخْضَلْتُ خَضَلَ خَضِيْلَتِي لِخُضُلْتِي
-------------------------------------------	-------------------------------------------

(اے اللہ!) تو نے میری تازگی زندگی کے واسطے میرے مرغزار کے پودے کو اپنی کثیر

بارش سے سیراب کر دیا اور قلیل بارش کے لیے نہیں چھوڑا۔

حل لغات: أَخْضَلْتُ: [سیراب کردی] تو نے سیراب کیا۔ خَضَلْتُ: [نبات سبزنازک]۔ سبز پودا۔ خَضِيْلَةٌ: [مرغزار سبز] سبز و شاداب باغ۔ خُضْلَةٌ: [تازگی عیش] زندگی کا آرام و آسائش۔ جَوْدٌ: [باران کثیر] موسلا دھار بارش۔ دِهَانٌ: [باران ضعیف] قلیل بارش۔
تشریح: مطلب واضح ہے۔ پہلے مصرع میں مادہ خضض کے مسلسل الفاظ اور ان کی حسن ترتیب شاعر کی قادر الکلامی کی دلیل ہے۔

﴿۲۰۲﴾

أَيْقَظَنِي وَأَنْمَتَنِي وَعَصَمْتَنِي	مِمَّا يُسِيءُ بِأَعْيُنِ تَرَءَانِي
-----------------------------------------	--------------------------------------

تو نے مجھے بیدار کیا، تو نے ہی مجھے سلایا اور تو نے ہی برائی سے میری حفاظت کی ایسی نگہبانی کے ذریعے جو میری حفاظت کرتی ہے۔

حل لغات: أَنْمَتَنِي: تو نے مجھے سلایا اِنْأَمَّ يُنِمُّ اِنْأَمَةٌ۔

﴿۲۰۳﴾

مَا كَانَ صُبْحٌ فِي الدُّهُورِ وَلَا مَسَا	إِلَّا تَجَدَّدَ شَرِبَتِي وَخَوَانِي
---------------------------------------------	---------------------------------------

زمانے میں کوئی صبح و شام نہیں ہوتی مگر یہ کہ میرا کھانا اور پانی جدید ہو جاتا ہے۔

حل لغات: مَسَا: شام، اصل میں مَسَاءٌ ہمزہ کے ساتھ تھا لیکن اس کو ضرورت شعری کی بنا پر حذف کر دیا۔ تَجَدَّدَ: نیا ہونا۔ شَرِبَةٌ: شَرَبَ کا اسم مرۃ، جو ایک مرتبہ پیا جاسکے۔ خَوَانٌ: [بالکسر معرب خوان] دسترخوان، مراد کھانا۔

تشریح: یہ اللہ تعالیٰ کی عظیم نعمت ہے کہ صبح و شام نیا کھانا پانی عطا فرماتا ہے۔

﴿۲۰۴﴾

وَاللَّهِ لَمْ أَرْمِنْكَ غَيْرَ تَرْحُمِ	وَتَرَانِي اللَّهُمَّ حَيْثُ تَرَانِي
-------------------------------------------	---------------------------------------

بخدا میں نے تیری جانب سے سوائے رحم و کرم کے کچھ نہیں دیکھا جب کہ اے پروردگار! تو تو مجھے دیکھ رہا ہے جس حال میں دیکھ رہا ہے۔

حل لغات: تَرْحُمٌ: رحم و کرم کرنا۔

تشریح: مطلب یہ کہ خدا کی قسم میں نے تو تیری جانب سے سوائے رحم و کرم کے اور کوئی چیز نہیں دیکھی، تو ہر حال میں میرے ساتھ لطف و رحمت کا ہی معاملہ کرتا ہے۔ اس کے برعکس میرا حال یہ

ہے کہ تو مجھے ہر جگہ ہر وقت کھلم کھلم اپنی نافرمانی کرتے ہوئے دیکھتا ہے۔ بین السطور میں وضاحت کرتے ہیں ”آی فی عصیانک جہاراً معک“۔
مناجات کے یہ اشعار اور آگے آنے والے اشعار دیکھ کر حضرت شیخ سعدی کی مناجات کے اشعار یاد آگئے، دیکھیے ان دونوں میں کیسی یکسانیت ہے، شیخ سعدی فرماتے ہیں:

پادشاہا جرمِ مارا درگزار	ما گنہ گاریم تو آمرزگار
تو نکوکاری و ما بد کردہ ایم	جرم بے اندازہ بے حد کردہ ایم
بے گنہ نگذشت بر ما ساعتے	باحضورِ دل نہ کردم طاعتے
روز و شب اندر معاصی بودہ ایم	غافل از امر و نواہی بودہ ایم
دایما در فسق و عصیاں ماندہ ایم	ہم قرینِ نفس و شیطان ماندہ ایم
سالہا در بند عصیاں گشتہ ایم	آخر از کردہ پشیمیاں گشتہ ایم
بر در آمد بندہ بگریختہ	آبروئے خود ز عصیاں ریختہ
مغفرت دارد امید از لطفِ تو	زانکہ خود فرمودہ لا تقنطوا

﴿۲۰۵﴾

أَنسَاكَ دَهْرًا لَا أَفِيقُ وَلَمْ تَكُنْ	نَاسِيًّا فِي حِينٍ مِنَ الْأَحْيَانِ
--------------------------------------------	---------------------------------------

میں ایک زمانے تک تجھے بھول جاتا ہوں، مجھے ہوش ہی نہیں آتا، حالانکہ تو نے کسی وقت بھی مجھے فراموش نہیں فرمایا۔

حل لغات: أَنسَاكَ: میں تجھے بھولا ہوا ہوں۔ أَنسَا مضارع متکلم از نَسِيَ يَنْسِي بمعنی بھولنا۔
أَفِيقُ: مضارع واحد متکلم از أَفَاقَ إِلَى الأمر بمعنی یاد کرنا، یاد آنا۔
تشریح: ترجمہ واضح ہے۔

﴿۲۰۶﴾

فَلَدَّ كَرْتَنِي بِالْجُودِ وَالْإِيحَادِ إِذْ	مَا كُنْتُ فِي رُوحٍ وَلَا جُسْمَانِ
-------------------------------------------------	--------------------------------------

تو نے مجھے یاد کیا جو دوسٹا کے ذریعے اور عدم سے وجود بخشنے کے ذریعے، ایسے وقت میں جب میں روح و جسم بھی نہیں تھا۔

حل لغات: الْإِيحَادِ: مصدر از افعال بمعنی کسی شے کو نیا بنانا، عدم سے وجود میں لانا۔

جُسْمَان: [جسم]۔

تشریح: تو نے ایسے وقت میں مجھ پر احسان کیا جب میں کچھ بھی نہیں تھا، تو نے محض اپنے فضل و کرم سے مجھے وجود بخشا، پیدا کیا اور اب رزق دے رہا ہے۔ گویا تو کسی وقت میں مجھ سے غافل نہیں ہوا۔

﴿۲۰۷﴾

هَذَا فَعَلْتَ وَ مِثْلَ ذَلِكَ تَفَعَّلُ	إِذْ أَنْتَ أَهْلُ الْفَضْلِ وَالْإِحْسَانِ
-------------------------------------------	---------------------------------------------

تو نے یہ کیا اور ایسا ہی تو کر رہا ہے کیونکہ تو ہی فضل و احسان کرنے کا اہل ہے۔

تشریح: مطلب واضح ہے۔ مصرع ثانی میں تَفَعَّلُ کو ضمہ کے اشباع کے ساتھ تَفَعَّلُو پڑھا جائے گا۔

﴿۲۰۸﴾

ثُمَّ اللَّيْمُ أَجَابَ دَاعِيَ نَفْسِهِ	وَأَسْوَأَتَاهُ وَإِنْ غَفَرْتَ لِحَبَانِ
------------------------------------------	-------------------------------------------

پھر کمینے نے اپنے نفس کے داعی کی بات قبول کر لی۔ ہائے زلت و رسوائی! اگرچہ تو نے مجرم و خطا کار کی بخشش فرمادی۔

حل لغات: لَيْمٌ: کمینہ۔ وَأَسْوَأَتَاهُ: [وائے رسوائی]۔ حَبَانِي: اسم فاعل بمعنی مجرم، گناہگار۔
تشریح: مطلب ترجمے ہی سے واضح ہے۔

﴿۲۰۹﴾

سُبْحَنَكَ اللَّهُمَّ تَعْصَى مُنْعِمًا	وَيُطَاعُ كَلْبٌ بَيْنَ الشَّنَانِ
-----------------------------------------	------------------------------------

اے پروردگار تو پاک ہے، منتعم ہونے کے باوجود تیری نافرمانی کی جاتی ہے اور کھلی دشمنی و عداوت والے کتے کی اطاعت و تابعداری کی جاتی ہے۔

حل لغات: تَعْصَى: مضارع مجہول حاضر از عَصَى يَعْصِي بمعنی نافرمانی کرنا۔ مُنْعِمٌ: اسم فاعل، انعام کرنے والا۔ يُطَاعُ: مضارع مجہول از أَطَاعَ يُطِيعُ بِإِطَاعَةٍ بمعنی اطاعت و فرماں برداری کرنا۔ كَلْبٌ: [یرید النفس او الشیطان] کتا، یہاں نفس یا شیطان مراد ہے۔ شَّنَانٌ: [ظاہر العداوة] بغض رکھنے والا، کھلی دشمنی رکھنے والا۔

تشریح: کھلی عداوت و دشمنی والے کتے سے مراد نفس انسانی یا شیطان ہے۔ یعنی اے پروردگار

تو انعام و احسان فرماتا ہے اس کے باوجود انسان تیری نافرمانی اور عصیاں شکاری میں مبتلا ہے۔ دوسری طرف جو انسان کا کھلا ہوا دشمن ہے اور انسان کو ہر طرح نقصان و خسارہ پہنچانا چاہتا ہے (یعنی شیطان یا نفس انسانی) اس کی پیروی اور اطاعت کی جارہی ہے۔

﴿۲۱۰﴾

يَا هَيَّ لَيْسَ الْمَلِكُ يَسَامُ مِنْ نَدَى	وَالْعَبْدُ عِنْدَ الْحَفْدِ فِي ارْتِعَانِ
-----------------------------------------------	---------------------------------------------

اے تعجب و حیرت! آقا بخشش و عطا کرنے سے ملول و رنجیدہ نہیں ہوتا ہے اور غلام خدمت کے وقت سستی و کاہلی کرتا ہے۔

حل لغات: يَا هَيَّ: [کلمة معناها و اعجابا] اے تعجب و حیرت۔ الْمَلِكُ: [باسکان اللام بادشاہ] يَسَامُ: [ماندہ نمی شود] مضارع واحد مذکر غائب از سَعَمَ يَسَامُ بمعنی رنجیدہ ہونا، اکتاناً۔ نَدَى: [عطا]۔ حَفْدٌ: [شتافتن، خدمت] خدمت میں جلدی کرنا۔ ارْتِعَانِ: [سستی]۔
تشریح: مطلب واضح ہے۔

﴿۲۱۱﴾

قَوَيْتَهُ لِيُطِيعَ وَالسَّمِجُ الرَّدِّي	مَا زَالَ يَصْرِفُهَا إِلَى عَضِيَانِ
--------------------------------------------	---------------------------------------

(اے پروردگار!) تو نے اُسے (بندے کو) قوت و طاقت عطا کی تاکہ وہ اطاعت کرے اور بدکار و خطا کار اس قوت کو گناہوں کی جانب پھیر دیتا ہے۔

حل لغات: السَّمِجُ: [زشت] بدکار۔ الرَّدِّي: [ہالک] ہلاک ہونے والا۔
تشریح: مطلب واضح ہے۔ مصرع ثانی میں بصرفہا میں ہا کی ضمیر کے بارے میں فرماتے ہیں:
الضمير إلى القوة المفهومة من الفعل
(ہا کی) ضمیر قوت کی طرف لوٹ رہی ہے جو فعل (قویتہ) سے مفہوم ہو رہی ہے۔

﴿۲۱۲﴾

إِنْ فَاتَهُ ذَنْبٌ فَعَجْزًا أَوْ كَمَا	قَصُرَتْ عَنِ الْحَلْوَا يَدُ الشَّبَعَانِ
------------------------------------------	--------------------------------------------

اگر اس سے کوئی گناہ فوت ہوتا ہے تو وہ صرف عجز و مجبوری کی بنا پر (ہوتا ہے) یا جیسے شکم سیر کا ہاتھ مٹھائی (لینے) سے قاصر رہتا ہے۔

حل لغات: قَصُرَتْ: [کوٹا ہا ماند] ماضی واحد مؤنث غائب از قَصَرَ قَصْرًا بمعنی چھوٹا ہونا۔

شَبَعَان: شکم سیر۔

تشریح: وہ غلام اتنا بدکار و خطا کار ہے کہ اُس سے کوئی گناہ نہیں چھوٹتا اگر اتفاقاً وہ کبھی کسی گناہ سے باز رہتا ہے تو خوفِ خدا کی وجہ سے نہیں بلکہ اس لیے باز رہتا ہے کہ اُس کو اس کا موقع نہیں ملا، یا گناہ کرنے میں کوئی مجبوری حاصل ہوگئی۔ یہ بالکل اس شکم سیر آدمی کی طرح ہے جو مٹھائی سامنے آنے کے بعد صرف اس لیے اس سے ہاتھ روکتا ہے کہ اس کا پیٹ بھرا ہوا ہے اور اس وقت مٹھائی کی گنجائش نہیں ہے ورنہ اس کو مٹھائی کھانے سے کوئی پرہیز نہیں ہے، اگر اس کا پیٹ خالی ہوتا تو وہ ضرور مٹھائی کھا لیتا۔

﴿۲۱۳﴾

إِنْ تَابَ تَابَ وَفَضْلُهُ الرُّجْعَى فَمَنْ	يُذْرِيهِ فَرَقَ التَّوْبِ وَالتَّوْبَانِ
-----------------------------------------------	-------------------------------------------

اگر وہ توبہ کر بھی لیتا ہے تو پھر (گناہ کی طرف) واپس ہو جاتا ہے، بلکہ واپسی اس کے ارادے میں رہتی ہے۔ اب اسے (گناہ سے) توبہ اور (گناہ کی طرف) واپسی کا فرق کون سمجھائے؟

حل لغات: تَابَ: [رَجَعَ] واحد مذکر غائب ماضی از تَابَ تَوْبًا بمعنى لوٹنا۔ رُجْعَى: [الرجوع]۔ يُذْرِيهِ: [بیا موز داورا] مضارع واحد مذکر غائب از اَذْرَى يُذْرِي بمعنى آگاہ کرنا، سکھانا، بتانا۔ التَّوْبَانِ: [رجوع]۔
تشریح: مطلب واضح ہے۔

﴿۲۱۴﴾

وَاللَّهِ عَدْلٌ مِنْكَ إِنْ عَدَّتْ بَتَهُ	وَبِذَاكَ تَشْهَدُ كِفْتَا الْمِيزَانِ
---------------------------------------------	----------------------------------------

خدا کی قسم اگر تو اسے عذاب دے تو یہ تیرا عینِ عدل و انصاف ہے اور اس کی شہادت میزان کے دونوں پلڑے دیں گے۔

حل لغات: كِفْتَا: [ہر دوپلہ] اصل میں كِفْتَانِ تھا، اضافت کی وجہ سے نونِ تشنیہ ساقط ہو گیا، كِفْتَا کا تشنیہ بمعنی ترازو کے دونوں پلڑے۔

تشریح: عرض کرتے ہیں کہ اے پروردگار اگر تو ایسے گناہ گار بندے کو عذاب دے تو یہ عینِ عدل و انصاف ہوگا اور تیرے اس فیصلے کی گواہی میزانِ اعمال کے پلڑے دیں گے کہ وہاں اس گناہ گار

کے گناہوں والا پلہ بھاری ہوگا، لیکن..... اگلے شعر میں استدراک کیا ہے، ملاحظہ فرمائیں۔

﴿۲۱۵﴾

لَكِنَّ عَفْوَكُ رَبِّ أَوْسَعُ لِي وَمَا	وَعَدْتَنِي بِاللِّطَافِ بِالْحُسْبَانِ
-------------------------------------------	-----------------------------------------

لیکن اے میرے پروردگار! میرے واسطے تیری معافی و بخشش زیادہ وسعت و کشادگی والی ہے اور مجھے (تیرے) الطاف و کرم نے عذاب کی وعید نہیں کی۔

حل لغات: حُسْبَان: [عذاب]۔

تشریح: تو اگر عذاب دے تو یہ تیرا عدل ہوگا لیکن اے پروردگار! اگر تو معاف کر دے اور درگزر فرمائے تو یہ میرے لیے زیادہ کشادگی والی ہے، تیرے لطف و رحمت نے مجھ سے عذاب کے بارے میں کوئی وعدہ نہیں کیا، بلکہ تیری رحمت پر نظر کرتے ہوئے مجھے تیری ذات سے عفو و درگزر کی امید ہے۔

﴿۲۱۶﴾

إِنْ لَمْ تُرِدْ إِلَّا مَلِيًّا وَاجِدًا	أَوْهَ فَمَنْ لِمُثْقَلِ الْمُدَّانِ
-------------------------------------------	--------------------------------------

اگر تو نے نہیں پسند کیا مگر مالدار اور غنی کو تو آہ پھر اس گراں بار قرض دار کے لیے کون ہے؟
حل لغات: مَلِيًّا: [توانگر] مال دار۔ وَاجِدًا: [غنی] توانگر۔ أَوْهَ [آہ] مُثْقَلِ: [گراں بار]۔ مُدَّانِ: [قرض دار]۔

تشریح: ان لم ترد کی وضاحت کرتے ہیں ”اگر نخواہی و نپذیری“، یعنی اے پروردگار! اگر تو نے صرف مال داروں اور اغنیاء ہی کو پسند کیا اور صرف ان کی بخشش فرمائی تو پھر ہم جیسے گراں بار فقرا اور قرض داروں کے لیے کون ہے؟۔ ملیا و اجد مال دار اور توانگر کے معنی میں ہے مگر یہاں کنایاً نیکو کار اور پرہیزگار مراد ہیں۔ اسی طرح گراں بار اور قرض دار سے گناہ گار و عصیاں شعرا مراد ہے۔

﴿۲۱۷﴾

حَاشَاكَ جَوْذَكَ لَا يُحْصُ بِمُرْتَوٍ	وَنَدَى النَّدَى أَحْنَى عَلَيَّ الْعَطْشَانَ
-----------------------------------------	-----------------------------------------------

حاشا وکلا! تیری باران رحمت کسی سیراب شدہ کے ساتھ مختص نہیں، (بلکہ) تیری عطا و کرم

کی بارش پیاسے پر زیادہ مہربان ہے۔

حل لغات: جَوْد: [باران] - مُرْتَوٍ: [سیراب] اسم فاعل اِزْرَأْتَوَى يَزْتَوِي اِزْتَوَاءً بمعنی سیراب ہونا۔ نَدَى: [مطر] بارش۔ النَّدَى: [عطا]۔ اَحْنَى: [اعطف] اسم تفضیل بمعنی بہت زیادہ مہربان۔ العَطْشَان: پیاسا۔

تشریح: سیراب شدہ سے مراد نیکو کار اور پیاسے سے مراد گناہ گار ہیں۔ امام بوصیری فرماتے ہیں:

لعل رحمة ربي حين يقسمها

تأتي على حسب العصيان في القسم

شاید کہ جب میرے رب کی رحمت تقسیم ہوگی تو گناہوں کی مقدار کے مطابق

لوگوں میں تقسیم ہوگی۔

یعنی جس کے جتنے زیادہ گناہ ہوں گے وہ رحمت کا اتنا ہی زیادہ مستحق ہوگا۔

﴿۲۱۸﴾

فَبَلِّطْ فِكَ الْحَنَانَ مَالِي مَلَجًا	إِلَّا حَنَاؤَكَ مِنْ شَجِّ اَنَانَ
------------------------------------------	-------------------------------------

تیرے لطف و مہربانی کی قسم میرا کوئی بجا و ماویٰ نہیں ممکنین و نالان کناں پر تیرے لطف و کرم کے سوا۔

حل لغات: فَبَلِّطْ فِكَ: تیرے لطف و کرم کی قسم۔ مَلَجًا: پناہ گاہ۔ حَنَاؤُ: لطف و مہربانی۔ شَجِّ: [غمگین]۔ اَنَانَ: [نالان] بہت کراہنے والا۔

تشریح: غمگین اور گریہ و زاری کرنے والے کے ساتھ جو تیرا لطف و مہربانی کا معاملہ ہے وہی میرا بجا و ماویٰ وہی ہے ورنہ اس کے علاوہ میرا اور کوئی ٹھکانہ نہیں۔

مصرع ثانی کا لفظ حَنَاؤُك 'اصل میں کچھ اس طرح لکھا ہے کہ حَنَاؤُك 'اور حَنَاؤُك دونوں پڑھا جاسکتا ہے۔ ڈاکٹر رشید عبیدی نے حَنَاؤُك 'لکھا ہے، جب کہ ڈاکٹر حازم نے بساتین الغفران میں حَنَاؤُك لکھا ہے۔ ہم نے ترجمہ ثانی الذکر کے مطابق کیا ہے، تاہم اگر یہ حَنَاؤُك ہو تو غالباً اس حدیث کی طرف اشارہ ہوگا جس میں ارشاد ہوا کہ اللہ تعالیٰ فرماتا ہے:

إني لأستحي من عبدي وأمتي يشيبان في الإسلام ثم أعذبهما (حلیۃ

الاولیا: البوعینم، ج ۲/۴۳۹)

ترجمہ: میں اپنے اس بندے اور بندگی کو عذاب دینے سے حیا فرماتا ہوں جو

اسلام میں بوڑھے ہوئے ہوں۔

اب مطلب یہ ہوگا کہ میرا کوئی سہارا نہیں سوائے تیرے اس حیا فرمانے کے جو تو تمگین اور نالاں
کناں کے ساتھ فرماتا ہے۔ واللہ تعالیٰ اعلم

﴿۲۱۹﴾

وَالْمُصْطَفَى الْمَبْعُوثِ بِالْفُرْقَانِ	مَالِي إِلَيْكَ وَسَيْلَةَ إِلَّا الرَّجَا
--------------------------------------------	--------------------------------------------

میرے لیے تیری بارگاہ میں کوئی ذریعہ و وسیلہ نہیں، سوائے امید کے اور جناب محمد
مصطفیٰ ﷺ کی ذات مقدس کے جن کو فرقان کے ساتھ بھیجا گیا ہے۔

حل لغات: رَجَا: امید، اصل میں رَجَاءٌ تھا وزن شعری کے سبب ہمزہ حذف کر دیا گیا۔

تشریح: مطلب واضح ہے۔ الفرقان سے مراد قرآن کریم ہے۔ نیز الفرقان حضور رسالت مآب
کی بھی صفت ہے یعنی حق و باطل میں فرق و امتیاز کرنے والے۔

﴿۲۲۰﴾

لَا تَنْتَهِي بِزَمَانَةٍ وَمَكَانٍ	فَبِعِزِّكَ الْأَعْلَى وَقُدْرَتِكَ الْتِي
-------------------------------------	--------------------------------------------

تیری بلند و بالا عزت اور اس قدرت کاملہ کی قسم جو کسی زمان و مکان کے ساتھ محدود
نہیں ہے۔

تشریح: اللہ تعالیٰ کی قدرت کاملہ زمان و مکان کی قید سے ماورا ہے، اس کی انتہا زمان و مکان پر
نہیں ہوتی، اللہ کو اس کی عزت اور قدرت کی قسم دی جا رہی ہے، کس بات کے لیے قسم دی جا رہی
ہے وہ اگلے شعر میں آ رہا ہے۔

﴿۲۲۱﴾

أَحْسِنِ إِلَيَّ بِحُسْنِ أَحْسَنِ مُحْسِنٍ	حَسَنِ حَسِينٍ حَاسِنٍ حُسَّانٍ
---------------------------------------------	---------------------------------

اے پروردگار! تو مجھ پر فضل و احسان فرما سب سے بہتر احسان کرنے والے (نبی کریم
ﷺ) کے حسن کے صدقے میں، جو بے انتہا باروق ہیں، حسین ہیں، چمکتا چاند
ہیں، نہایت خوبصورت ہیں۔

حل لغات: حَاسِنٌ: [چاند] - حُسَّانٌ: [نہایت خوبصورت] -
تشریح: مطلب واضح ہے، اللہ کو اس کی عزت و قدرت کی قسم اور اس کے حبیب کا وسیلہ دیا جا رہا ہے۔ 'حسن' کے مشتقات کو جس خوبی، برجستگی اور روانی کے ساتھ شعر میں موتیوں کا طرح ٹانک دیا گیا ہے وہ قابل دید بھی ہے اور قابل داد بھی۔

﴿۲۲۲﴾

أَجْزِلُ بِكَلْتَا الضَّرَّتَيْنِ تَنْعَمِي	وَبِجَارَةِ حَفَّتِ بِهَا هَاتَانِ
---------------------------------------------	------------------------------------

دنیا و آخرت میں میری راحت و آرام میں اضافہ فرما اور برزخی زندگی (قبر) میں بھی جو ان دونوں زندگیوں (کے بیچ) میں گھری ہوئی ہے۔

حل لغات: أَجْزِلُ: [مؤنور کن] فعل امر حاضر معروف، زیادہ کر، اضافہ کر۔ الضَّرَّتَيْنِ: [ضرہ ہندی سوت] دنیا و آخرت۔ تَنْعَمِي: ناز و نعم کی زندگی۔ جَارَةٌ: قبر۔ حَفَّتِ: [أَحَاطَتْ] فعل ماضی واحد مؤنث غائب بمعنی احاطہ کر لینا، گھیرنا۔

تشریح: الضرة کا لفظی معنی سوکن ہے، لیکن مجازی طور پر الضرتان سے دنیا و آخرت مراد ہوتی ہے۔ بین السطور میں لکھتے ہیں ”ہما الدنيا والآخرة“۔ الجارۃ کا معنی پڑوسن ہے، لیکن مجازاً قبر مراد ہے۔ بین السطور میں وضاحت کرتے ہیں کہ ”أراد به القبر فإنه البرزخ“۔

﴿۲۲۳﴾

بَكَ أَرْزَضِي رَبًّا كَرِيمًا فَارْضِي بِي	عَبْدًا وَأَصْلِحْ حِينِي لِأَنْ تَرْضَانِي
---------------------------------------------	---------------------------------------------

میں تیرے رب کریم ہونے سے راضی ہوں تو مجھے اپنا بندہ مان کر راضی ہو جا اور میری ایسی اصلاح احوال فرما کہ تو مجھ سے راضی ہو جائے۔

تشریح: مطلب واضح ہے۔ حضور رسالت مآب ﷺ نے ارشاد فرمایا کہ جس شخص نے صبح و شام تین مرتبہ یہ کہا اس کا حق ہے کہ قیامت کے دن اللہ اس سے راضی ہو جائے:

رضیت باللہ رباً وبالإسلام ديناً وبمحمد ﷺ نبياً (ترمذی، ابوداؤد)
 ترجمہ: میں اللہ کے (اپنے) رب ہونے، اسلام کے (اپنے لیے) دین ہونے اور محمد ﷺ کے (اپنے) نبی و رسول ہونے سے راضی ہوا۔

﴿۲۲۳﴾

ثَقُلْ مَوَازِينِي وَأَبْلِجْ حُجَّتِي	بِمَنْ ارْتَضَاهُ نِيَا الشَّقْلَانِ
----------------------------------------	--------------------------------------

میرے میزان (کے پلڑوں) کو بھاری کر دے اور میری دلیل کو روشن فرما دے، اس ذات پاک کے صدقے میں جس کو جن وانس نے نبی پسند کیا ہے۔
حل لغات: ثَقُلْ: فعل امر، تو بھاری کر۔ اَبْلِجْ: [روشن فرما] فعل امر تو روشن کر۔ ثَقْلَانِ: جن وانس۔
تشریح: مطلب واضح ہے۔

﴿۲۲۵﴾

وَقِ حُرًّا وَجْهِي مِنْ لَطَاهَا بِالذِّي	نَبَعِ الزُّلَالُ بَكَفِّهِ الْمُرْدَانِ
--------------------------------------------	------------------------------------------

میرے چہرے کو جہنم کی آگ کے شعلوں سے بچا اس ذات گرامی کے وسیلے سے جن کی مبارک تھیلی سے میٹھے پانی کے چشمے پھوٹے۔
حل لغات: وَقِ: امر حاضر معروف، تو بچا ازوقی یَقِي وَقَايَةً بمعنى تكليف سے بچانا، حفاظت کرنا، حُرُّ الْوَجْهِ: [رخسارہ] کہا جاتا ہے لَطَمَهُ حُرُّ وَجْهِهِ اس نے اس کے رخسار پر طمانچہ مارا۔ لَطَى: شعلہ، لپٹ۔ نَبَعٌ: ماضی واحد مذکر غائب از نَبَعِ نَبَعًا الْمَاءِ چشمے سے پانی نکلتا۔ زُلَالٌ: صاف و شیریں پانی۔
تشریح: یہ اس معجزے کی طرف اشارہ ہے جو مقام حدیبیہ میں پیش آیا تھا، امام بخاری و مسلم حضرت جابر بن عبد اللہ سے روایت کرتے ہیں کہ لوگوں نے حضور رسالت آبی ﷺ سے پانی کی کمیابی کی شکایت کی، آپ نے ایک طشت منگایا، اس میں اپنے مبارک ہاتھ رکھ دیے، دیکھنے والوں نے دیکھا کہ آپ کی انگلیوں کے درمیان سے ایسے ہی پانی بہہ کر آ رہا ہے جیسے چشموں سے ابلتا ہے:

فجعل الماء يفور من بين أصابعه كأمثال العيون (بخاری: حدیث نمبر ۴۱۵۲)
 ترجمہ: پانی آپ کی انگلیوں کے درمیان سے ایسے جاری ہو گیا جیسے چشمے جاری ہوتے ہیں۔

نور کے چشمے لہرائیں دریا بہیں
 انگلیوں کی کرامت پہ لاکھوں سلام

تمام لوگوں نے پانی پیا، وضو کیا اور اپنے برتنوں میں پانی جمع کر لیا۔ سائل نے حضرت جابر سے پوچھا کہ تم لوگ کتنی تعداد میں تھے، آپ نے ارشاد فرمایا:

لو كنا مائة ألف لكفانا، كنا خمس عشرة مائة (بخاری: حدیث نمبر ۴۱۵۲)

ترجمہ: اگر ہم اس روز ایک لاکھ بھی ہوتے تو بھی وہ پانی ہمیں پورا ہو جاتا۔

یہ معجزہ صلح حدیبیہ کے علاوہ بھی ایک سے زیادہ مرتبہ ظہور میں آیا ہے۔

یہاں شبہ پیدا ہوتا ہے کہ لفظ 'کف' مؤنث ہے، اس کی صفت المزدان مذکر ہے، یہاں موصوف صفت میں مطابقت نہیں پائی گئی۔ حاشیہ میں اس شبہ کا ازالہ کرتے ہوئے فرماتے ہیں:

اكتسبت التدكير من المضافة إليه كالسور اکتسب التانيث من

المدينة في قوله:

لما أتى خبر الزبير تواضعت سور المدينة والجبال الخشع

قاله صاحب غاية التحقيق۔

ترجمہ: (لفظ کف نے) اپنے مضاف الیہ (ھ ضمیر مجرور متصل) سے تذکیر

حاصل کی ہے، جس طرح لفظ سور نے لفظ المدینہ سے تانیث اخذ کی ہے ان کے اس شعر میں:

لما أتى خبر الزبير تواضعت سور المدينة والجبال الخشع

(ترجمہ شعر: جب حضرت زبیر کی (شہادت کی) خبر آئی تو مدینہ منورہ کے درو

دیوار کانپ گئے اور پہاڑ ٹھہرائے ہوئے تھے۔)

صاحب غایۃ التحقيق نے یہ بات فرمائی ہے۔

لفظ سور مذکر ہے، اس کی مناسبت سے یہاں فعل تواضعت کا نہیں تواضع کا محل تھا، مگر چونکہ

سور کا مضاف الیہ لفظ المدینہ مؤنث ہے اس لیے سور کو بھی مؤنث مان لیا گیا۔

یہ شعر جریر کا ہے، بعض لوگوں نے اس شعر کو زید الخلیل کی طرف بھی منسوب کیا ہے۔

﴿۲۲۶﴾

ظَنِّي بِكَ الْبَاحْسَانُ يَا مَنَّانِي	قَدْ قُلْتُ إِنِّي عِنْدَ ظَنِّ الْعَبْدِ بِي
-----------------------------------------	-----------------------------------------------

تیرا فرمان ہے کہ میں اپنے بندے کے گمان پر ہوں، تو اے میرے منان! (بہت زیادہ

احسان کرنے والے) میں تیرے متعلق احسان و کرم کا گمان رکھتا ہوں۔

حل لغات: مَنْان: بہت زیادہ احسان کرنے والا، یہ اللہ تعالیٰ کے اسمائے حسنیٰ میں سے ہے۔

تشریح: یہ اس حدیث قدسی کی طرف اشارہ ہے جس میں اللہ تعالیٰ ارشاد فرماتا ہے:

أنا عند ظن عبدي بي (بخاری: ۷۴۰۵/مسلم: ۲۶۷۵)

ترجمہ: میں اپنے بندے کے گمان کے ساتھ ہوں جو وہ میرے ساتھ رکھتا ہے۔

بندہ اللہ کے بارے میں جیسا گمان رکھے گا اللہ اس کے ساتھ ویسا ہی معاملہ فرمائے گا، تو اسے پروردگار میں تیرے ساتھ عفو و درگزر، بخشش و احسان اور لطف و کرم کا گمان رکھتا ہوں لہذا میرے ساتھ میرے گمان کے مطابق معاملہ فرما۔

﴿۲۲۷﴾

وَإِذَا تَجَلَّى نُورُ حُسْنِ الْمُصْطَفَى	يَوْمَ الْجَزَاءِ فَأَرْخَ بِهِ أَعْيَانِي
--------------------------------------------	--------------------------------------------

جب بروزِ حشرِ حسنِ مصطفیٰ کا نور تجلی فرمائے تو اس نور سے میری آنکھوں کو راحت و آرام بخش۔

حل لغات: أَرْخَ: [آسائش دہ] فعل امر بمعنی تو راحت و آرام دے۔ أَعْيَانِ: [چشمان]

عَيْنِ کی جمع بمعنی آنکھ۔

تشریح: مطلب واضح ہے۔ یعنی..... رخ

شادی دیدارِ حسنِ مصطفیٰ کا ساتھ ہو

﴿۲۲۸﴾

أَرِنِي إِذْ قَمَرًا تَضَاءُ لَ دُونَهُ	كُلُّ الْكَوَاكِبِ وَاخْتَفَى الْقَمَرَانِ
-----------------------------------------	--------------------------------------------

مجھے اُس دن چاندِ صفت چہرے کا دیدار کرا دے جس کے مقابل تمام ستارے ماند پڑ گئے

اور (نجمِ اللہ کے باعث) دونوں چاند چھپ گئے۔ (یعنی چاند اور سورج)

حل لغات: تَضَاءُ لَ: [اضْمَحَلَّ] واحد مذکر غائب ماضی از تَضَاءَ لَ تَضَاءُ لَا بمعنی کمزور پڑ

جانا۔ دُونَ: [عندہ] بمعنی سامنے۔

تشریح: مطلب واضح ہے۔ قمر چاند کو کہتے ہیں مگر کبھی القمران (دو چاند) بول کر چاند اور سورج

مراد ہوتے ہیں۔

وَأَجْعَلْ قُبُورَهُمَا رِيَاضَ جَنَّاتٍ	وَأَرْحَمَ أَبِي وَأَبَاهُ رَحْمًا دَائِمًا
------------------------------------------	---------------------------------------------

میرے والد اور دادا پر دائمی رحم و کرم فرما اور ان کی قبروں کو جنت کی کھیریاں بنا دے۔

حل لغات: رِيَاضٌ: رَوْضَةٌ کی جمع بمعنی باغیچہ، ہر سبز زمین، باغوں کے بہترین ٹکڑے۔ جَنَّاتٍ: جنت۔

تشریح: اپنے والد محترم اور جد محترم کے لیے دعا کر رہے ہیں۔ یہاں سے شعر ۲۳۳۳ تک پانچ شعر مسلسل اسی مضمون کے ہیں۔

آپ کے جد محترم حضرت مولانا رضا علی خاں بریلوی تھے، آپ کی ولادت ۱۲۲۲ھ میں ہوئی، ٹونک میں مولانا خلیل الرحمن رامپوری سے علوم درسیہ کی تحصیل کی، ۲۳ رسال کی عمر میں علوم متداولہ کے اکتساب سے فارغ ہوئے، خصوصاً علم فقہ میں مہارت تامہ حاصل کر کے مسند درس و افتا آراستہ کی۔ مولوی رحمن علی (مؤلف تذکرہ علمائے ہند) نے آپ کے بارے میں لکھا ہے کہ ”آپ کا پر تاثیر و عظیم مشہور و معروف ہے، نرم کلامی، سبقت سلامی، زہد و قناعت، حلم و تواضع اور تجرید آپ کی خصوصیات میں سے ہے“ (ترجمہ ملخصاً)۔ بعض مؤرخین کے مطابق آپ نے انقلاب ۱۸۵۷ء میں حصہ لیا اور وطن عزیز کی آزادی کے لیے مخلصانہ جدوجہد کی۔ ۲ جمادی الاولیٰ ۱۲۸۲ھ میں وفات پائی، مزار بریلی میں ہے۔

یہاں یہ بات دلچسپی سے خالی نہ ہوگی کہ حضرت فاضل بریلوی نے آپ کی شان میں بزبان عربی ایک منقبت کہی ہے، جس کے آخر کے تین اشعار میں آپ کی ولادت، تعلیم سے فراغت اور وفات کا سنہ برآمد کیا ہے۔ فرماتے ہیں:

قلت فكيف نهتدي قال أضاء لنا القمر (۱۲۲۲ھ)

قلت ختام درسه قال أحاره الدرر (۱۲۲۷ھ)

قلت فعام نقله قال محجل أغر (۱۲۸۲ھ)

فاضل بریلوی نے آپ کا سنہ وفات آیت کریمہ **أَلَا إِنَّ أَوْلِيَاءَ اللَّهِ لَا خَوْفَ عَلَيْهِمْ وَلَا هُمْ يَحْزَنُونَ** سے بھی استخراج فرمایا ہے۔

اعلیٰ حضرت فاضل بریلوی کے والد ماجد رئیس الاتقیا حضرت مولانا نقی علی خاں قادری برکاتی بریلوی ہیں۔ رجب ۱۲۳۶ھ میں آپ کی ولادت ہوئی، اپنے والد گرامی حضرت مولانا رضا علی

خاں بریلوی کے زیر سایہ تحصیل علم کی۔ فن فقہ و افتا میں خصوصی مہارت حاصل کی، فراغت کے بعد مسند درس آراستہ کی، کثیر تعداد میں تشنگان علوم نے آپ کی درسگاہ سے فیض حاصل کیا۔ مولوی رحمن علی (مؤلف تذکرہ علمائے ہند) نے آپ کے بارے میں لکھا ہے کہ ”آپ روشن ذہن و دماغ کے مالک اور صاحب الرائے تھے، اللہ تعالیٰ نے آپ کو عقل معاش و معاد دونوں میں اپنے معاصرین میں ممتاز کیا تھا، جبلی بہادری کے علاوہ سخاوت و تواضع اور استغنا سے بھی موصوف تھے، اپنی عمر گراں مایہ اشاعت سنت اور ازالہ بدعت میں صرف کردی“ (ترجمہ ملخصاً)

۱۲۹۲ھ میں حضرت تاج الفحول کی معیت میں مارہرہ مطہرہ حاضر ہو کر حضرت خاتم الاکابر سیدنا شاہ آل رسول احمدی قدس سرہ کے دست حق پرست پر بیعت ہوئے، حضور خاتم الاکابر نے جملہ سلاسل کی اجازت و خلافت سے سرفراز فرمایا۔ ۱۲۹۵ھ میں حرمین شریفین کی زیارت سے مشرف ہوئے، وہاں شیخ الاسلام حضرت سید احمد بن زینی دحلان مکی سے اجازت حدیث حاصل کی۔

مسئلہ امتناع نظیر اور اثر ابن عباس کے سلسلے میں آپ نے تحریر و تقریر کے ذریعے حمایت حق اور نکایت باطل کا حق ادا کیا۔ مختلف موضوعات پر ۲۰ سے زیادہ علمی و تحقیقی تصانیف آپ کی یادگار ہیں، جن میں اکثر مطبوعہ ہیں۔

فاضل بریلوی آپ کی شان میں فرماتے ہیں:

فوالله لم يبلغ ثنائى كماله ولكن عجزى خير مدح لماله

فذا البحر لولا أن للبحر ساحلا وذا البدر لولا البدر يخشى ماله

ذی قعدہ ۱۲۹۷ھ میں داعی اجل کو بلبلک کہا۔ فاضل بریلوی نے عربی میں ۱۳ ارتارنجی فقروں میں آپ کا سنہ وفات استخراج کیا، جن میں ایک فقرہ یہ ہے:

إن مودة العالم مودة العالم

ھ ۱۲۹۷

﴿۲۳۰﴾

بِالْحُورِ وَالْغُلَمَانِ وَالرِّضْوَانِ	أَنسَهُمَا اللَّهُمَّ فِي جَدَّتَيْهِمَا
------------------------------------------	------------------------------------------

اے اللہ! ان دونوں حضرات کو اپنی قبروں میں حور و غلمان اور رضوان (داروغہ جنت) کے ذریعے انس عطا فرما۔

حل لغات: حَدَّثَيْنِ: [قبر یہما] اضافت کی وجہ سے نون گر گیا جَدَّثُ کا تشنیہ بمعنی قبر۔
رَضْوَانٌ: [حازن الجنة] داروغہ جنت۔

تشریح: وحشت قبر سے ان کو محفوظ رکھا اور حور و غلمان کے ذریعے ان کی تسلی خاطر فرما۔

﴿۲۳۱﴾

أَبْدَلُهُمَا دَارًا وَجَارًا خَيْرًا	مِنْ هُوْلَاءِ الدُّوْرِ وَالْجَيْرَانِ
---------------------------------------	-----------------------------------------

ان کو اس دنیا کے گھر اور پڑوسیوں کے بدلے (جنت میں) بہتر گھر اور بہتر پڑوس عطا فرما۔

حل لغات: دُوْرٌ: دَارٌ کی جمع بمعنی گھر۔ جَيْرَانٌ: جَارٌ کی جمع بمعنی پڑوسی۔

تشریح: یہ ایک حدیث پاک سے استفادہ ہے، حضرت عوف بن مالک رضی اللہ تعالیٰ عنہ سے مروی ہے کہ حضور رسالت مآب ﷺ نے ایک میت کے لیے دعا فرمائی، اس دعا میں یہ الفاظ بھی تھے:

وَأَبْدَلُهُ دَارًا خَيْرًا مِنْ دَارِهِ (صحیح مسلم: ۹۶۳)

ترجمہ: اے اللہ! اس کو اس کے (دنیا والے) گھر سے بہتر گھر عطا فرما۔

یہاں ایک شبہ پیدا ہوا کہ مصرع اول میں دو لفظ لائے دُارًا اور جَارًا ان کی مناسبت سے صفت تشنیہ خیران لانا چاہیے تھی جب کہ آپ صفت واحد خیراً لائے ہیں۔ اگر خیراً کو صرف جَارًا کی صفت مان لیں تو لازم آیا کہ دُارًا کے بہتر ہونے کی دعا نہیں ہے اس شبہ کا جواب حاشیہ میں لکھتے ہیں:

خيرية الدار والحار متلازمان في الدار الآخرة فوصف أحدهما أغنى عن وصف الآخر۔

ترجمہ: آخرت میں گھر اور پڑوس کا عمدہ اور بہتر ہونا آپس میں لازم و ملزوم ہے، لہذا کسی ایک کی صفت لانا دوسرے کی صفت لانے سے بے نیاز کر دیتا ہے۔

مصرع ثانی میں اسم اشارہ هُوْلَاءِ لائے ہیں، اس کا مشارالیه الدور اور الجیران ہیں، یہاں شبہ پیدا ہوا کہ هُوْلَاءِ ذوی العقول کے لیے لایا جاتا ہے، جب کہ یہاں الدور غیر ذوی العقول ہے۔ اس شبہ کے جواب میں حاشیہ میں لکھتے ہیں:

أولاء ربما يشار بها إلى غير ذوي العقول قال تعالى إن السمع والبصر
والفؤاد كل أولئك كان عنه مستوعلاً قاله أبو إسحاق الجوهري
ترجمہ: اولاء کے ذریعے کبھی غیر ذوی العقول کی طرف بھی اشارہ کیا جاتا ہے،
اللہ تعالیٰ کا ارشاد ہے کہ ان السمع والبصر والفؤاد كل أولئك كان عنه
مستوعلاً ابو اسحاق جوهری نے یہ کہا ہے۔

﴿۲۳۲﴾ ﴿۲۳۳﴾

حَتَّى يَقُولَ النَّاطِرُونَ إِلَيْهِمَا	بِتَعْجُبٍ وَتَبَاشُرٍ وَتَهَانٍ
عَبْدَانِ مَرْحُومَانِ رَبِّ غَافِرٍ	نُزْلُ كَرِيمٍ مَنزِلٌ رَوْحَانِي

یہاں تک کہ ان دونوں کی جانب دیکھنے والے تعجب، خوشی اور ایک دوسرے کو مبارکباد
دیتے ہوئے کہیں کہ یہ دو بندے جن پر رحم کیا گیا، بخشنے والا پروردگار، عمدہ سامان مہمان
نوازی اور بہترین و عمدہ منزل و مقام ہے۔

حل لغات: تَبَاشُرٌ: ایک دوسرے کو خوشخبری دینا۔ تَهَانِي: [یک دگر را تہنیت دادن] ایک
دوسرے کو مبارک باد دینا۔ نُزْلٌ: [آں چہ بہر مہمان مہیا کنند] وہ سامان جو مہمان کی خاطر تیار کیا
جائے۔

تشریح: یعنی اے پروردگار میرے والد محترم اور جد محترم پر ایسا فضل و کرم فرما کہ جب محشر میں تو
ان کا حساب کر کے ان کو جنت کا حکم دے تو لوگ ان پر تیرا انعام و اکرام اور تیری بخشش و عطا دیکھ
کر ان کو مبارک باد دیں اور تعجب و حیرت سے پکار اٹھیں کہ واہ دونوں بندوں پر کیسا رحم فرمایا گیا
ہے، واہ کیسا بخشنے والا اور عطا کرنے والا رب ہے، ان کے لیے ان کے رب نے کیا عمدہ مہمان
نوازی کا سامان مہیا فرمایا ہے اور ان کے لیے کتنا عمدہ ٹھکانا بنایا ہے۔

﴿۲۳۲﴾

وَأَدِمَّ شَابِيبَ الرِّضَا وَنَدَى الْعَطَا	لِجَمِيعِ أَهْلِ الدِّينِ وَالْأَذْعَانِ
----------------------------------------------	------------------------------------------

اے باری تعالیٰ! تمام دین و یقین والوں پر اپنی رضا و خوشنودی کی بوچھاڑ اور عطا و بخشش
کی بارش ہمیشہ رکھ۔

حل لغات: اَدِمٌ: [ہمیشہ کن] نعل امر تو ہمیشہ کر۔ شَأْبِيْبٌ: [دفعات باراں] شُوْبُوْبٌ کی جمع بمعنی ایک دفعہ کی بارش۔

تشریح: اپنے اور اپنے والدین کے لیے دعا کرنے کے بعد تمام اہل ایمان و یقین کے لیے دعا کر رہے ہیں۔ شعر کا مطلب واضح ہے۔

﴿۲۳۵﴾

شَرَّفْتَنَا بِالْحَقِّ فَانصُرْنَا عَلَيَّ	بِدَعِ الْعُنُودِ وَنَزْعَةِ الْمُجَّانِ
---------------------------------------------	------------------------------------------

تو نے ہمیں دین حق کے ذریعے مشرف کیا تو اب اہل عناد کی بدعتوں اور بے حیا لوگوں کے فتنہ و فساد (کے مقابلے) پر ہماری مدد و نصرت فرما۔

حل لغات: نَزْعَةٌ: [فساد و فتنہ]۔ مُجَّانٌ: [جمع ماجن مرد بیباک]۔ مَا جِنٌّ كِي جمع بمعنی بے حیا، بیباک۔

تشریح: اے پروردگار عالم! تو نے ہمیں دین حق کی طرف ہدایت فرمائی، ہمیں مسلک حق عطا فرما کر ہم پر احسان فرمایا اب اس مسلک حق کے مخالفین و معاندین کے مد مقابل ہماری اعانت و نصرت فرما، دین حق کو غالب کر اور دشمنوں کو خائب و خاسر کر۔

﴿۲۳۶﴾

حَتَّى نَكُونَ حُمَاةَ دِينِ قِيَمٍ	وَمُحَاةَ شَرِّ الزَّيْغِ وَالْبُطْلَانِ
-------------------------------------	------------------------------------------

یہاں تک کہ ہم دین قیَم کے حامی و مددگار ہو جائیں اور گمراہ و باطل پرست لوگوں کے شر و فساد کو مٹانے والے بن جائیں۔

حل لغات: حُمَاةٌ: [حامیاں] حَامِيٌّ کی جمع بمعنی محافظ، پہرے دار، نگہبان۔ مُحَاةٌ: مَا حِيٌّ کی جمع بمعنی مٹانے والا۔

تشریح: مطلب ترجمے سے واضح ہے۔

﴿۲۳۷﴾

فَلَكَ الشَّنَاءُ بِبَدْيِهِ وَتَنَائِهِ	وَلَكَ الْمَدِيحُ بِأَوَّلِ وَبَشَانِ
------------------------------------------	---------------------------------------

اے رب! تیرے لیے حمد و ثنا ہے ابتدا میں بھی اور آخر میں بھی۔ اور تیرے ہی لیے تمام تعریفیں ہیں اول و آخر میں۔

حل لغات: بِيَدَيْهِ وَثَنَائِهِ: [أي بأوله وآخره كما في المجمع] - اس کی ابتدا اور انتہا میں۔

﴿۲۳۸﴾

وَصَلَاةُ رَبِّي دَائِمًا أَبَدًا عَلَيَّ	خَيْرِ الْبَرِيَّةِ سَيِّدِ الْأَكْوَانِ
-------------------------------------------	------------------------------------------

میرے رب کی دائمی رحمت و سلامتی نازل ہو اس ذات پر جو مخلوق میں سب سے افضل اور سید کائنات ہے۔

حل لغات: بَرِيَّةٌ: مخلوق۔ أَكْوَانٌ: کھون کی جمع بمعنی کائنات۔

تشریح: دعا کا اختتام حمد و ثنا اور درود پاک پر کر رہے ہیں۔ گذشتہ شعر میں اللہ کی حمد بیان کی اب حضور رسالت مآب ﷺ کی بارگاہ اقدس میں ہدیہ درود پیش کر رہے ہیں۔

﴿۲۳۹﴾

وَالْأَلِ وَالْأَصْحَابِ وَالْأَحْبَابِ وَالْ	نُؤَابِ وَالْأَصْهَارِ وَالْأَخْتَانِ
-----------------------------------------------	---------------------------------------

اور آپ کی آل و اصحاب، احباب، نائین، خسر اور دامادوں پر رحمت نازل ہو۔

حل لغات: نُؤَابٌ: نَائِبٌ کی جمع بمعنی قائم مقام۔ أَصْهَارٌ: صَهْرٌ کی جمع بمعنی داماد یا بہنوئی۔

أَخْتَانٌ: خَتَنٌ کی جمع بمعنی عورت کی طرف سے رشتہ جیسے سر، سالہ، داماد۔

تشریح: خسر سے مراد حضرت صدیق اکبر اور حضرت عمر فاروق اعظم اور داماد سے مراد حضرت عثمان غنی اور حضرت مولیٰ علی رضوان اللہ تعالیٰ علیہم اجمعین ہیں۔

﴿۲۴۰﴾

صَلَّى الْمَجِيدُ عَلَيَّ الرَّسُولِ وَفَضْلِهِ	وَمُحِبِّهِ وَمُطِيعِهِ بِحَنَانٍ
-------------------------------------------------	-----------------------------------

بخشش کے ساتھ رب مجید کی رحمتیں ہوں رسول پر اور ان کے فضل پر، ان کے محبت پر اور ان کے مطیع پر۔

حل لغات: حَنَانٌ: [مخسین]۔

تشریح: شعر میں قصیدے کے ممدوح اور ان کے والد، صاحبزادے اور پوتے کے ناموں کی طرف نہایت خوبصورتی سے اشارہ کیا ہے۔ المجید سے حضرت شاہ عین الحق عبد المجید (ممدوح کے والد گرامی) فضلہ سے فضل رسول، محبہ سے ممدوح کے صاحبزادے حضرت تاج الخول محبت رسول مولانا شاہ عبدالقادر بدایونی اور مطیعہ سے ممدوح کے پوتے زبدۃ العارفین حضرت

﴿۲۳۱﴾

صَلَّى عَلَيْكَ اللَّهُ يَا مَلِكَ الْوَرَى	مَا غَرَّدَ الْقُمْرِيُّ فِي الْأَفْنَانِ
---------------------------------------------	-------------------------------------------

اے مخلوق کے بادشاہ! اللہ آپ پر اپنی رحمتیں نازل فرمائے جب تک کہ قمریاں شاخوں پر چھپھاتی رہیں۔

حل لغات: غَرَّدَ: [گونجے]۔ الْقُمْرِيُّ: فاختہ کی مانند ایک مشہور پرندہ۔ أَفْنَانِ: [شاخہا] سیدھی شاخ۔

﴿۲۳۲﴾

صَلَّى عَلَيْكَ اللَّهُ يَا فَرْدَ الْعُلَى	مَا أَطْرَبَ الْوَرَقَاءُ بِالْأَلْحَانِ
---------------------------------------------	------------------------------------------

اے بلندیوں میں کیلتا! رب کائنات آپ پر درود نازل فرماتا رہے جب تک کہ فاختا میں خوش الحانی کے ساتھ گاتی رہیں۔

حل لغات: وَرَقَاءُ: [فاختہ یا کبوتر یا قمری]۔

تشریح: مصرع ثانی میں الورقاء کے ہمزے پر پیش لگا ہے جس کا مطلب ہے کہ اس کو أَطْرَبَ فعل کا فاعل مانا گیا ہے، ہم نے ترجمہ اسی ترکیب کی بنیاد پر کیا ہے۔ مگر اس تقدیر پر یہ شبہ پیدا ہوتا ہے کہ تذکیر و تانیث کی رو سے فعل و فاعل میں اختلاف ہو رہا ہے، دوسرے یہ کہ أَطْرَبَ متعدی ہے جو مفعول کو چاہتا ہے۔ اس لیے ایک ترکیب یہ بھی ہو سکتی ہے کہ أَطْرَبَ فعل کی ہو ضمیر فاعل کا مرجع پہلے مصرع میں واقع اسم جلالہ کو مانا جائے اور السورقاء کو مفعول مان کر مفتوح لکھا جائے، اس صورت میں ترجمہ یہ ہوگا کہ ”اے بلندیوں میں کیلتا! اللہ تعالیٰ آپ پر درود نازل فرمائے جب تک وہ (یعنی اللہ تعالیٰ) فاختاؤں کو خوش الحانی کے ساتھ گواتا رہے“۔

﴿۲۳۳﴾

صَلَّى عَلَيْكَ اللَّهُ يَا مَوْلَايَ مَا	رَنَّ الْحَمَامُ عَلَيَّ شُجُونِ الْبَانِ
-------------------------------------------	-------------------------------------------

اے میرے آقا! آپ پر اللہ کی رحمت نازل ہوتی رہے جب تک کہ کبوتر بان درخت پر گنگناتے رہیں۔

☆☆☆

القصيدۃ الثانية

حماید فضل الرسول

۱۳۰۰ھ

﴿۱﴾

بِجَلَالِهِ الْمُتَفَرِّدِ	الْحَمْدُ لِلْمُتَوَحِّدِ
----------------------------	---------------------------

حمد و ثنا اس یکتا و تہا ذات کے لیے سزاوار ہے جو عظمت و جلال میں متفرد ہے۔

﴿۲﴾

وَ صَلَاةٍ مَوْلَانَا عَلَيَّ	خَيْرِ الْأَنْبِيَاءِ مُحَمَّدٍ
-------------------------------	---------------------------------

مولیٰ تبارک و تعالیٰ کی رحمت کاملہ اس ذات بابرکات محمد مصطفیٰ ﷺ پر نازل ہو جو مخلوق میں سب سے افضل و بہتر ہیں۔

﴿۳﴾

وَالصَّحْبِ سُحْبِ عَوَائِدِ	وَالْأَلِ أَمْطَارِ النَّدَى
------------------------------	------------------------------

اس آل پر نازل ہو جو عطا و بخشش کی بارشیں ہیں اور ان اصحاب رسول پر نازل ہو جو منافع و فوائد کی بدلیاں ہیں۔

حل لغات: أَمْطَار: باران ہا [النَّدَى: عطا] صَحْب: صاحب کی جمع، ساتھی۔
سُحْب: ابر ہا [سَحَاب کی جمع، بادل۔ عَوَائِد: الفوائد] عَائِد کی جمع بمعنی بھلائی، منفعت۔

﴿۴﴾

مِنْ كُلِّ شَأْنٍ أَبْعَدِ	لَا هُمْ قَدْ هَجَمَ الْعِدَى
----------------------------	-------------------------------

اے اللہ! دشمن قریب و بعید ہر جانب سے حملہ آور ہو چکے۔

حل لغات: لَا هُمْ: یعنی اللہم اے اللہ۔ هَجَمَ: ماضی واحد مذکر غائب از هَجَمَ هُجُومًا بمعنی حملہ کرنا۔ الْعِدَى: [اعداء] عَدُو کی جمع دشمن۔ شَأْنٍ: غایت و انتہی۔

تشریح: لاہم کے بارے میں بین السطور میں فرماتے ہیں ”لغة شائعة في اللهم“۔ اللہ کو پکارنے کے لیے لاہم اور اللہم دونوں عرب میں رائج ہیں، ان میں میم حرف ندا کے بدل

کے طور پر ہے، لسان العرب میں ہے:

قولہم لاہم واللہم فالمیم بدل من حرف النداء
ترجمہ: عرب کا قول لاہم اور اللہم ان میں میم حرف ندا کے بدل میں ہے۔

﴿۵﴾

فِي خَيْلِهِمْ وَرِجَالِهِمْ	مَعَ كُلِّ عَادٍ مُّعْتَدٍ
------------------------------	----------------------------

(وہ دشمن) سواروں پر اور پیادہ ہر ظالم و سرکش شخص کے ساتھ ہیں۔

حل لغات: خَيْلٌ: [سواراں] گھوڑے، مجازاً سوار۔ رِجَالٌ: [پیادگاں] راجل کی جمع بمعنی
پیدل چلنے والا۔ الْعَادِي: [ظالم]۔ مُّعْتَدِي: [متجاوز عن الحدود]: سرکش۔
تشریح: یہ ظرف گذشتہ شعر میں مذکور ہجَم فعل سے متعلق ہے۔

﴿۶﴾

هَآوِينَ زَلَّةً مُّثَبِّتٍ	بَاغِينَ ذَلَّةً مُّهْتَدٍ
-----------------------------	----------------------------

(اس حال میں کہ) وہ صاحب استقامت و ثبات کی ثابت قدمی میں لغزش چاہتے
ہیں، ہدایت یافتہ شخص کو ذلیل و رسوا کرنا چاہتے ہیں۔

حل لغات: هَآوِينَ: [خواہاں] ہاؤ کی جمع بمعنی چاہنے والا۔ زَلَّةٌ: [لغزش]۔ بَاغِينَ: [طالبین]
باغی کی جمع بمعنی طالب۔ مُّهْتَدِي: ہدایت یافتہ۔
تشریح: ہاوین اور باغین ہجَم فعل کے فاعل العدی کا حال ہیں۔ زلہ اور ذلہ میں جناس ہے
جو لطف سے خالی نہیں۔

﴿۷﴾

لَكِنَّ عَبَدَكَ امِنٌ	اِذْمَنْ دَعَاكَ يُؤَيِّدُ
------------------------	----------------------------

لیکن تیرا بندہ مامون و محفوظ ہے کیونکہ جس نے تجھے پکارا اس کی تائید کی جاتی ہے۔

حل لغات: يُؤَيِّدُ: اس کی تائید کی جاتی ہے، مضارع مجہول۔

تشریح: دشمنوں کا ہجوم ضرور ہے اور وہ صاحب استقامت اور صاحب ہدایت کے قدم متزلزل کرنا
چاہتے ہیں لیکن اے پروردگار! تیرا بندہ ان کے مکر و فریب اور زلت و ذلت سے محفوظ و مامون ہے،
اس لیے کہ اس نے تجھے مدد کے لیے پکارا ہے اور جو بھی تجھے مدد کے لیے پکارتا ہے تیری جانب سے

اس کی تائید و نصرت کی جاتی ہے۔ من دعاك شرط ہے یوید جزا ہونے کی بنیاد پر مجزوم ہے۔

﴿۸﴾

يَدُ نَاصِرِي أَقْوَى يَدِي	لَا أَخْتَشِي مِنْ بَأْسِهِمْ
-----------------------------	-------------------------------

میں ان کی قوت و طاقت سے بالکل نہیں ڈرتا ہوں اس لیے کہ میری مدد کرنے والے کا ہاتھ سب سے طاقتور ہاتھ ہے۔

حل لغات: لَا أَخْتَشِي: [نہی ترسم] میں نہیں ڈرتا ہوں۔ بَأْسٌ: طاقت و قوت۔

تشریح: میں دشمنوں کی طاقت و قوت سے خوف زدہ نہیں ہوں کیوں کہ میرا مدد فرمانے والا اللہ ہے اور اس کی طاقت و قوت کے مقابلے میں کوئی طاقت نہیں ہے۔

﴿۹﴾ ﴿۱۰﴾

كَنَزَ الْفَقِيرِ الْفَاقِدِ	يَا رَبِّ يَا رَبَّاهُ يَا
فِي نَحْرِ كُلِّ مُهَدَّدٍ	بِكَ أَلْتَجِي بِكَ أَدْفَعُ

اے میرے پروردگار! اے فقیر و محتاج کے خزانہ گم گشتہ! میں تیری پناہ میں آتا ہوں اور تیرے ذریعے ہر ڈرانے دھمکانے والے کو دفع کرتا ہوں۔

حل لغات: فَاقِدٌ: گم کردہ، گمشدہ۔ نَحْرٌ: [بہ پیش سینہ] سینہ کا بالائی حصہ۔ مُهَدَّدٌ: [ترسانندہ] اسم فاعل از هَدَدَ يَهْدِدُ بمعنی دھمکی دینے والا۔
تشریح: مصرع ثانی میں اَدْفَعُ اَشْبَاعِ ضَمَمَ کے ساتھ اَدْفَعُوْ بڑھا جائے گا۔

﴿۱۱﴾

أَنْتَ الْقَوِيُّ الْقَوْنِي	أَنْتَ الْقَدِيرُ فَأَيَّدْ
------------------------------	-----------------------------

تو طاقت و قوت والا ہے لہذا مجھے قوت عطا فرما تو قدرت والا ہے میری تائید و نصرت فرما۔

﴿۱۲﴾

فَبِأَلَى الْعَظِيمِ تَوَسَّلِي	بِكِتَابِهِ وَبِأَحْمَدِ
---------------------------------	--------------------------

رب العالمین کی بارگاہ میں میرا وسیلہ اس کی کتاب (قرآن) اور رسول احمد مجتبیٰ محمد مصطفیٰ ﷺ ہیں۔

تشریح: بارگاہ رب العزت میں اپنے وسیلے بیان فرما رہے ہیں۔ ان وسیلوں کا بیان شعر نمبر ۱۵/

تک ہوا ہے۔

﴿۱۳﴾

وَبِمَنْ هَدَىٰ وَبِمَنْ هُدِيَ	وَبِمَنْ آتَىٰ بِكَلَامِهِ
---------------------------------	----------------------------

اور (میرا وسیلہ) وہ ذات گرامی ہے جو اس کا کلام لے کر آئی اور وہ جس نے ہدایت دی اور وہ ذوات قدسیہ جو ہدایت یافتہ ہیں۔

تشریح: بین السطور میں وضاحت فرماتے ہیں کہ کلام لانے والے سے روح الامین حضرت جبریل علیہ السلام، ہدایت دینے والے سے جناب رسالت مآب ﷺ اور ہدایت یافتہ سے اصحاب کرام رضی اللہ تعالیٰ عنہم اجمعین کی ذوات گرامی مراد ہیں۔

﴿۱۴﴾

وَبِمَنْبَرٍ وَبِمَسْجِدٍ	وَبِطَيْبَةِ وَبِمَنْ حَوَتْ
---------------------------	------------------------------

اور (میرا وسیلہ) مدینہ طیبہ، اس کے ساکنین، منبر رسول اور مسجد نبوی ہیں۔

حل لغات: حَوَتْ: [أَحَاطَتْ] اس نے گھیرا۔

تشریح: بین السطور میں بمن حوت (ساکنین مدینہ) کی تشریح فرماتے ہیں کہ اس سے حضور اکرم ﷺ آپ کے دونوں ساتھی یعنی صدیق اکبر و فاروق اعظم اور اہل بقیع مراد ہیں۔

﴿۱۵﴾

مِنْ عِنْدِ رَبِّ وَاجِدٍ	وَبِكُلِّ مَنْ وَجَدَ الرِّضَا
---------------------------	--------------------------------

اور ہر وہ ذات (میرا وسیلہ ہے) جس نے رب کریم کی بارگاہ سے خوشنودی و رضا پائی۔

﴿۱۶﴾

وَقِنِي مَكِيدَةَ كَائِدٍ	لَا هُمْ فَادْفَعُ شَرَّهُمْ
---------------------------	------------------------------

اے اللہ! تو ان دشمنان اسلام کے شر و فساد کو دور فرما اور مکر و فریب دینے والے کے مکر سے مجھے بچا۔

حل لغات: مَكِيدَةُ: مکر، دھوکہ۔ كَائِدٌ: [قاصد سو] مکر و فریب کرنے والا۔

﴿۱۷﴾

فَبَدِّلْ حِفْظَكَ أَرْتَدِي	لَا هُمْ سِتْرُكَ مُسْبَلٌ
------------------------------	----------------------------

اے اللہ! تیرا پردہ حمایت تھا ہوا ہے تو تیری حفاظت کی چادر میں زیب تن کرتا ہوں۔
حل لغات: سِتْرٌ: [پردہ]۔ مُسْبَلٌ: اسم مفعول از أَسْبَلَ السِّتْرَ معنی پردہ لٹکانا۔ ذَيْلٌ: دامن۔
 أَرْتَدِي: [الْبَسُ الرَّدَاءَ] مضارع متکلم بمعنی چادر اوڑھنا۔

﴿١٨﴾

عَبَدَ الْمَجِيدَ يُمَجِّدُ	فَضَّلَ الرَّسُولَ لَنَا وَمَنْ
-----------------------------	---------------------------------

فضل رسول ہمارے لیے ہے اور وہ شخص جس نے بزرگی والے رب کی عبادت کی تو
 بزرگی و برتری والا ہو گیا۔

حل لغات: يُمَجِّدُ: مضارع مجہول از مَجَّدَ يُمَجِّدُ بمعنی بزرگی والا ہونا۔
تشریح: یہاں لفظی معنی بھی مراد ہو سکتا ہے، جیسا کہ ترجمہ کیا گیا ہے اور فضل رسول کو علم مان کر
 یہ ترجمہ بھی ہو سکتا ہے کہ سیف اللہ المسلمول شاہ فضل رسول ہمارے ہیں، اسی طرح مصرع ثانی
 میں مَنْ عَبَدَ الْمَجِيدَ سے اشارتاً ممدوح کے والد گرامی حضرت مولانا شاہ عین الحق عبد المجید
 قادری بدایونی کی ذات گرامی بھی مراد لی جاسکتی ہے۔

﴿١٩﴾

مَوْلَى لِعَاتٍ مُفْسِدٍ	اللَّهُ مَوْلَانَا وَلَا
--------------------------	--------------------------

اللہ تعالیٰ ہمارا مولا ہے کسی سرکش و مفسد کا کوئی مددگار نہیں۔

حل لغات: عَاتٍ: [سرکش]۔

تشریح: بین السطور میں فرماتے ہیں ”اقتباس من حدیث یوم أحد“، یعنی یہ یوم احد والی
 حدیث سے اقتباس ہے۔

میدان احد میں جنگ کے اختتام پر ابوسفیان نے نعرہ بلند کیا ”اعل هبل“ حضور اکرم ﷺ
 نے صحابہ سے فرمایا کہ اس کو جواب دو ”اللہ اعلیٰ و اجل“، اس کے جواب میں ابوسفیان نے
 کہا ”لنا عزی ولا عزی لکم“، ہماری مدد کے لیے عزی (بت) ہے تمہارے لیے کوئی عزی
 نہیں ہے، حضور اکرم ﷺ نے صحابہ سے فرمایا کہ جواب دو ”اللہ مولانا ولا مولا لکم“۔ (صحیح
 بخاری: حدیث نمبر ۴۰۴۳)

﴿۲۰﴾

فُرَانْنَا فُرْبَانْنَا	وَاللَّهُ أَقْرَبُ شَاهِدٍ
-------------------------	----------------------------

ہمارا قرآن ہمارے لیے تقرب الہی حاصل کرنے کا وسیلہ ہے اور اللہ قریب ترین شاہد ہے۔

حل لغات: فُرْبَان: [أَي مَا يَتَقَرَّبُ بِهِ إِلَى اللَّهِ تَعَالَى] ہر وہ چیز جس کے ذریعے اللہ کا قرب حاصل کیا جائے۔

﴿۲۱﴾

لَا بَارَكْتَ يَدُ رَبِّنَا	فِي نَجْدِ أَهْلِ مَفَاسِدٍ
-----------------------------	-----------------------------

ہمارے رب کا دست قدرت اہل مفاسد کے نجد میں برکت نہ دے۔

حل لغات: مَفَاسِدٌ: مَفْسَدَةٌ کی جمع بمعنی سبب فساد یا فساد۔

تشریح: یہاں سے شعر نمبر ۲۳ تک ایک حدیث سے استفادہ ہے، شعر نمبر ۲۴ میں اس کی طرف اشارہ کیا ہے۔

﴿۲۲﴾

فِيهَا الزَّلَازِلُ وَالْفِتَنُ	وَبِهَا جُنُودٌ مُطَرَّدٌ
---------------------------------	---------------------------

وہاں فتنے اور زلزلے ہیں اور وہاں مردود دھتکارے ہوئے کے لشکر ہیں۔

حل لغات: زَلَازِلٌ: زَلْزَلَةٌ کی جمع زلزلہ۔ فِتْنٌ: فِتْنَةٌ کی جمع بمعنی آزمائش، فتنہ۔ مُطَرَّدٌ: [وہو

شیطان رحیم] دھتکارا ہوا، نکالا ہوا۔

تشریح: فِيهَا اور وَبِهَا کی ضمیر متصل اور اگلے شعر میں واقع ہی کی ضمیر منفصل کا مرجع گذشتہ شعر میں واقع لفظ نَجْدِ ہے، نجد سے اگر ایک مخصوص شہر کا نام مراد لیا جائے تو یہ مؤنث ہوگا اور ہا اور ہی ضمیر مؤنث کا مرجع بن جائے گا۔ اگر وہ مخصوص شہر مردانہ ہو تو لفظی اعتبار سے یہ مذکر ہے لہذا اصل کا اعتبار کرتے ہوئے آپ فِيهَا كَوْفِيهِ، وَبِهَا كَوْبِهِ اور هِيَ كَوْهِيَ بھی پڑ سکتے ہیں اس سے شعر کا وزن متاثر نہیں ہوگا۔ اس کی وضاحت حاشیہ میں یوں فرماتے ہیں:

أَنْتَ الضَّمَاثِرُ عَلَى اعْتِبَارِ الْبَلَدَةِ وَإِنْ شَعْتَ ذَكَرْتَ عَلَى الْأَصْلِ

ترجمہ: شہر کا اعتبار کرتے ہوئے ضمیریں مؤنث لائی گئی ہیں، اگر تم چاہو تو اصل

کی بنیاد پر ضمیروں کو مذکر بھی کر سکتے ہو۔

﴿۲۳﴾

قَرْنُ الْعَيْنِ الْأَعْيُنِ	هِيَ مَطْلَعُ الْقَرْنِ الدَّنِيِّ
------------------------------	------------------------------------

نجد اس گھٹیا سینگ کے طلوع ہونے کا مقام ہے جو سرکش معاند (شیطان) کا سینگ ہے۔

حل لغات: مَطْلَعُ: اسم ظرف بمعنى طلوع ہونے کی جگہ۔ قَرْنُ: سینگ۔ الدَّنِيِّ: گھٹیا۔ العَيْنِ: سرکش۔ اَعْيُنُ: اسم تفضیل بمعنى بہت زیادہ سرکش۔

﴿۲۴﴾

خَبَرٌ صَحِيحٌ مُسْنَدٌ	فَبِذَا آتَانَا الْعِلْمُ فِي
-------------------------	-------------------------------

اس کا علم ہمارے پاس صحیح مسند خبر میں آیا ہے۔

تشریح: اس صحیح خبر سے صحیح بخاری کی وہ حدیث پاک مراد ہے جس میں حضور رسالت مآب ﷺ نے شام اور یمن کے لیے برکت کی دعا فرمائی، صحابہ نے عرض کیا یا رسول اللہ ہمارے نجد میں بھی برکت کی دعا فرمائیں، آپ نے پھر شام و یمن کے لیے دعا فرمائی، پھر صحابہ نے وہی عرض کیا، آپ نے پھر وہی دعا فرمائی، تیسری بار جب صحابہ نے نجد کے لیے دعا فرمانے کو عرض کیا تو اس صادق و مصدوق نے ارشاد فرمایا:

هناك الزلازل والفتن وبها يطلع قرن الشيطان (صحیح بخاری: کتاب الفتن، حدیث نمبر ۷۰۹۴)

ترجمہ: وہاں (نجد میں) زلزلے اور فتنے ہوں گے اور وہاں سے شیطان کا سینگ طلوع ہوگا۔

اگلے شعر سے گریز کر کے حضور سیف اللہ المسلمول کی مدح کی طرف آرہے ہیں۔ اس سے پہلے فتنہ نجد اور وہاں قرن شیطان کے طلوع ہونے کا ذکر آگے آنے والی مدح سے ایک خاص مناسبت رکھتا ہے، کیوں کہ اب جس ذات گرامی کی مدح شروع ہو رہی ہے اس نے اپنی تصانیف کے ذریعے اس فتنے کے رد و ابطال میں سعی بلیغ فرمائی۔ آپ کی تصانیف 'سوط الرحمن علی قرن الشيطان'، 'المعتقد الممتقد' اور سیف الجبار وغیرہ اس پر شاہد عدل ہیں۔ آپ کی اس شان کا اعتراف استاد مطلق علامہ فضل حق خیر آبادی نے ان الفاظ میں فرمایا ہے:

ذائع الصيت في إنجاد الحق وفلّ قرن طلع من النجد في الأغوار
والأنجاد (تقریظ المعتقد المعتقد: ص ۲)

ترجمہ: حق کی نصرت میں اور ہر نشیب و فراز میں مقام نجد سے نمودار ہونے
والے سینگ کو کند کرنے میں زبردست شہرت رکھتے ہیں۔

المعتقد المعتقد میں حضور سیف اللہ المسلمول نے فتنہ نجد اور فرقہ وہابیہ کا جو رد فرمایا اس کے بارے
میں علامہ رقم طراز ہیں:

وافترض بها عوار الأعا ورالردية، من المعتزلة والنجدية، فإذا قد نجد
بها الحق نجودا، ترك كل نجدي منكودا منجودا، بل هالكاً
ملحودا (تقریظ المعتقد المعتقد: ص ۲)

ترجمہ: اس (المعتقد المعتقد) کے ذریعے معتزلہ اور نجدیوں جیسے تباہ شدہ عقل
کے اندھوں کے عیبوں کا پردہ فاش ہو گیا، چنانچہ اس کے ذریعے حق بالکل واضح
ہو گیا اور ہر نجدی کو شکست خوردہ اور ز میں بوس کر دیا بلکہ ہلاک اور زیر لحد کر دیا۔

﴿۲۵﴾

وَلْيَعْلُ وَيَسْتَنْجِدُ	هَافَلْيَكِدُنِي مَن يَشَأُ
---------------------------	-----------------------------

خبردار جو چاہے میرے ساتھ مکرو فریب کرے، تکبر و سرکشی اور دلیری دکھائے۔

حل لغات: ہا: [کلمہ تنبیہ] بمعنی خبردار۔ فلیکدنی: مضارع مجزوم بلام الطلب اصل میں
يَكِيدُنِي تھا، از كَادَهُ كَيْدًا بمعنی مکرو فریب کرنا۔ وَيَعْلُ: فِي الْأَرْضِ تَكْبِرُ كَرْنًا۔
وَيَسْتَنْجِدُ: [دلیری کند] مضارع مجزوم از استنجد بمعنی دلیر ہونا۔

تشریح: مصرع ثانی میں وارد لفظ ليعل کی تشریح بین السطور میں فرماتے ہیں:

أي ليبغ إن فرعون علا في الأرض

یعنی ليعل لیبغ کے معنی میں ہے جیسے إن فرعون علا في الارض میں علا بغی کے معنی میں ہے۔

﴿۲۶﴾

وَلْيَجْمَعَنَّ شُرَكَاءَهُ	أَنَا فِي حِمَايَةِ وَاحِدٍ
-----------------------------	-----------------------------

اور اپنے شریکوں کو (حمایتی بنا کر) جمع کر لے میں فقط ایک ذات کی حمایت و

تشریح: وہ ایک ذات کون ہے اس کی وضاحت آگے کے شعروں میں آرہی ہے۔

﴿۲۷﴾

فَلْيَدْعُ نَادِيَّ نَجْدِهِ	نَدْعُوْ زَبَانِيْ اَنْجَدِ
------------------------------	-----------------------------

وہ اپنے نجبر کی مجلس (ہم نشینوں) کو پکارے، ہم (حق کے) بہادر سپاہیوں کو بلاتے ہیں۔

حل لغات: نَادِي [انجمن] - زَبَانِي [سپاہی] - اَنْجَد [اشجع] بہت زیادہ بہادر۔

تشریح: یہ ایک آیت کریمہ سے استفادہ ہے۔ ایک موقع پر ابو جہل بد بخت نے حضور رسالت مآب ﷺ کو مسجد حرام میں نماز ادا فرمانے سے روکا، اس پر حضور اکرم ﷺ نے سختی سے اس کو جھڑک دیا، اس بد بخت نے گستاخانہ انداز میں کہا کہ آپ مجھے جھڑکتے ہیں میں اپنی مدد کے لیے نوجوانوں اور طاقت وروں کو بلالوں گا، مکہ میں مجھ سے زیادہ بڑی مجلس والا کوئی نہیں۔ اس کی اس گستاخی کے جواب میں پروردگار عالم نے ارشاد فرمایا:

كَلَّا لَنْ لَّمْ يَنْتَه لَنْسَفْعَاً بِالنَّاصِيَةِ نَاصِيَةً كَاذِبَةٍ خَاطِئَةٌ فَلْيَدْعُ نَادِيَهُ سَنَدَعُ
الزبانية (العلق: آیت ۱۵ تا ۱۸)

ترجمہ: خبردار! اگر وہ (گستاخی سے) باز نہ آیا تو ضرور ہم اس کو پیشانی کے بالوں سے پکڑ کر گھسیٹیں گے، وہ پیشانی جو جھوٹی اور خطا کار ہے، پس وہ پکارے اپنے ہم نشینوں کو، ہم بھی عنقریب (دوزخ کے) سپاہیوں کو بلا لیں گے۔

﴿۲۸﴾

اَسَدٍ صَوُوْلٍ ضَامِرٍ	بَطْلٍ كَاغْبَرِ اَسَدٍ
-------------------------	-------------------------

بھوکا سخت حملہ آور شیر، بہادر خاکستر رنگ والے شیر کی طرح۔

حل لغات: صَوُوْلٍ [بسیا حملہ آور] بہت زیادہ حملہ کرنے والا۔ ضَامِرٍ [گرسنہ] بھوکا۔

بَطْلٍ [شجاع] - اَغْبَرِ [الأسد الأغبر اللون أشد الأسود] خاکستر رنگ والا شیر۔ اَسَدٍ: [شیراں] اَسَدٌ کی جمع اور یہ شاذ ہے۔

تشریح: اپنی مدد کے لیے جس کو پکاریں گے اس کی صفات بیان ہو رہی ہیں۔ صَوُوْلٍ کا معنی سخت حملہ کرنے والا شیر ہے، اس پر ضامر کی صفت کا اضافہ کیا، ضامر بھوکے شیر کو کہتے ہیں، یہ

بات معلوم ہے کہ بھوک کی حالت میں شیر اور بھی خطرناک ہو جاتا ہے۔ ضامر کی وضاحت کرتے ہوئے بین السطور میں لکھتے ہیں: ای گرسنه والأسد إذ ذاك أشد صولة۔

﴿۲۹﴾

فَضْلُ الرَّسُولِ هُوَ الَّذِي	وَالْأَهْ كُفْلٌ مُسَدَّدٌ
--------------------------------	----------------------------

فضل رسول کی ہی وہ ذات (بابرکات) ہے جس سے ہر راہ راست پر چلنے والے کو

عقیدت ہے۔

حل لغات: وَالْأَهْ: [أَحْبَهُ] محبت کرنا۔ مُسَدَّدٌ: [راست کردہ شد] اسم مفعول از سَدَّدَ بمعنی راہ راست کی طرف رہنمائی کرنا۔

تشریح: شعر نمبر ۲۵ سے جو مضمون شروع ہوا تھا وہ یہاں مکمل ہو رہا ہے۔ ان پانچ شعروں کا مجموعی مفہوم یہ بنا کہ جو میرے ساتھ مکر و فریب کرنا چاہے وہ سامنے آئے، جتنی چاہے سرکشی اور دلیری دکھائے، میرے مقابلے میں اپنے مددگار اور حمایتی جمع کر لے میں اس کی پرواہ نہیں کرتا کیوں کہ میں ایک ذات گرامی (حضور سیف اللہ المسلمول) کی حمایت و حفاظت میں ہوں۔ اب میں چیلنج کرتا ہوں کہ مکر و فریب کرنے والو! تم اپنے نجد کے مددگاروں اور ہم نشینوں کو مقابلے کے لیے لے آؤ ہم اپنے بہادر سپاہی (حضور سیف اللہ المسلمول) کو لارہے ہیں، جن کی شان یہ ہے کہ سخت حملہ آور شیر کی طرح دشمنان خدا اور رسول پر حملہ کرنے والے ہیں، ان کا نام نامی فضل رسول ہے، ان کی شان یہ ہے کہ ہر وہ شخص جو راہ راست اور صراط مستقیم پر ہے وہ ان سے محبت کرتا ہے۔ اس آخری شعر میں حضور سیف اللہ المسلمول کی محبت کو راہ راست پر چلنے والے کی پہچان بتایا ہے، یہی بات آپ نے مدوح کے صاحبزادے حضور تاج الفحول محبت رسول مولانا عبدالقادر بدایونی قدس سرہ کے بارے میں بھی کہی ہے، فرماتے ہیں:

ٹھیک معیار سنیت ہے آج تیری حب و ولا محبت رسول

﴿۳۰﴾

وَمُؤَافِقٌ لِّمُؤَافِقٍ	يَحْطَى بِأَوْفَقِ مَقْصِدٍ
--------------------------	-----------------------------

اور وہ جس توفیق یافتہ کے موافق ہوتے ہیں وہ کامیاب ترین مقصد سے بہرہ ور

ہوتا ہے۔

حل لغات: مُوَفَّقٌ: اسم مفعول بمعنی توفیق دیا ہوا۔ يَحْطَى: بہرہ ور شود [أَوْفَق: موافق ترین۔

﴿۳۱﴾

أَعْظَمَ بِهِ كَمَ فَازَ مِنْ	فَضْلٍ وَمَجْدٍ مَاجِدٍ
-------------------------------	-------------------------

وہ کتنی عظمت والے ہیں! وہ کتنے فضل و کرم اور بزرگی سے کامیاب و کامران ہو گئے۔

حل لغات: أَعْظَمَ بِهِ: [صِيغَةُ تَعَجُّبٍ] کیا ہی عظیم ہے۔

﴿۳۲﴾

أَكْرَمَ بِهِ كَمَ حَازَ مِنْ	فَيْضٍ وَجُودٍ جَائِدٍ
-------------------------------	------------------------

وہ کتنے مکرم و معزز ہیں! انہوں نے کتنی فیاضی و سخاوت کو جمع کر لیا ہے۔

حل لغات: أَكْرَمَ بِهِ: صِيغَةُ تَعَجُّبٍ، کتنا مکرم ہے۔ حَازَ: [جَمَعَ] ماضی واحد مذکر غائب از حَازَ حَوْزًا بمعنی جمع کرنا۔

﴿۳۳﴾

أَنْظُرَ بَوَارِقَهُ إِذَا	بَرَقَتْ بِعَلْيَا فَرَقْدَ
----------------------------	-----------------------------

ان کی بجلیوں کو دیکھو جب وہ فلک کی بلندیوں پر چمکتی ہیں۔

حل لغات: عَلِيًّا: [بلندی] شعر میں ہمزہ کو تخفیف کی بنا پر حذف کر دیا گیا ہے۔

تشریح: مصرع اولیٰ میں لفظ 'بوارق' کا لفظی معنی لیں تو ممدوح کی عام تصانیف مراد ہوں گی۔ اس کو بطور علم بھی لے سکتے ہیں تو ممدوح کی تصنیف 'البوارق المحمدية لرحم الشياطين النجدية' کی طرف اشارہ ہوگا۔

فرقد کی وضاحت بین السطور میں فرماتے ہیں:

اسم کو کبین في فلک البروج و هما فرقدان۔

فلک البروج میں دو ستاروں کا نام ہے، یہ فرقدان (کہلاتے) ہیں۔

یہ قطب شمالی کے قریب ایک روشن ستارہ کا نام ہے، اسی کے پہلو میں ایک دوسرا ہے جو اس سے کم روشن ہوتا ہے اور یہ دونوں فرقدان کہلاتے ہیں۔ (مصباح اللغات: مادہ فرق)

﴿۳۴﴾

مِنْ وَاقِدٍ مُتَوَقِّدٍ	نِعْمَ الضِّيَاءُ وَيَالَهُ
--------------------------	-----------------------------

کیا ہی اچھی روشنی ہے اور وہ کیا ہی تعجب خیز روشن اور فروزاں کرنے والے ہیں۔
حل لغات: ضیاء: روشنی۔ یالہ: [ندائے تعجب]۔ واقِد: [روشن] اسم فاعل بہت زیادہ روشن۔ متَوَقِّد: [فروزاں] اسم فاعل بمعنی روشن کرنے والا۔

﴿۳۵﴾

مَنْ شَاءَ إِلَّا الْمُعْتَدِي	بَلَغَ الْمَرَامَ بِنُورِهَا
--------------------------------	------------------------------

ان (بجلیوں) کے نور کے ذریعے جس نے بھی چاہا مقصد و مراد کو پالیا سوائے
 حد سے گزرنے والے (سرکش) کے۔
حل لغات: المَرَام: مقصد۔ الْمُعْتَدِي: [المتجاوز عن حدود الله تعالى] اسم فاعل بمعنی سرکشی کرنے والا، حدودِ الہی سے تجاوز کرنے والا۔
تشریح: بنور میں ہاکی ضمیر بوارق کی جانب راجع ہے، یہاں بھی وہی دونوں احتمال ہیں جن کا ذکر شعر ۳۳ کی تشریح کے ضمن میں ہوا۔

﴿۳۶﴾

لَوْ كَانَ لَمْ يَتَمَرَّدْ	لَرَأَى السَّبِيلَ كَمَا نَرَى
-----------------------------	--------------------------------

وہ بھی راہِ راست دیکھ لیتا جیسا کہ ہم دیکھ رہے ہیں اگر وہ سرکشی و نافرمانی نہ کرتا۔
حل لغات: لَمْ يَتَمَرَّدْ: مضارع منفی واحد مذکر غائب بمعنی نافرمانی کرنا، سرکشی کرنا۔
تشریح: ان کی تصانیف روشن و تابناک ہیں، ان کا مطالعہ کرنے والے ان سے فیض حاصل کر رہے ہیں اور ان کے مضامین کی روشنی میں ہدایت کا راستہ طے کر رہے ہیں، لیکن سرکش اور باغی لوگ ان کے فیض سے محروم ہیں۔ اگر وہ سرکشی نہ کرتے تو جس طرح ہم نے اس روشنی میں اپنے راستے کو طے کیا ہے وہ بھی منزلِ ہدایت تک پہنچ جاتے۔

﴿۳۷﴾

كَيْفَ مَوْذِعًا	لَكِنَّ مَخْتَارَ الْعَمَى
------------------	----------------------------

لیکن اندھے پن کو اختیار کرنے والا وہ تو قومِ شہود کی طرح ہے، سرے کو ناپسند کرتا ہے۔

حل لغات: مُخْتَارُ الْعَمَى: [پسند کنندہ کوری] اندھے پن کو اختیار کرنے والا۔ اِثْمِد: [سرمہ]

تشریح: یہ ایک آیت کریمہ سے استفادہ ہے، رب العزت کا فرمان ہے:

وَأَمَّا ثَمُودُ فَهَدَيْنَاهُمْ فَاسْتَحَبُوا الْعَمَى عَلَى الْهُدَى فَأَخَذَتْهُمُ صَاعِقَةٌ

العذاب الهون بما كانوا يكسبون

ترجمہ: اور رہی قوم ثمود تو ہم نے ان کو ہدایت دی مگر انہوں نے ہدایت کے

مقابلے میں اندھا رہنا ہی پسند کیا تو انہیں ذلت و رسوائی کے کڑک والے

عذاب نے پکڑ لیا۔

اِثْمِد ایک قسم کا پتھر ہے جس سے سرمہ تیار کیا جاتا ہے۔ دوسرے مصرع میں ثمود اور اِثْمِد کا

اجتماع بھی لطف دے رہا ہے۔

﴿۳۸﴾

فَعَمَى وَأَعْمَى مَنْ يَلِي	وَكَذَٰكَ كُلُّ مُبَعَّدٍ
------------------------------	---------------------------

تو وہ بینائی سے محروم ہو گیا اور اس نے ہم نشینوں کو بھی اندھا کر دیا اور اسی طرح ہر

(رحمت الہی سے) دور کیا جانے والا ہوتا ہے۔

حل لغات: عَمَى: [کور شد] اندھا ہو گیا۔ اَعْمَى: [کور کرد] اس نے اندھا کر دیا۔ مَنْ يَلِي:

[مَنْ تَوَلَّى أَمْرَهُ] جو اس کا کام سنبھالتے تھے یعنی ہم نشین۔ مُبَعَّدٌ: اسم مفعول بمعنی رحمت الہی سے

دور کیا ہوا۔

تشریح: رحمت الہی سے دور کیا گیا ہر شخص ایسا ہی ہوتا ہے کہ وہ خود بھی کور چشم ہو جاتا ہے اور اپنے

ہم نشین کو بھی حق دیکھنے سے اندھا کر دیتا ہے۔

﴿۳۹﴾

عَلَيْتُهُ شِقْوَتُهُ وَقَدْ	بُدِي الْكِتَابُ بِمَا بُدِي
------------------------------	------------------------------

اس پر اس کی شقاوت و نحوست غالب آگئی، یقیناً لوح محفوظ کا جس سے آغاز ہونا تھا

آغاز ہوا۔

حل لغات: بُدِي: [آغاز کردہ شد] ماضی مجہول از بُدَى۔ الْكِتَابُ: [کتاب القدر]

تشریح: پہلے مصرع میں ایک آیت کریمہ سے استفادہ کیا ہے، رب العزت کا فرمان ہے کہ:

قالوا ربنا غلبت علينا شقوتنا و كنا قوماً ضالين (المؤمنون: آیت ۱۰۶)
ترجمہ: وہ (کافر) کہیں گے کہ اے ہمارے رب ہم پر ہماری بدبختی غالب آئی
اور ہم گمراہ لوگ تھے۔

دوسرے مصرع میں ایک حدیث پاک سے استفادہ ہے۔ حضرت عبداللہ ابن مسعود رضی اللہ تعالیٰ عنہ سے مروی ہے کہ حضور اکرم ﷺ نے ارشاد فرمایا کہ جب ماں کے پیٹ میں بچے کے اندر روح پھونکی جاتی ہے تو اس کا رزق، اس کی موت کا وقت اور اس کا عمل لوح محفوظ میں لکھ دیا جاتا ہے، خدا کی قسم تم میں سے کوئی شخص جنت کا عمل کرتا ہے یہاں تک کہ اس میں اور جنت میں صرف ایک ہاتھ کا فاصلہ رہ جاتا ہے تو نوشتہ قسمت سبقت کرتا ہے اور وہ دوزخیوں والا عمل کرتا ہے تو وہ دوزخ میں داخل کر دیا جاتا ہے۔ تم میں سے کوئی شخص جہنمی لوگوں کا عمل کرتا ہے، یہاں تک کہ اس میں اور جہنم میں ایک ہاتھ کا فاصلہ باقی رہ جاتا ہے تو نوشتہ تقدیر سبقت کرتا ہے اور وہ اہل جنت کا عمل کرتا ہے اور اس کو جنت میں داخل کر دیا جاتا ہے۔ (ملخصاً از صحیح مسلم: حدیث نمبر ۲۶۴۳)

﴿۴۰﴾

وَيَلَّا لَكُمْ بَل لَّيْسَ ذَا	وَيَلَّا وَلَكِنْ فِي الْعَدَبِ
---------------------------------	---------------------------------

اُس کے لیے ویل ہے، لیکن یہ ویل نہیں بلکہ کل (قیامت کے دن) کی ویل ہوگی۔

حل لغات: العَدَبُ: [يوم القيامة] کل، مگر یہاں قیامت کا دن مراد ہے۔

تشریح: جس نے ہدایت حاصل نہیں کی اور سرکشی و طغیان پر آمادہ رہا اس کے لیے ویل ہے اور ویل بھی دنیا کی نہیں بلکہ کل قیامت کے دن کی ویل۔ بین السطور میں وضاحت فرماتے ہیں: أي ولكن الويل كل الويل يوم الجزاء۔

ویل کے معنی ہلاکت و تباہی کے آئے ہیں اور ویل جہنم کی ایک وادی کا نام بھی ہے۔

﴿۴۱﴾

لَوْ يَفْتَدِي مِنْ بُؤْسِهِ	لَكِنَّهُ لَنْ يَفْتَدِي
------------------------------	--------------------------

اگر وہ (ضال و مظل) اپنے عذاب کا فدیہ دینا چاہے تو فدیہ تو ہرگز نہیں چلے گا۔

حل لغات: يَفْتَدِي: [فديہ دہد] فدیہ دینا، مال دے کر قیدی کو چھڑانا۔ بُؤْسِهِ: [عذابه]۔

تشریح: فدیہ سے مراد وہ مال ہے جس کو دے کر آدمی قید سے رہائی حاصل کر لیتا ہے۔ لیکن یہ

ضال و مضل جس 'ویل' میں ڈالا جائے گا اس میں فدیہ دے کر باہر آنے کا سوال پیدا نہیں ہوتا۔ اس شعر میں قرآن کریم کی ایک آیت کریمہ سے استفادہ ہے۔ رب کریم ارشاد فرماتا ہے:

إِنَّ الَّذِينَ كَفَرُوا لَأَن لَّهُمْ مَا فِي الْأَرْضِ جَمِيعًا مِثْلَهُ مَعَهُ لِيَفْتَدُوا بِهِ مِنْ عَذَابِ يَوْمِ الْقِيَامَةِ مَا تُقْبَلُ مِنْهُمْ وَلَهُمْ عَذَابٌ أَلِيمٌ (المائدہ: آیت ۳۶)

ترجمہ: اگر کافروں کے پاس جو کچھ زمین میں ہے وہ اور اسی کی مثل اور بھی ہو وہ اسے دے کر قیامت کے عذاب سے نجات چاہیں تو ان سے قبول نہیں کیا جائے گا اور ان کے لیے دردناک عذاب ہے۔

﴿۴۲﴾

يَا قَاصِمًا لِمُعَانِدٍ	فَاللَّهُ يَجْزِيكَ الْجَزَا
--------------------------	------------------------------

اے معاند و سرکش کی کمر توڑنے والے! اللہ آپ کو بہتر جزا عطا کرے۔

حل لغات: قَاصِمٌ: [کمر شکن] اسم فاعل بمعنی توڑنے والا۔ مُعَانِدٌ: سرکش۔

تشریح: حضور سیف اللہ المسلمول کی بارگاہ میں عرض کرتے ہیں کہ آپ نے اپنی تصانیف اور قلم سیال کے ذریعے گویا بدنہ ہی اور گمراہ فرقوں کی کمر توڑ دی، اللہ تعالیٰ آپ کو اس کی جزائے خیر عطا فرمائے۔

﴿۴۳﴾

يَحْمِي عَنِ النَّهْجِ الرَّدِيِّ	إِذْ كَانَ هَدِيكَ هَادِيًا
-----------------------------------	-----------------------------

کیونکہ (اے ممدوح) آپ کی سیرت و روش ہدایت دینے والی ہے اور برے طریقے سے حفاظت کرتی ہے۔

حل لغات: هَدَى: [روش] سیرت، طریقہ، کہا جاتا ہے مَا أَحْسَنَ هَدْيِهِ، اس کی سیرت کس قدر اچھی ہے۔ يَحْمِي: [یمنع] بچاتا ہے، روکتا ہے۔ النَّهْجِ: [راہ] راستہ، راہ راست۔ الرَّدِيِّ: برا، گھٹیا۔

﴿۴۴﴾

سَطُّو أُمَّمٍ مِّنْ عَدِي	تَسَطُّو عَلَى أَهْلِ الْجَفَا
----------------------------	--------------------------------

آپ بے وفاندار لوگوں پر حملہ کرتے ہیں قبیلہ عدی کے سردار و امیر (حضرت عمر

فاروق اعظم) کے حملہ کرنے کی مانند۔

حل لغات: تَسْطُو: [تَسْوُلٌ] واحد مذکر حاضر مضارع از سَطًا يَسْطُو سَطْوًا بِهِ وَعَلَيْهِ بِمَعْنَى كَسَى بِرَجْمَلٍ كَرْنَا مَغْلُوبًا كَرْنَا- الْمُؤَمَّر: [امیر کردہ شد] اسم مفعول بمعنی امیر کیا ہوا، حاکم بنایا ہوا۔ عَدِي: قریش کا ایک قبیلہ۔

تشریح: المؤمن من عدی سے امیر المؤمنین حضرت عمر فاروق اعظم رضی اللہ تعالیٰ عنہ کی جانب اشارہ ہے۔ آپ کا تعلق قریش کے قبیلہ بنو عدی سے تھا۔ یہ عدی بن کعب بن لؤی بن غالب کی اولاد میں ہے۔ مصنف بین السطور میں لکھتے ہیں: أراد الفاروق رضی اللہ تعالیٰ عنہ۔

﴿۴۵﴾

قَطَعَتْ يَدَاكَ وَتَيْنَهُمْ	بِمُحَدَّدٍ وَمُهَنْدٍ
-------------------------------	------------------------

آپ کے مبارک ہاتھ نے تیز ہندی تلوار سے ان (بے وفاؤں) کی شرگ کاٹ دی۔
حل لغات: وَتَيْنَ: [رگ دل] شرگ۔ مُحَدَّدٌ: [تیز تیز] تیز دھار دار تلوار۔ مُهَنْدٌ: [تیز ہندی] ہندوستانی لوہے کی تلوار، کہا جاتا ہے سیف مہند بمعنی ہندی تلوار۔
تشریح: ممدوح کا لقب 'سیف اللہ المسلمول' (یعنی اللہ کی شمشیر بے نیام) اسی بنیاد پر ہے کہ آپ نے اہل بدعت و ضلالت کے مقابلے میں مسلک حق کی حمایت و نصرت کا حق ادا کر دیا تھا۔ شعر میں آپ کی انہیں خدمات کی جانب اشارہ ہے۔

﴿۴۶﴾

فَسَبَّحْتَ بِحَرِّ دِمَائِهِمْ	فِيهَا تَرَوْحُ وَتَغْتَدِي
---------------------------------	-----------------------------

آپ نے ان کے خون کے سمندر میں تیراکی کی اور آپ اس میں صبح و شام آتے جاتے ہیں۔

حل لغات: سَبَّحْتَ: [شنا کر دی] واحد مذکر حاضر ماضی از سَبَّحَ سَبَّحًا وَسَبَّحًا بِمَعْنَى تَبَرَّأَ- تَرَوْحُ: [تذہب صباحاً و تمشی مساءً] مضارع واحد مذکر حاضر از رَاحَ رَوَّاحًا بِمَعْنَى شَامَ كَمَا تَرَوَّحْنَا- تَغْتَدِي: مضارع واحد مذکر حاضر از اغْتَدَى صَبْحًا كَمَا تَغْتَدِي-

تشریح: یعنی آپ نے رزم گم حق و باطل میں پوری ہمت و بہادری سے جہاد کیا اور حق کا دفاع کیا، آپ کی شمشیر خارہ شگاف اور تیغ بے نیام نے کشتوں کے پستے لگا دیے، اہل باطل کا اتنا خون

بہایا کہ گویا وہاں ایک خون کا دریا بہہ گیا جس میں آپ تیرتے ہوئے آئے۔

﴿۴۷﴾

اَنْخَتْتَهُمْ حَقًّا فَلَا	يُقْتَصُّ مِنْكَ وَلَا تَدِي
-----------------------------	------------------------------

آپ نے جتن ان کو قتل کیا ہے لہذا آپ سے نہ قصاص لیا جائے گا اور نہ آپ خون بہا دیں گے۔

حل لغات: اَنْخَتَتْ: [قَتَلْتَهُمْ قَتْلًا كَثِيرًا] واحد مذکر حاضر ماضی از اَنْخَنَ خَوْزِرِي فِي مِبَالِغِهِ كَرْنَا۔ يُقْتَصُّ: مضارع واحد مذکر غائب از اِقْتَصَّ مِنْ فُلَانٍ بِمَعْنَى قِصَاصٍ لِيُنَا۔ وَلَا تَدِي: [نَهْ خُونٌ بِهَا دَهِي] مضارع منفي واحد مذکر حاضر آپ خون بہا نہیں دیں گے۔

تشریح: قصاص کا مطلب ہے جان کے بدلے جان لینا اور خون بہا (دیت) وہ مال جو مقتول کے وارثین قاتل سے بطور جرمانہ لیتے ہیں۔ مطلب یہ ہے کہ یہ قاتل آپ نے ظلم و عدوان کی بنیاد پر نہیں کیا بلکہ یہ توحق کی خاطر کیا تھا اس لیے اس میں آپ سے نہ قصاص لیا جائے گا اور نہ خون بہا کا مطالبہ کیا جائے گا۔

﴿۴۸﴾

حَا جَجْتَهُمْ فَحَجَجْتَهُمْ	وَحَجَجْتَ خَيْرَ مَعَابِدِ
-------------------------------	-----------------------------

آپ نے ان سے مناظرہ کیا اور دلیل و حجت میں ان پر غالب آگئے اور آپ نے سب سے افضل و بہتر عبادت گاہ کا حج کیا۔

حل لغات: حَا جَجْتَ: واحد مذکر حاضر ماضی از حَجَّ بِمَعْنَى جَهَلَّ اَكْرَامًا۔ حَجَجْتَ: [غَلَبْتَهُمْ فِي الْحِجَّةِ] واحد مذکر حاضر ماضی از حَجَّ حُجَّةً: بِمَعْنَى دَلِيلٍ فِي غَالِبٍ هُونًا۔ حَجَجْتَ [مِنْ الْحَجِّ] آپ نے حج کیا۔ مَعَابِدُ: مَعْبُدُكِي جَمْعٌ بِمَعْنَى عِبَادَتِ گاہ، یہاں خَيْرٌ مَعَابِدِ سے خانہ کعبہ مراد ہے۔

﴿۴۹﴾

وَقَصَدَتْ طَيْبَةَ طَيْبٍ	فَوَرَدَتْ اَغْدَبَ مَوْرِدٍ
----------------------------	------------------------------

اور آپ نے پاکیزہ مدینہ طیبہ کا قصد کیا تو آپ سب سے پیٹھے گھاٹ پر وارد ہوئے۔

حل لغات: طَيْبَةُ: مدینہ منورہ کا نام۔ طَيْبٌ: پاکیزہ، یہاں حضور اکرم ﷺ کی ذات گرامی

مراد ہے۔ وَرَدَتْ: واحد مذکر حاضر ماضی از وَرَدَ يَـرُدُ بمعنی گھاٹ پر پانی پینے کے لیے آنا۔
 اَعْدَبُ: [شیریں تر] اسم تفضیل بہت زیادہ بیٹھا۔ مَوْرِدٌ: اسم ظرف، گھاٹ۔
تشریح: حضور سیف اللہ المسلمول نے پہلی مرتبہ حج اور زیارتِ مدینہ طیبہ کی سعادت سنہ
 ۵۵-۱۲۵ھ میں حاصل کی تھی۔ یہ سفر اس شان سے ہوا کہ آپ بدایوں سے دہلی، اجمیر شریف اور
 بڑودہ ہوتے ہوئے پیدل بمبئی گئے۔ بمبئی سے پانی کے جہاز سے جدہ پہنچے، وہاں سے مکہ مکرمہ اور
 مکہ مکرمہ سے مدینہ طیبہ پورا سفر پیدل ہی طے کیا۔ (دیکھیے اکمل التاریخ: جس ۲۱۷ تا ۲۲۰)

﴿۵۰﴾

وَشَدَّدَتْ رَحْلَكَ نَحْوَهُ	فَشَهَّدَتْ أَطْيَبَ مَشْهَدٍ
-------------------------------	-------------------------------

آپ نے اپنا کجاوہ اس کی جانب باندھا تو آپ سب سے پاکیزہ مشہد (مقام) پر حاضر
 ہوئے۔

حل لغات: مَشْهَدٌ: اسم ظرف بمعنی لوگوں کے حاضر ہونے کی جگہ۔
تشریح: شد الرحال (کجاوہ باندھنا) ایک محاورہ ہے جس سے سفر کا قصد کرنا مراد ہوتا ہے۔

﴿۵۱﴾

أَلْيَوْمَ كُلُّ مُقَوِّمٍ	بِكِ يَهْتَدِي بِكَ يَفْتَدِي
----------------------------	-------------------------------

آج ہر راہ راست پایا ہوا آپ ہی سے ہدایت پارہا ہے، آپ ہی کی اقتدا کر رہا ہے۔
حل لغات: مُقَوِّمٌ: [مُسَدَّدٌ] راہ راست کو پہنچا ہوا۔

﴿۵۲﴾

فَحُشِرَتْ مَرْضِيًّا إِلَى	عَدْنِ كَأَحْسَنِ وَافِدٍ
-----------------------------	---------------------------

چنانچہ آپ اچھے معزز مہمان کی طرح جنت میں جمع ہوں، اس حال میں کہ آپ ان
 کے پسند خاطر ہوں۔

حل لغات: عَدْنٌ: [جنت]۔ وَافِدٌ: [مہمان] آنے والا۔

﴿۵۳﴾

وَنَبِيَّكَ الْمُتَفَضِّلُ	أَذْنَاكَ فِي ذَا الْمَقْعَدِ
----------------------------	-------------------------------

اور آپ کے فضل و کرم کرنے والے نبی آپ کو اس مقام میں (اپنا) قرب عطا فرمائیں۔

حل لغات: مُتَفَضِّلٌ: اسم فاعل مہربانی کرنے والا۔ اَذْنَاكَ: [فَرَبَّكَ] آپ کو قرب عطا کرے۔ مَفْعَدٌ: بیٹھنے کی جگہ۔

تشریح: المتفضل میں لام کے ضمے کو اشباع کے ساتھ المتفضلو پڑھا جائے گا۔ یہ قطعہ بند شعر ہے، اگلے شعر سے مل کر مفہوم مکمل ہو رہا ہے۔

﴿۵۴﴾

فَاِذَنْ تَشْفَعُ لِلرِّضَا	عِنْدَ النَّبِيِّ الْأَمَّ جَدِّ
-----------------------------	----------------------------------

تو پھر بزرگی والے نبی کی بارگاہ میں رضا کے واسطے شفاعت فرمائیں۔

حل لغات: تَشْفَعُ: فعل امر حاضر معروف، تو شفاعت طلب کر۔

تشریح: گذشتہ شعر سے ملا کر دیکھیں کہ جب فضل و کرم والے نبی محترم ﷺ آپ کو مقام قرب عطا فرمائیں تو آپ وہاں بارگاہ مصطفیٰ ﷺ میں رضا کی بھی شفاعت فرمائیں۔

یہ بھی ایک لطیف نکتہ ہے کہ اعلیٰ حضرت فاضل بریلوی نے بارگاہ غوثیت مآب محبوب سبحانی میں حضور تاج الفحول محبت رسول مولانا شاہ عبدالقادر قادری بدایونی قدس سرہ کو وسیلہ بنایا، قصیدہ 'چراغ انس' میں فرماتے ہیں:

میرا شافع حضور غوث میں ہو مدح کا دے صلہ محبت رسول

اور یہاں بارگاہ رسالت مآب محبوب خدا ﷺ میں حضور سیف اللہ المسلمول کو وسیلہ بنا رہے ہیں۔

﴿۵۵﴾

بِاللَّهِ لَا تَنْسَاهُ إِذْ	هُوَ قَادِرِي أَحْمَدِي
------------------------------	-------------------------

خدا کی قسم اسے (رضا کو) فراموش نہ کیجیے گا کیونکہ وہ بھی قادری احمدی ہے۔

حل لغات: لَا تَنْسَاهُ: [نسى بمعنى نهي]۔

تشریح: یہ بھی گذشتہ مفہوم کا تسلسل ہے۔ یعنی اُس موقع پر آپ مجھے ہرگز فراموش نہ فرمائیں کیوں کہ میرے آپ کے اوپر دو حق ہیں۔ ایک تو یہ کہ میں قادری ہوں حضور غوث اعظم کے غلاموں میں شامل ہوں، دوسرے یہ کہ میں احمدی ہوں یعنی شمس مارہرہ آل احمد حضور اچھے میاں قدس سرہ کے سلسلے سے وابستہ ہوں۔

یہاں 'احمدی' حضور اکرم احمد مجتبیٰ ﷺ کی طرف بھی منسوب مانا جا سکتا ہے، لیکن یہاں اس کو

شمس مارہرہ حضور آل احمد اچھے میاں کی طرف منسوب ماننا زیادہ رائج معلوم ہوتا ہے۔ حضور خاتم
الاکابر سید شاہ آل رسول مارہروی قدس سرہ ہمیشہ اپنے نام کے ساتھ 'احمدی' لکھتے تھے۔ آپ کی
اتباع میں آپ کے بہت سے مریدین و خلفا خود کو 'احمدی' لکھتے تھے۔

﴿۵۶﴾

يَا نَفْسُ طَابَ أَوَانُكَ	فَتَشْكُرِي وَتَجَلِّدِي
----------------------------	--------------------------

(خود کو مخاطب کر رہے ہیں) اے جان! تیرا زمانہ مبارک و پاکیزہ ہو گیا اب تو

شکرگزاری کرو اور ثابت قدم رہنے کی کوشش کرو۔

حل لغات: أَوَانُ: [زمانک] وقت۔ تَشْكُرِي: فعل امر حاضر واحد مؤنث، تو شکر ادا کرو۔

﴿۵۷﴾

أَتَيْتِ الْمُنَى وَدَنَا الْهَنَاءَ	فَلِيَوْجِهِ رَبِّكَ فَاسْجُدِي
--------------------------------------	---------------------------------

آرزوئیں بر آئیں بشارت کا وقت قریب ہو گیا اب تو اپنے رب کی رضا کے لیے

سجدہ ریز ہو جا۔

حل لغات: الْمُنَى: [آرزوہا]۔ دَنَا: [نزدیک شد] قریب ہو گیا۔ هَنَاءَ: [بشارت] اصل میں

هَنَاءٌ تھا ہمزے کو تخفیف کی بنا پر حذف کر دیا گیا۔

﴿۵۸﴾

نَبَعَ الْعُبَابُ فَلَا ظَمًا	وَسَخَا السَّحَابُ فَلَا صَدِي
-------------------------------	--------------------------------

پانی کے چشمے پھوٹے اب کسی کی تشنگی باقی نہیں رہے گی، بادلوں نے جو دوسخا کی پھر تو

کوئی پیاسا نہیں رہے گا۔

حل لغات: نَبَعَ: [فَار] چشمہ پھوٹا۔ عُبَابٌ: [معظم الماء] پانی کی لہر، موج۔ ظَمًا: اصل میں

ظماء تھا ہمزہ کو تخفیف کی بنا پر حذف کر دیا۔ سَخَا: [سَخَاوت کرد]۔ صَدِي: [تشنہ]۔

﴿۵۹﴾

وَجَمَّا الْجَمَالَ جَلَا الْعَنَا	وَجَلَا الْجَلَالَ السَّرْمَدِي
------------------------------------	---------------------------------

حسن و جمال کے ظہور نے رنج و مشقت کو دور کر دیا اور جلال سرمدی ظاہر ہو گیا۔

حل لغات: جَلَا: [أَزَالَ] دور کر دیا، زائل کر دیا۔ الْعَنَا: [رنج و مشقت]۔ جَلَا: [ظَهَرَ] واضح

﴿۶۰﴾

وَجَنَّا الْجَنَانَ لِمَنْ جَنَّا	فَكُلِّي وَطَيْبِي وَاحْمَدِي
-----------------------------------	-------------------------------

جنتی میوے اس کے ہیں جس نے ان کو چن لیا (تو اے جان) تو کھا اور خوش رہ اور حمد و ثناء بیان کر۔

حل لغات: جَنَّا: [میوہ]۔ جَنَّا: [چید] ماضی واحد مذکر غائب جَنَّا جَنِيًّا بمعنی پھل چننا، پھل توڑنا۔ طَيْبِي: [خوش باش] فعل امر واحد مؤنث حاضر، اس کا مخاطب شعر ۵۶ میں واقع لفظ ”نفس“ ہے۔

﴿۶۱﴾

وَادْعِي قُلُوبًا لَيِّنَةً	وَدْعِي الْقَسِيَّ الْجَلْمَدِي
-----------------------------	---------------------------------

نرم دلوں کو بلاؤ اور سخت اور پتھر دل کو چھوڑ دو۔

حل لغات: ادْعِي: [بخواں] فعل امر حاضر مؤنث، تو بلا۔ دَعِي: [بگزار] تو چھوڑ دے۔ الْقَسِيُّ: [سخت] سخت دل، سخت، بے رحم۔ جَلْمَدِي: [سنگین] پتھر دل۔

﴿۶۲﴾

إِذْ أَنْ هَذَا عَرَسُ مَنْ	بِنَدَاهُ مَزْرَعْنَا نَدِي
-----------------------------	-----------------------------

اس لیے کہ یہ اُس ذات گرامی کا عرس ہے جس کی جو دو عطا کی بارش سے ہماری کھیتیاں سرسبز و شاداب ہیں۔

حل لغات: نَدَا: [باران] جو دو عطا کی بارش۔ نَدِي: [سیراب]۔

تشریح: شعر ۵۶ سے جو مضمون شروع ہوا تھا وہ یہاں مکمل ہو رہا ہے۔ یعنی پیچھے جو منظر کشی کی گئی ہے وہ آخر کیوں ہے؟ زمانہ مبارک و پاکیزہ کیوں ہو گیا؟ آرزوئیں کیسے برآئیں؟ پانی کے چشمے کہاں پھوٹے؟ بادلوں نے جو دو سخا کی بارش کہاں کی؟ نرم دلوں کو کہاں بلائیں؟ ان تمام سوالوں کا جواب اس شعر میں ہے کہ یہ سب حضور سیف اللہ المسلمول کے عرس کے موقع پر ہو رہا ہے اور آپ کی شان یہ ہے کہ آپ کی جو دو عطا کی بارش سے ہماری کھیتیاں سرسبز و شاداب ہیں۔

﴿۶۳﴾

لَا تَبْلَغِينَ مَدِيحَهُ	إِذْ أَنْتِ قَاصِرَةٌ الْبَيْدِ
---------------------------	---------------------------------

تو اس (عرس) کی تعریف و توصیف کو نہیں پہنچے گا اس لیے کہ تو کوتاہ دست ہے۔
تشریح: بطور تواضع و انکساری فرما رہے ہیں کہ تم سے ان کی تعریف و توصیف کا حق ادا نہیں ہو سکتا۔ پہلے مصرعے میں واقع مَدِيحَہ کی ضمیر شعر ۶۲ میں واقع لفظ عرس کی جانب راجع ہے، بین السطور میں فرماتے ہیں الضمیر للعرس۔

﴿۶۳﴾ ﴿۶۵﴾

لَكِنَّ أَيْبِنِي عَامَهُ	وَزَمَانَ رِحْلَةَ سَيِّدِي
فِي مِصْرَ عَيْنِ كَدْرَتِي	نِ بِنَظْمِ سَلَكِ مُفْرَدٍ

لیکن بیان کر عرس کا سال اور میرے سردار (سیف اللہ المسلمول) کے سفر آخرت کے زمانے کو ان دو مصرعوں میں جو نظم کی ایک لڑی میں دو موتیوں کے مثل ہوں۔
حل لغات: اَيْبِنِي [أظهري] فعل امر بمعنی تو بیان کر۔ عَامَهُ: [سال عرس]۔ رِحْلَةُ: سفر آخرت۔ زَمَانَ رِحْلَةَ سَيِّدِي: [آی تاریخ و فاة ممدوح]۔ دُرَّتَيْنِ: دُرَّةٌ کا شنیہ بمعنی موتی۔ سَلَكٌ: لڑی۔

تشریح: فرماتے ہیں کہ اے نفس! اگرچہ تو اس عرس کی تعریف و توصیف کا حق ادا نہیں کر سکتا لیکن تو دوسرے مصرعے ایسے نظم کر کہ ایک میں اس عرس کا سنہ اور دوسرے میں حضور سیف اللہ المسلمول کا سنہ وصال بیان کر دے۔ وہ دو مصرعے ان دو خوبصورت موتیوں کی طرح ہوں جو ایک عمدہ لڑی میں پروئے ہوئے ہیں۔

﴿۶۶﴾

فَضْلُ الرَّسُولِ مَوْبَدٌ	يَا فَضْلَ عُرْسِ أَمَاجِدٍ
----------------------------	-----------------------------

رسول کا فضل و کرم ہمیشہ رہے۔ وائے تعجب! بزرگوں کے عرس کی فضیلت (و برکت)۔

حل لغات: مَوْبَدٌ: ہمیشہ۔ أَمَاجِدٍ: [بزرگاں]۔

تشریح: پہلے مصرعے کے اعداد بحساب ابجد ۱۲۸۹ ہوتے ہیں جو حضور سیف اللہ المسلمول کا سال وصال ہے۔ دوسرے مصرعے کے اعداد ۱۳۰۰ ہیں اور یہی اس عرس کا سنہ ہے جس میں یہ قصیدے پیش کیے گئے تھے۔ آپ ذرا زبان پر قدرت اور فن تاریخ گوئی کی مہارت ملاحظہ فرمائیں کہ دونوں مصرعے ایسے برجستہ ہیں کہ بادی النظر میں محسوس ہی نہیں ہوتا کہ ان میں تاریخ بیان کر دی

گئی ہے۔ دوسرے یہ کہ پہلے مصرع میں اگر سیف اللہ المسلمول کا سنہ وصال برآمد کیا گیا ہے تو اس میں آپ کا نام نامی اس خوبی سے آگیا ہے کہ آپ اگر اس کا لفظی معنی (یعنی اللہ کے رسول کا فضل) مراد لیں تب بھی درست ہے اور اگر چاہیں تو ممدوح کا نام نامی مراد لے لیں تب بھی معنی درست رہیں گے۔ اسی طرح دوسرے مصرع میں اگر عرس کا سنہ برآمد کیا گیا ہے تو اس میں بزرگوں کے عرس کی فضیلت کی طرف اشارہ بھی ہو گیا ہے۔ اور اس سب کے باوجود نہ شعر کی روانی و سلاست متاثر ہوتی ہے اور نہ ہی زبان و اسلوب بیان پر کوئی حرف آتا ہے۔

﴿٦٤﴾ ﴿٦٨﴾ ﴿٦٩﴾ ﴿٧٠﴾

هَذَا وَصَلَى رَبَّنَا	بِتَكْرُرٍ وَتَجَدُّدٍ
دَوْمًا عَلَيَّ مَنْ يُوصَفُ	بِمُحَمَّدٍ وَبِأَحْمَدٍ
وَالْأَلِّ وَالْأَصْحَابِ هُمْ	مَا وَآيَ عِنْدَ شَدَائِدِ
مَا غَرَّدَ الْوَرَقَا عَلَيَّ	بَانَ كَخَيْرِ مُغَرِّدِ

یہاں قصیدہ ختم ہوا تو اے ہمارے رب! درود و سلام کی بارش فرما تکرار و تجدد کے ساتھ، ہمیشہ اس ذات گرامی پر جن کی بہت تعریف کی گئی اور خود وہ بہت حمد کرنے والے ہیں، ان کی آل و اصحاب پر جو مصیبتوں کے وقت پناہ گاہ ہیں، (اس وقت تک درود بھیج جب تک) کبوتر (درخت) بان پر نغمہ سرائی کرتا رہے۔


حل لغات: دَوْمًا: [دائمًا]۔ غَرَّدَ: [آواز درگلوگرواں]۔ الورقا: [کبوتر]۔ بان: [شجرۃ عربیہ]
تشریح: شعر نمبر ۱۲ میں قافیہ أحمدِ آیاتھا، یہاں پھر شعر نمبر ۶۸ میں یہ قافیہ آگیا ہے، اس کے بارے میں حاشیہ میں فرماتے ہیں:

أراد المعاني اللغوية فصيح قوله يوصف ولم يلزم تكرار القافية
ترجمہ: یہاں (لفظ محمد اور احمد کے) معانی لغویہ مراد لیے گئے ہیں، لہذا
شاعر کا یوصف، کہنا درست ہو گیا اور اس سے قافیہ کی تکرار بھی لازم نہیں آئی۔
ہم نے ترجمہ معانی لغویہ کے اعتبار ہی سے کیا ہے۔

☆☆☆



کتب خانہ قادریہ بدایوں میں محفوظ مخطوطے کا صفحہ اول



کتب خانہ قادریہ بدایوں میں محفوظ مخطوطے کا آخری صفحہ

مطبوعات تاج الفحول اکیڈمی بدایونی

- ۱ احقاق حق سیف اللہ المسلمول شاہ فضل رسول بدایونی
- ۲ عقیدہ شفاعت (اردو، ہندی، گجراتی) سیف اللہ المسلمول شاہ فضل رسول بدایونی
- ۳ اختلافی مسائل پر تاریخی فتویٰ سیف اللہ المسلمول شاہ فضل رسول بدایونی
- ۴ اکمال فی بحث شد الرجال سیف اللہ المسلمول شاہ فضل رسول بدایونی
- ۵ فصل الخطاب سیف اللہ المسلمول شاہ فضل رسول بدایونی
- ۶ حرز معظم سیف اللہ المسلمول شاہ فضل رسول بدایونی
- ۷ مولود منظوم مع انتخاب نعت و مناقب سیف اللہ المسلمول شاہ فضل رسول بدایونی
- ۸ شوارق صمدیہ ترجمہ بوارق محمدیہ سیف اللہ المسلمول شاہ فضل رسول بدایونی
- ۹ تبکیت النجدی سیف اللہ المسلمول شاہ فضل رسول بدایونی
- ۱۰ شمس الایمان مولانا محی الدین قادری بدایونی
- ۱۱ تحقیق التراویح نور العارفین سید شاہ ابوالحسن احمد نوری مارہروی
- ۱۲ الکلام السدید تاج الفحول مولانا شاہ عبدالقادر قادری بدایونی
- ۱۳ رد روافض تاج الفحول مولانا شاہ عبدالقادر قادری بدایونی
- ۱۴ سنت مصافحہ تاج الفحول مولانا شاہ عبدالقادر قادری بدایونی
- ۱۵ احسن الکلام فی تحقیق عقائد الاسلام تاج الفحول مولانا شاہ عبدالقادر قادری بدایونی
- ۱۶ تبعید الشیاطین حافظ بخاری مولانا شاہ عبدالصمد سہوانی
- ۱۷ مردے سنتے ہیں؟ مولانا عبدالقیوم شہید قادری بدایونی
- ۱۸ مضامین شہید مولانا عبدالقیوم شہید قادری بدایونی
- ۱۹ ملت اسلامیہ کا ماضی حال مستقبل مولانا عبدالقیوم شہید قادری بدایونی
- ۲۰ عرس کی شرعی حیثیت مولانا عبدالماجد قادری بدایونی
- ۲۱ فلاح دارین (اردو، ہندی، انگلش) مولانا عبدالماجد قادری بدایونی
- ۲۲ نگارشات محب احمد علامہ محبت احمد قادری بدایونی
- ۲۳ عظمت غوث اعظم علامہ محبت احمد قادری بدایونی
- ۲۴ شارحہ الصدور مفتی حبیب الرحمن قادری بدایونی
- ۲۵ تذکرہ نوری (حصہ اول و دوم) مولانا قاضی غلام شہر قادری بدایونی

مفتی محمد ابراہیم قادری بدایونی	۲۶ احکام قبور
مولانا یعقوب حسین ضیاء القادری بدایونی	۲۷ اکمل التاريخ (حصہ اول و دوم)
عاشق الرسول مولانا عبدالقدیر قادری بدایونی	۲۸ خطبات صدارت
عاشق الرسول مولانا عبدالقدیر قادری بدایونی	۲۹ مثنوی غوثیہ
مولانا محمد عبدالحامد قادری بدایونی	۳۰ عقائد اہل سنت (اردو، ہندی)
مولانا محمد عبدالحامد قادری بدایونی	۳۱ دعوت عمل (اردو، انگلش، ہندی، مراٹھی، گجراتی)
مولانا محمد عبدالحامد قادری بدایونی	۳۲ فلسفہ عبادات اسلامی
مولانا محمد عبدالہادی القادری بدایونی	۳۳ مختصر سیرت خیر البشر
مولانا محمد عبدالہادی القادری بدایونی	۳۴ احوال و مقامات
مولانا محمد عبدالہادی القادری بدایونی	۳۵ خمیازہ حیات (مجموعہ کلام)
مولانا محمد عبدالہادی القادری بدایونی	۳۶ باقیات ہادی
حضرت شیخ عبدالحمید محمد سالم قادری بدایونی	۳۷ مدینے میں (مجموعہ کلام)
مولانا اسیدالحق قادری بدایونی	۳۸ احادیث قدسیہ (اردو، انگلش، گجراتی)
مولانا اسیدالحق قادری بدایونی	۳۹ تذکرہ ماجد
مولانا اسیدالحق قادری بدایونی	۴۰ خامہ تلاشی (تقدیری مضامین)
مولانا اسیدالحق قادری بدایونی	۴۱ تحقیق و تفہیم (تحقیقی مضامین)
مولانا اسیدالحق قادری بدایونی	۴۲ عربی محاورات مع ترجمہ و تعبیرات
مولانا اسیدالحق قادری بدایونی	۴۳ اسلام: ایک تعارف (ہندی، انگلش، مراٹھی)
مولانا اسیدالحق قادری بدایونی	۴۴ خیر آبادی سلسلہ علم و فضل کے احوال و آثار خیر آبادیات
مولانا اسیدالحق قادری بدایونی	۴۵ قرآن کریم کی سائنسی تفسیر
مولانا اسیدالحق قادری بدایونی	۴۶ مفتی لطف بدایونی: شخصیت اور شاعری
مولانا اسیدالحق قادری بدایونی	۴۷ حدیث افتراق امت تحقیقی مطالعہ کی روشنی میں
مولانا انوارالحق عثمانی بدایونی	۴۸ طوابع الانوار (تذکرہ فضل رسول)
مولانا دلشاد احمد قادری	۴۹ اسلام میں محبت الہی کا تصور
مولانا عبدالعلیم قادری مجیدی	۵۰ تذکرہ خانوادہ قادریہ
مولانا عاصم اقبال قادری مجیدی	۵۱ قصیدہ بانٹ سعادت (ترجمہ و تحقیق)